



د افغانستان د خپلواکۍ بېرته اخیستلو سلم کال په ویاړ

# پښتون ، افغان ، افغانستان

لیکوال: پوهاند ډاکټر محمد حسن کاکړ



بِسْمِ اللَّهِ الرَّحْمَنِ الرَّحِيمِ





د افغانستان د خپلواکۍ بېرته اخیستلو سلم کال په ویاړ

---

**مشخصات کتاب:**

پښتون، افغان، افغانستان  
پوهاند ډاکټر محمد حسن کاکړ  
۱۳۹۸ هـ ش

**د کتاب نوم:**

**لیکوال:**

**د چاپ کال:**

## يادښت

دا کتاب د افغانستان د خپلواکۍ د سلم کال په وياړ چاپ شوی دی. په همدې مناسبت د جلالتمآب جمهور رييس محمد اشرف غني له هدايت سره سم د گڼو نورو چارو تر څنگ يوزيات شمير کتابونه هم ليکل شوي، ژباړل شوي او خپاره شوي دي.

شاه امان الله او د استقلال د تر لاسه کولو په مبارزه کې د هغه نورو ملگرو ارزو لرله چې افغانستان په واقعي معنا مستقل او د پردو له منگولو راوتلی هيواد وي. دوی دغه سپېڅلي هدف ته د رسېدو لپاره د هيواد ترقي ته توجه واپوله.

په اماني دوره کې غلامي منع شوه. په مرکز او ولايتونو کې گڼ ښوونځي پرانيستل شول. خارجي هيوادونو ته محصلان واستول شول چې ځوانان نوي علوم او مهارتونه زده کړي. د مطبوعاتو وده چېکه شوه. د وگړو تر منځ د مساوات د اصل رعايت قانوني بڼه خپله کړه. نجونو او ښځو د زده کړې حق تر لاسه کړ. هيواد په لومړي ځل د اساسي قانون څښتن شو. د دولت د درې گونو قواوو عصري کولو او سره بېلولو ته توجه و اوښته چې د استبداد په مخنيوي کې اساسي مرسته وشي. گڼ شمېر قوانين او مقررات تدوين شول چې د هر چا د صلاحيت حدود معلوم وي او په دولتي چارو کې د خودسري مخه ونیول شي. مالياتي سيستم عصري شو، د

جنسي ماليې ځای نقدي ماليې ونيو. له مختلفو هیوادونو سره سیاسي روابط ټینګ شول او افغانستان له هغې انزوا راووت چې د هیواد د خپلواکۍ مخالفانو ورباندې تحمیل کړې وه. د اقتصاد د ودې لپاره مهم اقدامات پیل شول. افغانستان ورو ورو په یو داسې هیواد بدلېده چې د پردو له احتیاجه راوتلی وي. اوس موږ ته لازمه ده چې د وطن د ترقي لپاره شوی منزل جاري وساتو او د ناتمام فصل بشپړولو ته مټې راوڼغاړو.

د خپلواکۍ د سلم کال په مناسبت د استقلال د پاکو شهیدانو، غازیانو او مخکښانو د روح د خوشحالیو یوه ډیره ښه ذریعه همدا د کتابونو خپرول او د معرفت د مشالونو بلول بللای شو. له ټولو هغو لیکوالو مننه کوو چې په دې بختور مناسبت یې د کتابونو په لیکلو، ژباړلو او چاپ ته چمتو کولو کې برخه واخیسته. په اوسنۍ پرمختللي زمانه کې د استقلال د ساتلو او د واقعي خپلواکۍ د لرلو لپاره پکار ده چې پوهه خپره شي، فرهنگ و غورږېږي، مهارتونه زیات شي او وگړي د ښه ژوند کولو په چل پوه شي. شاه امان الله د لوی اختر په مناسبت یوه وینا کې ویلي وو چې: «دا د قلم ورځې دي، نه د تورې.» د کتابونو د دې لړۍ خپرول د لیکوالو د ملاتړ او د هغوی د آثارو د چاپ یو بختور باب دی چې ادامه به مومي.

په درنښت

اسدالله غضنفر

د جمهور رییس فرهنگي سلاکار

کابل/۱۳۹۸

## فهرست

و	يادښت
ي	سريزه
۱	لومړنۍ خبرې
۱	پښتون
۷	اريان او پارس:
۸	اريان او هند:
۹	اريان او اريانا:
۱۶	ساكا او ستيان سره پهل تېرونه وو:
۱۹	ساكا او هخامنشي امپراتوري:
۲۱	د مقدونيې سڪندر او اريانا:
۳۲	سڪندر په ختيځه اريانا كې:
۳۴	سڪندر په هند كې:
۳۵	احمد شاه همدغسې وگرل (۸۳).
۳۶	د سڪندر وروستي وخت:
۳۸	يونان - باخترې دولت:
۴۱	پارتيه:



٤٢	د چین د لوی دېوال بشپړېدل
٤٢	او په باختري باندې دهغه اغېزې:
٤٣	یوچیان یا کوشانیان:
٤٥	ساسانیان او یفتلیان:
٤٨	پوونده او مېشت ولسونو ته یو عمومي نظر:
٥٢	پښتون په لرغونې زمانه کې:
٧٢	دویم خپرکی
٧٢	افغان
٨٢	درېم خپرکی
٨٢	افغانستان
٨٢	اریانا:
٨٧	خراسان:
٩١	افغانستان:
١٠٠	د افغانستان د پولو ټاکنه:
١٢٨	د ډیورنډ توافق لیک یا د ١٨٩٣ کال کابل کانونشن
١٣١	یادښتونه:
١٣١	پښتون
١٣٩	افغان
١٤١	افغانستان
١٤٥	د پوهاند کاکړ نور خپاره شوي آثار
١٤٥	په پښتو کې:
١٤٥	په فارسي کې:
١٤٥	ژباړې:
١٤٦	په انگرېزي کې:
١٤٧	د ارواښاد پوهاند محمد حسن کاکړ خپاره شوي اثار

## سريزه

دغه ليکنه په اصل کې يو تاريخي اثر او په مشخص ډول د لرغوني افغانستان د تاريخ يوه لنډه سروې ده. دا ريانا په تېره د لومړيو مهالونو تاريخ کښل گران څه چې تر ډېره حده يو ناشوني کار دی. اساسي ستونزه دا ده چې د لرغوني اريانا په اړه تاريخي شواهد بيخي لږ او حتی د نشت په حال کې دي او دا خو واضحه ده چېرته چې شواهد نه وي، هلته تاريخ نه وي. دا چې د اريانا ويني دوره او په خاص ډول د پاراداتا يا پيشداديانو دوره افسانه ييز ماهيت لري، په اصل کې له همدې امله ده.

د اريانا اوستايي دوره په نسبي ډول تر يوه حده روښانه ده. د روښانتيا يو دليل د زردنبت د وخت زند اوستا شته والی او بل يې د يوناني تاريخپوه هېرودوت تاريخ نومي اثر دی چې په زياته اندازه د هخامنشي امپراتورۍ په اړه دی. هغومره چې د نړۍ لومړنۍ تاريخپوه هېرودوت په خپل اثر سره د لويديځې اسيا، منځنۍ اسيا او تر څه حده د سهيلي اسيا لرغوني تاريخ روښانه کړی، بل تاريخپوه نه دی روښانه کړی. له همدې امله به وي چې ځينو تاريخپوهانو هخامنشي دوره د نړۍ د دغې برخې لومړنۍ تاريخي دوره گڼلې ده.

د دغې پراخې سيمې په هکله مقدوني سکندر (۳۵۶—۳۲۳ مخزېږديز) له يرغلونو نه وروسته تاريخپوهانو دومره ډېرې ليکنې کړې، چې په هغو سره يې د

هغه ټوله دوره تر زياتې اندازې روښانه کړې او له هغه نه د وړاندې او وروسته دورو په اړه معلومات وړاندې کړي دي.

د دوی د اثارو پر بنسټ کېدلی شي د لرغوني افغانستان د دغو دورو تاریخ وکښل شي؛ که څه هم هغه به پوره نه وي.

په افغان تاریخپوهانو کې تاریخپوه احمد علي کهزاد دغه کار کړی دی او په دې اړه یې یو لوی اثر په دوه لویو ټوکونو کې «د افغانستان پخوانی تاریخ» په نامه کښلی دی، خو کهزاد د خپل وخت ټول یا حتی ډېر اثار په لاس کې نه لرل. له ده نه وروسته په دې اړه ډېر نور آثار هم خپاره شوي دي.

ما په خپل دغه اثر کې له دغو نویو اثارو نه هم استفاده کړې ده، خو زما دغه لیکنه د لرغوني افغانستان د تاریخ یوه لنډه سروې ده. د دې لپاره چې د پښتنو څرک پکې ومومم. د دغو اثارو پر بنسټ زه په خپله دغه څېړنه کې په دې نظر شوی يم، چې پښتانه په اصل کې ساکا دي، یا د ساکا کومه څانګه ده. ساکا، چې له ستیانو نه جلا یو اریایي قوم و، په کومه نامعلومه لرغونې زمانه کې د اریایانو له لویې ډلې نه بېل شوی او بیا ډېری یې په لرغوني افغانستان یا اریانا کې مېشت شوي دي. په دې ډول پښتانه د افغانستان ډېر لرغوني اوسېدونکي کېږي. دغه ټولې موضوعګانې د دغې لیکنې په لومړني څپرکي کې بیان شوي دي.

په دویم څپرکي کې د افغان نوم او دهغه تحول څېړل شوی دی. ګاونډیو ولسونو پښتانه د اسواکا، اسوه غانه، او ابګان په نومونو یادول، چې هغه بیا په اسلامي افغانستان کې په افغان تحول وکړ. هغسې چې نورو پښتانه افغانان بلل وروسته یې د افغانستان ټول اوسېدونکي هم په دغه نامه یادول. دا ځکه چې دغو افغانانو د یرغلګرو په برابر کې د خپلو ملي، وطني او عقیدوي ارزښتونو نه دفاع کوله.

په پای کې د افغان نوم دومره حاوي، یو موټی کونکی او تمثیل کونکی شو چې د وطن ټولو اوسېدونکیو هغه په دغه مفهوم ومانه او غوره شویو استازو یې په اساسي قوانینو کې هم ثبت کړ. اوس افغان هغه څوک دی، چې د افغانستان قانوني تبعه دی. په دې ډول د افغان نوم هم افغانانو او هم نړۍ والو ته د ملي

توب، ملي دولت او مدني ټولني پېژندونکي شوی دی.

وروستی څپرکی د دغو افغانانو هېواد (افغانستان) ته ځانگړی شوی دی. څنگه چې په دغه هېواد کې انسانان له ډېر پخوا نه اوسېدل، هستوگنځی یې هم په ډېرو نومونو یاد شوی دی، چې په هغو کې اریانا، خراسان او افغانستان یې ښه مشهور دي. دلته د افغانستان د ښه پوهاوي لپاره اریانا او خراسان هم معرفي شوي دي، خو په داسې حال کې چې اریانا او خراسان اوس وچ تاریخي نومونه دي، افغانستان ژوندی، په زړه پورې او خوځوونکی مفهوم لري. اوس یوازې دغه نوم دی چې افغانان په حقوقي، روحي، هویتي او وجودي لحاظ ځانونه ور پورې تړي، خو له بده مرغه په نولسمه پیړۍ په تېره دهغې په اخر کې دغسې پېښې وشوې چې په هغو سره د ستر احمدشاه د وخت افغانستان هم کوچنی شو او هم دلوی افغانستان غټه برخه ترېنه بېرون وگڼل شوه. په دغه برخه کې هم د افغانستان دغه تحول او هم د هغه د حدودو ټاکنه بیان شوې ده.

محمد حسن کاکړ

می ۲۰۱۱

## لومړنۍ خبرې

### پښتون

پښتون د افغانستان له هغو قومونو څخه دی چې د دغه هېواد اصلي اوسېدونکي یا ډېر لرغوني اوسېدونکي دي، نور قومونه د تاریخ په اوږدو کې یو وخت بل وخت دلته مېشت شوي دي. څنگه چې افغانستان په اسیا کې د پراخو سیمو په منځ کې پروت دی، لوی فاتحان او لوی تېرونه له لرغوني مهال نه را په دېخوا پکې ننوتلي، ترېنه وتلي او څه یې پاتې شوي دي. له همدې امله ده، چې نن ورځ په دغه هېواد کې ډېر تېرونه مېشت دي او څه باندې دېرش ژبې پکې ویلي کېږي، خو پښتو او پارسی یې تر ټولو ډېرې خورې ژبې دي.

د هېواد ټول اوسېدونکي د افغانستان په ټولو اساسي قوانینو کې د افغان په نامه یاد شوي دي او افغانان د قانون له نظره سره برابر حقونه لري او د ژبې، قومولي، جنس او مذهب له نظره هیڅ توپیر په کې نشته او که څوک د امتیاز خاوند کېږي، هغه به د شخصي وړتیا، وطن او خلکو ته د خدمت له امله وي، یا باید همدغسې وي.

د دې لیکنې د بحث اصلي موضوع پښتون، افغان او افغانستان دی، په نورو

تېرونو او موضوعگانو هغه وخت بحث کيږي چې په اصلي موضوع پورې تړاو ولري. دا چې پښتون څه وخت پيدا شوی، معلومه نه ده. په اصل کې د پيداينبت موضوع لانجمنه او گرانه ده. دغې موضوع انسانان سره وپشلي دي؛ هغوی چې پيداينبت لوی څښتن ته منسوب گڼي او هغوی چې پيداينبت د تکاملي عمليې نتیجه بولي. دا چې کاینات څه وخت پيدا شول، په دې اړه هم ډول، ډول نظرونه وړاندې شوي دي. په ساپنس پوهانو کې دغه نظر خور دی چې د کایناتو پيداينبت ديارلس عشاريه اوه (۱۳.۷) ميليارد کاله پخوا د يوه غټ ټکر يا چاودنې (The Big Bang) پايله ده، خو دا دغسې يو پېچلی نظر دی چې بيان يې گران او درک يې لا هم گران دی، مگر هغو ته چې ساپنس پوهان او په تېره فزيکپوهان دي.

د دغې ليکنې په تړاو به دلته دغومره وويل شي چې انسان د ځمکې له پاسه د درې سوه زرو کالونو په منځ کې په افريقا کې پيدا شوی. د انسان به اړه دا لومړنی تاريخي واقعيت دی، په دې چې د دغه مهال انسانانو هډوکي په افريقا کې موندل شوي دي. له دغو انسانانو نه ځينو يې اټکل سل زره کال د مخه سهيل لوديځې اسيا ته او بيا له دغو سيمو نه د اسيا-اروپا پراخو تودو سيمو ته مهاجرت وکړ. له دغو انسانانو نه ځينې يې اټکل دېرش زره کلونه د مخه ساير ته ورسېدل او بيا ځينې يې د کنگل په دغې دورې کې د بېرنگ له لارې امریکې ته لاړل (!) د کولمبيا پوهنتون يو فزيکپوه لا په دې نظر دی، چې «په واقعيت کې نور ټکرونه هم وو، چې يوه يې زموږ کاینات رامنځته کړ او نورو يې نور کاینات رامنځ ته کړل» په دې حساب د شته والي په حوضه کې بې شمېره کاینات وجود لري، چې هر يو يې کهکشانونه (Glaxies) او هر کهکشان يې نظامونه او هر نظام يې ستوري لري او زموږ ځمکه د لمريز نظام يو ستوری دی چې د هغه په مدار څرخي، په داسې حال کې چې کاینات نامحدود او د پراخېدلو په حال کې دي.

خو دا معلومه نه ده چې انساني نژادونه څه وخت جوړ او څرگند شول. له نژاد نه مطلب د انسانانو هغه زولو جيکي ډله ده چې نسبتاً ثابتې ارثي ځانگړتياوې لري او په خاص ډول د رنگ، وېښتو، مخ او بدني جسامت له نظره له نورو انسانانو نه توپير لري، لکه سپين پوټکي اريايان او تور پوټکي افريقايان.

تاریخپوهان، ژبپوهان، لرغونپوهان او انسان پېژندونکي په دغه نظر دي چې پښتانه سپین پوټکي اریایان دي. دغه نظر د نږدې دوو پېړیو به بهیر کې تثبیت شوی، یعنې وروسته له هغه چې اروپایانو په تېره انگرېزانو د افغانستان او د هغه د اوسېدونکیو په اړه څېړنې او لیکنې وکړې. دغسې لیکنې وروسته له هغه ډېرې شوې چې فرانسوي پېژندونکو ته د شلمې پېړۍ په اولنې نیمايي کې اجازه ورکړل شوه چې په افغانستان کې کندنې وکړي. فرانسویانو اول د پروفیسر شلومبرزي، بیا د اگرشمن او ډاکټر برنارډ په مشرۍ د سرخ کوتل ډبرینه لیکنه او د آی خانم یوناني بنسټ لوسته کړ. فرانسویانو په دغه ډول د افغانستان تاریخ په روښانه کولو کې غټه ونډه لرلې ده.

افغان تاریخپوهانو هم د افغانستان د تاریخ په اړه په دغه مهال کې تر هر بل وخت نه ډېرې لیکنې او څېړنې کړې دي. په دوی کې احمد علي کهزاد، میرغلام محمد غبار او عبدالحی حبیبی وتلي تاریخپوهان او د گڼ شمېر اثارو خاوندان شول. دوی په خپلو اثارو کې د افغانانو هویت په تاریخ کې تثبیت کړ او افغان پېژندنه یې د باندنیو پوهانو له انحصار څخه وژغورله. د دوی په نظر هم پښتانه په اصل او نسب کې اریایان دي. په دغه اړه نور روایتونه هم وړاندې شوي دي، چې ډېر خپور شوی روایت یې دادی، چې پښتانه د اسرائیلو د لسو قومونو څخه هغه ورک شوی قوم دی چې له سوریې څخه وشړل شول او په غور کې مېشت شول؛ خو دایو جوړ شوی یا جعلی او بې بنسټه روایت دی چې د همدې څپرکي په پای کې به پرې وغږېږم.

پښتانه به هغه وخت د لومړي ځل لپاره څرگند شوي وي، چې اریایان ډلې، ډلې شول او له خپل اصلي ټاټوبي نه ولېږدېدل. اریایان له نن نه شپږ زره کاله پخوا په یوه ژبه گږېدل، چې هیڅ څرک یې نه دی لېدل شوی، خو وروسته یې د اریک په نامه یاده کړې ده. اریایان چې سره ډلې، ډلې او بېل شول، ژبې یې هم ډېرې او بېلې شوې، خو پوهان په دې اړه چې د دوی لومړنی ټاټوبی چېرې و، په یوه نظر نه دي. د دوی ځکه په یوه نظر نه دي چې په دې اړه شواهد نشته او نظرونه هم ډېر دي. د دغو نظرونو له مخې اروپا بېلې سیمې لکه؛ جرمني، سکندونیا، د مدیترانې سیمې د اریایانو لومړی ټاټوبی بنودل شوی دی، خو اروپایان چې په اسیا کې په

نولسمه پېړۍ کې ډېر بنکيل شول او پوهانو يې چې هندي او ايراني ژبې وڅېړلې، په دې فکر کې شول چې د دوی خپلې ژبې له دې ژبو سره خويندې دي. ماکس ميولر (Max Muller) او نور ژبپوهان په دې نظر دي چې اريايان د هندو اروپايانو نیکونه دي. په دې ډول د اريايانو اصلي ټاټوبی په اسيا کې وگڼل شو. (٢)

په دې اړه تاريخپوه کهزاد په پوره باور سره وايي چې «د اريايانو د پيدا کېدو او ظهور ځای او زانگو ډاکسوس د سرچينې او سردريا ترمنځ سره او يخه منطقه ده» (٣).

خو نوميالی استرليايی انسان پېژندونکی گوردن چايلډ (Gordon Childe) په خپل اريان (The Aryan) نومي اثر کې د اريايانو د پيدا کېدلو په اړه د يادو شويو گڼنو له تحليل نه وروسته خپل نظر په دې ډول بنسکاره کوي: «د تاريخي مهالونو د اريايي ولسونو غټه برخه د ډېرې دورې (Stone Age) د نارديک (Nardic) د جنگي تېر خلکو له نسب څخه بنسودل کېدلی شي. د خټينو لوښو او وسلو په مرسته به د هغو سرچينه په لږ او ډېر باور سره له دغو مرکزونو څخه يوه ته ورسول شي. »  
(٤) ډېر نور پوهان هم په همدې نظر دي. دغه نظر په دې هم قوی دی چې له سهيلي روسيې نه د اريايانو لومړی لېږد څرگند دی، چې بيان به يې زرو شي.

دغه سيمه د اروپا — اسيا (Eurasia) هغه برخه ده چې د اريايانو لېږد ترېنه څرگند دی. دغه سيمه د اروپا — اسيا هغه پراخه برخه ده، چې د هنگري له ختيځ څنگلونو نه د مانچوريا تر شنو ورشوگانو او د سايريا له جنوبي څنډو نه د تبت تر لوړې سطحې پورې د نړۍ درېيمه برخه ځمکه په غيږ کې نيسي او منځنۍ اسيا يې زړی جوړوي.

دغه ډېره پراخه سيمه چې د التاي (Altai) غرونه يې په دوه برخو ويشي، داسې پراخ ډاگونه او ورشوگانې لري چې د څارويو د ساتنو او پوونده توب لپاره د نړۍ تر هرې بلې سيمې ډېره برابره ده (٥). په ځنډو کې يې له پخوانه کرڼه کېده. په دې سيمه کې له ډېر پخوانه د لوړ کلتور خاوند خلک اوسېدل اريايان له همدغې سيمې نه د اروپا په گډون نورو خواوو ته تللي دي. (٦)



سرمه تیان (Sarmatians) لومړني اریایان دي، چې اروپا ته رسېدلي دي. د همدغې سیمې خلکو وحشي اس د لومړي ځل لپاره رام کړی او داس کلتور یې د نړۍ نورو برخو ته یووړ. داسې هم دوی له اس نه د لومړي ځل لپاره د کښولو او بار وړلو او وروسته د سپرلۍ کار اخیستی دی او د هغه په مرسته یې تر اروپا پورې ملکونه لاندې کړي او امپراتورۍ یې جوړې کړې دي.

اوس به په هغو دولتونو نظر واچول شي، چې په جنوبي روسیه او شاوخوا سیمو کې د اریایانو په لېږد سره رامنځته شوې دي. له دغې سیمې نه د اریایانو لېږد له نن نه څلور زره کاله د مخه اټکل شوی دی. څنگه چې دغه اریایان د سپین پوټکو خلکو نیکونه دي او په اسیا او اروپا کې خورې څانگې لري او ژبې یې سره ورته او په اصل کې سره یو دي، د هندو اروپایي په نامه یاد شوي دي. دغه خلک د خپل لېږد په بهیر کې چې پېړۍ، پېړۍ یې نیولي، په دوو برخو ووېشل شول. لویدیځه او ختیځه برخه.

لویدیځه برخه یې هغه ده چې د تور سمندرګي له شمال نه د بالقان او باسفورس په لار وړې اسیا (Minor Asia) یانې نننۍ ترکیې ته ننوتل او له هغو ځایي خلکو سره له ګډ کېدلو وروسته پرې لاس بري شوه او د هیتایټ (Hittite) په نامه سلطنت یې جوړ کړ (۷).

د هندو ایراني په نامه د اریایانو بله ډله د کسپین سمندرګي په غاړه د ختیځ خواته تاو شوه او بیا دوه برخې شوه. یوه برخه یې له قفقاز نه واوښته د فرات په لور لاړه او هلته له ځایي خلکو هرویانو (Hurrians) سره مېشته شوه او وروسته یې د میتاني (Mittani) په نامه دولت جوړ کړ (۸). بله برخه یې چې تر هغې بلې نه ډېره لویه وه او په هندو اروپایي څانگې یاده شوه، د ختیځ په لور لاړه، له سر دریا او آمو نه واوښته په باختر کې مېشته شوه او بیا د پنجشېر او کابل پر سینونو ورسېدله شوه (۹). دا چې کهزاد د آمو او سر دریا تر منځ سیمه د اریایانو اصلي ټاټوبي ګڼي، موخه یې شاید د اریایانو دغه لېږد وي. گرځمن دا هم وایي، چې د اریایانو یوه بله څانگه چې ډېر د مخه د هند د لاندې کولو په مقصد په اراکوزیه (کندهار) او پنجاب کې مېشته شوې وه، د دغو اریایانو په مخ کې خنډ شوه چې

په سیمو کې یې ور ننوځي. په نتیجه کې هغوی اړ شول چې د لویدیځ د لوړې سطحې په لور په هغې لارې یون وکړي چې له باختر نه د ایران (فارس) زړه ته ورسېږي.

گرشمن، چې د افغانستان په سیستان کې کندنې کړې، په دغه ډول د کهزاد د هغه روایت ملاتړ کوي، چې وایي اریایانو له باختر نه په ویدي دوره کې د ۲۰۰۰ او ۱۹۰۰ مخزېږدیز شاوخوا کې په لېږد پیل کړی دی. کهزاد د دغه لېږد او د هغه اوږد بیان د هغو سرودونو یا مذهبي سندرو له مخې کوي، چې رالف ګریفټ (Ralph. H. Griffith) په انګرېزي اړولې او عتیق الله پژواک هغه په پښتو یا فارسي ژباړلي دي (۱۰). د گرشمن او کهزاد د مهاجرتونو همغاړي کول پلټنه غواړي. دوی دواړه په دې موضوع کې د صلاحیت خاوندان او لیکنې یې د باور وړ دي. د کهزاد لیکنه د هغه وخت د پښتنو په اړه یوه مهمه سرچینه ده. په سهیلي روسیه کې د اریایانو له عمومي لېږد نه وروسته دسمریانو (Cimmerians)، ستیانو، (seythians) او سرمه تیانو (Sarmatians) واکمني معلومه ده، چې د درېیمې زېږدیزې پېړۍ تر پیل پورې یې یو پر بل پسې کړې ده. ستیان چې له منځنۍ اسیا نه را ولاړ شوي وو، د هرودوت په وینا واکمني یې د ډان له سین نه د ډانیوب تر سین پورې جاري وه او په جنوبي روسیه کې یې یو پیاوړی دولت په پښو درولی و، چې درې پېړۍ وپاییده او په پای کې سرمه تیانو مات او عوض کړل. له هغه وروسته په روسیه کې نور تېرونه په واک کې شول، لکه ګاتان (Giths)، هونان (Huns)، اواران (Avars) او نور. تر دوی وروسته د سلاو (Slavs) تېرونه وو، چې د اومې، اتمې او نهمې زېږدیزو پېړیو په بهیر کې له لویدیځ یانې د ختیځې اروپا د کارپات (Carpath) له هسکو نه پکې خواره شول. دوی د سلاوانو د لوی تېر له ډلې نه په ختیځ سلاو یاد شوي دي. له دوی نه وروسته له سکندیانو نه ورنګي روسان (Varangians) په کییف کې اباد شول (۱۱). چې تر اوسه په اروپایي او اسیایي روسیه واکمني کوي. سرمه تیان هغه اریایان دي چې اول اروپا ته ننوتل، وروسته به ولیدل شي چې ستیان په اصل کې اریایان نه دی، خو په دغه نامه پېژندل شوي دي.

بله ډله خلک، چې اصلي نوم یې معلوم نه دی، په اناو (Anau) یاد شوي دي چې د مک گوان د لیکنې له مخې د امو په لویدیځ سهیل کې او د چایلد د لیکنې

له مخې سيستان او مرو ته نږدې پراته وو (۱۲).

اناويان چې اريايان وو د ځينو په نظر له اوس نه شپږ زره کلونه دمخه او د نورو په نظر دوه زره کلونه دمخه په کلو کې اباد وو، کرنه يې کوله، وحشي چټک يا يرغه اس يې د لومړي ځل لپاره اهلي کړي و، لوبښي يې په انځورونو بڼکلي کول او په توليز ډول د لور مدنيت خاوندان او د مصر او بين النهرين د کلتوري ژوند هم مهاله وو (۱۳)، خوروسى انسان پېژندونکى الکزاندر بيلينيتسک (A. Belenitsk) وايي چې د اناو د کندنې اهميت لږ و، په دې چې هغه يوه ځانگړې موقتي بېښه وه، د ده په وينا اناو د عشق آباد په اوه ميلۍ کې د يوه کلي نوم و. (۱۴)

## اريايان او پارس:

دا چې اريايان ننني ايران ته څه وخت او له کومې لارې ننوتل، په يقين سره معلومه نه ده. په يوه روايت دوى په يولسمه مخزېږديزه پېړۍ کې هلته ننوتل. په دوى کې مادان او پارسووان يا پارسيان د نامه خاوندان شول. مادانو د اومې مخزېږديزې پېړۍ په نيمايي او پارسووانو د شپږمې پېړۍ په نيمايي کې امپراتورۍ جوړې کړې. پارسووان کوچيان وو او خپله مېنه يې پارسا (Parsa) ونوموله. پاچايي تېر يې بازارگاد (Pasargadae) او پاچايي کورنۍ يې هخامنشي نومېده. (۱۵)

د هخامنشي کورنۍ سروال کوروس يا سيروس (Cyrus) په ۵۵۰ مخزېږديز کې مادانو ته ماتې ورکړه، چې پارس يې هم تر لاس لاندې و. سيروس او ځای ناستوي يې له مصر نه تر اباسين پورې امپراتورۍ جوړه کړه، خو تر لاس لاندې سيمې يې نيمه خپلواکو واليانو (Satraps) اداره کولې. لکه چې وروسته به وليدل شي، سيروس د سردريا شاوخوا کې د ساکا د لوى تېر د مساگيتا څانگې سره په جنگ کې له ۲۹ کاله واکمنۍ نه وروسته و وژل شو. (۱۶) د هخامنشي امپراتورۍ دوه پېړۍ دوام وکړ او د مقدونيې سکندر د څلورمې پېړۍ په دويمه نيمايي کې هغه نسکوره کړه.

## اریایان او هند:

ویدی سرودونه، اوستا او مهابهاراته (د هندوانو لرغونی حماسي اثر) هغسې چې په اریایي دوره کې د نورو څیزونو په اړه معلومات ورکوي، د تېرونو په اړه یې هم ورکوي. کهزاد د دغو تېرونو په اړه اوږد بحث کړی دی، چې لنډیز یې دادی. (۱۷). د ویدي دورې یوه ډله تېرونه په پنکه جانه یا د پنځو تېرونو په نامه یادېده، چې ډېر مهم یې د بهاراته او پورو قومونه وو. بهاراته، چې تر ټولو لوی قوم و، د پېړیو، پېړیو په بهیر کې د سینونو پر غاړه یون وکړ، ترڅو له زېږدیز کال نه څوارلس سوه کاله د مخه له اباسین نه تېر شول. شاعرانو او روحانیانو یې د دغه اوږده لېږد په بهیر کې نظمونه وپیل، چې د ویدا (پوهې کتاب) په سرودونو یادېږي. په دغو سرودونو کې جغرافیوي، په تېره د سیندونو نومونه د اریانا د هېواد دي. بهارتیانو او نورو قومونو د اباسین او د هغه د یوه مرستیال سین په غاړه د هراپا او موهنجه دارو ښارونه او اوسېدونکي درای ویدیان (Draavidians) لاندې کړل او هغوی یې داسا (Dasa) ونومول چې دغه کلمه د دووس په شکل تر اوسه هم ویله کیږي. له دوی سره د اریایانو جگړې په ویدي مذهبي سندرو کې مهمه موضوع ده.

په هر حال، اریایان بیا د پنجاب او گنگا په هوارو کې د مهاباراته په نامه یو ستر حماسي اثر او نور آثار په سانسکریت ژبه کې جوړ کړل او د هندویزم په نامه یې یوه نوې ژوند لاره غوره کړه، چې د هغې له مخې یې ټولنه په څلورو پوړونو (Caste) ووېشله: برهمنان (Brahmans) کشتریان (Kashtriyas)، ویشیا (Vaishyas) او شودرا (Shudras). دغه پوړونه یا طبقې په ترتیب سره په دیني لارښوونې، جنگ، کرنې او ښکته چارو وگمارل شوې. شودرا یې ناپاک گیل او هغوی له دېنه منع وو، چې ویدي سرودونه ولولي یا واورې. دغه طبقې دومره ضیقې ونيول شوې چې د هرې یوې غړې به تر مرغه پورې د هغې غړې پاتې وي. همداسې دغو اریایانو ته تور پوتکو داسا د مریانو حیثیت لاره. په ټولیز ډول دغو اریایانو د نوي ټولنیز او کورني نظام او همداسې د سانسکریت په تنظیمولو سره یوه نوې ژوند لاره غوره کړه او خپل نوی هیواد یې بهاراته ورته ونوماوه. په واقعیت کې دوی د نوي دین، کلتور او نظام په رامنځته کولو سره ځانونه له باختري اریایانو نه بېل کړل.

## اریان او اریانا:

په اریانا کې د ویدي دورې دغه تېرونه پاتې شول: الینیان (Alinas)، پکتیان (Paktians)، بهالانینان (Bahalanias)، شیویان (Shivaian)، ویشانینان (Vishaninians)، انویان (Anuians)، دریوهویان (Druhyvians)، توراشیان (Turvasaihs)، یادویان (Yaduians) او پوریان (Puruians). د کهزاد دغه انویان شاید د مک گورن او چاپلده هغه انویان وي، چې د مخه یې بیان شوی دی. دادیکا دلته نه دي یاد شوي او هېرودوت هغوی د گندهاریو په ډله کې راوړي دي، چې وروسته به یې بیان وشي.

په هر حال دا هغه تېرونه دي چې د کهزاد د لیکنې له مخې څه یې په باختر کې پاتې شول او نور یې له هندوکش نه واوښتل او تر اباسین پورې په هوارو او درو کې اباد شول او د لسو ملکانو له جنگ نه وروسته چې لسو تېرونو په کې گډون کړی وو، له اریانا څخه ونه وتل او په خپلو سیمو کې پاتې شول.

د کهزاد په وینا پکتیان یا پښتانه له باختر نه د تېرونو د لېږد په وخت کې دوه برخې شول «یوه څانگه یې له نورو قبیلو او کورنیو سره د هندوکش جنوب ته ښکته شوه او په اخر کې د اریانا په جنوب شرقي سختو منطوقو او د غرو په لمنو کې مېشت شول او دغه ځای یې د پکتیانو د استوگنې د ځای په نامه مشهور کړ. «بله برخه یې په خپل ځای پاتې شوه او د نورو ډېرو قبیلو په شان یې په باختر کې خپل ژوندون ته پسې دوام ورکړ. او دغې څانگې ویدي او اوستایي مدنیت په بخدي کې تېر کړ (۱۹). کهزاد دا هم وایي چې د هغوی یوې څانگې د هغو مهاجرینو سره چې د لمر پر یو اته خواته لاړل د هریرود په هغې خوا غرنۍ برخه کې د (اترک) او کشف او د حوزې د خزر سواحلو ته نږدې ځایونه نیول او هغه ځای د دوی په نوم (پارتیا) یعنی د (پارتیانو) په ځمکه مشهور شو چې د اریانا یو ډېر غربي ولایت و. دی زیاتوي چې د هېرودوت د لیکنې له مخې یوه کوچنۍ څانگه لا هم د غرب خواته مخکې تللې او د ارمنستان په غربي خوا کې یې استوگنه غوره کړې ... او په دغه ځای کې هم په خپله دوی د پکتیس یا پکتوییس او خاوره او وطن یې د پکتیکا په نامه مشهور شو (۲۰).

هېرودوت پښتانه د پکتیان (Pactyan) یا پکتیس (Pactycs) او هېواد یې د پکتیک (Pactyic) په نامه یادوي او د هند گاونډیان یې گڼي. وایي چې نور هنديان هغه دي چې د کسپتي روس (Caspaturus) او د پکتیک (Pactyic) هېواد گاونډیان دي. دی د دوی هېواد د هند په شمال کې بنیي او وایي چې نور هنديان هغه دي چې د هند په شمال کې د کسپتي روس د ښار او د پکتیک د هېواد گاونډیان دي او دوی د باختریانو په شان ژوند کوي. دی دا هم وایي چې په هنديانو کې دوی تر ټولو جنگیالي دي (۲۱). هېرودوت په نورو قرینو کې پکتیان بیا، بیا یاد کړي دي. بیلو او کهزاد بیا د پکتیانو د هېواد ساحه مشخصه کړې ده او ویلي یې دي، چې هغه له اوسنۍ پښتونخوا (د نولسمې پېړۍ پښتونخوا) سره سمون خوري او د اباسین او هلمند سین ترمنځ پرته سیمه ده (۲۲).

دا هماغه سیمه ده چې وروسته د گندهارا او بیا په لږ توپیر سره د روه په نامه یاده شوې ده. اصلي یا لومړنی افغانستان هم همدغې سیمې ته ویل کېده. د دغه واقعیت په ملاتړ دا هم ویل کېږي چې په دغه سیمه کې په ټولو دورو کې پښتانه هم مېشته وو او هم یې په کې کوچي توب کاوه. کهزاد د هېرودوت کسپتي روس د کابل شاوخوا خلک گڼي او اضافه کوي، چې دغو خلکو د پکتیک (یا پښتني) د سیمې خلکو د عرف او عاداتو له کبله له باختریانو سره ډېر مشابهت درلود. (۲۳). څنگه چې په باختر کې څه پښتانه پاتې شوي وو، طبعي ده چې پکتیان به لکه څنگه چې هېرودوت وایي، پکتیان به له باختریانو سره په ژوند طرز کې ورته وو.

هېرودوت چې د تاریخ پلار گڼل شوی دی په ۴۸۴ مخزېږدیز کال کې په کاریه (Caria) کې زېږېدلی، چې په اناتولیې (نننۍ ترکیه) کې د یونانیانو سیمه وه. هېرودوت له گرځنده ژوند سره مینه لرله، د پارس او یونان د امپراتوریو ډېرې برخې یې ولیدلې او د هغو ولسونو هغه نکلونه او عادتونه یې وکښل، چې یې په خپله ولیدل یا یې له نورو واورېدل. د تاریخ په نامه د هغه پنډ کتاب د یونان او هخامنشي پارس جگړې بیانوي. هغه په زیاته اندازه د هخامنشي امپراتورۍ، د امیزانو (Amizons) یا جنگیالیو او وژونکو ښځو او د ستیانو د حېرانوونکو تمرینونو بیان ته ځانگړی شوی دی.

تر هېرودوت د مخه یو څو لیکوالو د ځینو هېوادونو او ولسونو تاریخونه کښلې دي، خو د هغوی را پاتې پانې نامربوطې او نیمگړې دي. هېرودوت په ټوله نړۍ کې لومړنی کس دی، چې د کسې کونکي استعداد یې ښودلی او د ډېرو ملکونو او مهالونو بیان یې د ټول په توگه په منسجم ډول کړی دی. په خپل اثر کې یې حیرانونکي عادتونه او عجب مخلوقات هم ذکر کړي. له دې امله په ده باندې د دروغجن او غولول شوي گمان هم شوی و، خو په دې نږدې وختونو کې اړکیالوجیکي کیندنو ده لیکنې تایید کړې دي. د ده د تاریخ له برکته ده چې په لرغونې زمانه کې د یونان او منځني اسیا سیمو تر منځ د ولسونو تاریخ دغومره روښانه دی، چې د نړۍ بلې سیمې تاریخ په دغه مهال کې هغومره روښانه نه دی (۲۴).

هېرودوت د پکتیک هېواد پکتیان څلور ډلې خلک ښيي، چې د خپلو والیانو (Satraps) له لارې یې هخامنشیانو ته د کال ۱۷۰ تالان (Talents) باج ورکاوه. رچرډ فرای د هېرودوت د دغه روایت په هکله شک ښکاره کوي (۲۵). دی دا هم وایي چې د هخامنشیانو لاس بری هسې په نامه و او دغه ساتریان یا له دنني خپلواکي نه پوره برخمن وو.

په هر حال د هېرودوت دغه څلور ډلې خلک گنداري (Gandarii)، سته گیدای (Sattagydae)، اډه ریتای (Aparytayae) او دادیکا (Dadicae) وو. گنداري، سته گیدای او اډه ریتا هم د خلکو او هم د سیمو په مفهوم نومونه دي، لکه چې اوس هم شینواري، خوگیانې، مومند، او اږیډي په دواړو مفهومونو یادېږي. کهزاد، غبار او تر هغو د مخه بیلو د دادیکا په اړه اوږده غږېدلې دي (۲۶).

کهزاد د موضوع په اړه هم اوږد او هم په مشخص ډول غږېدلی دی. دوی ټولو گندهارا دکابل او اباسین تر منځ هېواد ښودلی دی او اوسېدونکي یې د گنداري په نامه یاد کړي دي، خو مشخص کړي یې نه دي. گندهارا البته د هېرودوت په وخت کې ډېر پراخ نه و. په دغه وخت کې د دغو تېرونو ملکونه د کابل او پکتیک تر اباسین پورې غږېدلی هېواد دی. د هېرودوت د کتاب نقشه هم دوی په همدغه ډول ښيي. گندهارا وروسته په بودايي دوره کې له کابل نه تر اباسین پورې

سیمې ته ویل کېده. داسې ښکاري چې دغه گندهارا د پکتیک ځای نیولی وي، ځکه چې له هغه وروسته د پکتیک نوم د هېواد په مفهوم یاد شوی نه دی. په هر حال هېرودوت وايي چې گنداریو او دادیدیکا له دغسې الاتو نه کار اخیسته، لکه باختریانو، سغدیانو، پارتیانو او خوارزمیانو چې کار اخیسته. (۲۷)

د کهزاد په نظر گندارا یوه پخوانۍ کلمه ده، چې هم په ریگویدا او هم په اوستا کې راوړل شوې ده. گندهارا (Gandharra) یا گندها (Gandha) په اصل کې د سانسکرېت کلمه ده، د هغه روح په ناما چې په کافور (Incense) کې اوسېده او په ریگویدا کې د سوما (Soma) د ساتونکي په توگه یاد شوی دی (۲۸). گندروا (Gandarwa) په نامه له کابلي کریس اسپه (Keresapa) سره په جنگونو کې یاد شوی دی. گندهاریان په کوم وخت کې اول له هندوکش او بیا له امونو نه واوښتل او سغدیانې ته لاړل او نورو یې د لویدیځ په لور ارغنداو ته مخه وکړه او هلته مېشته شول. بیلو چې د نورو په شان دغه څلور قومونه پکتیان گني وایي، چې په ارغنداو او هلمند کې میشتو گندهاریو په هلمند کې د گندهار (Gandhar) په نامه یو ښار ودان کړو چې دغه نوم د کندهار په بڼه تر اوسه هم ژوندی دی، خو دی د هغه وخت اوسېدونکي هندي نژاد گني (۲۹).

اېه ریتا د ټولو پوهانو په نظر اوسنۍ اړیدي دي، د هېرودوت په وخت کې د سپین غره په سهیل کې اوسېدل او د ملک لویدیځه څنډه یې له کسپتي روس یا اوسني کابل نه هم اوښتله. کهزاد وايي چې اېه ریتای په زند او سانسکرېت کې د غرنی په مانا دی. سته گیدای دا په ریتای ختیځ لور ته هېواد کې اوسېدل. کهزاد سته گیدای د دوو کلمو ترکیب گني، چې لومړی یې (ستا) یا (ست) د سل په مانا او بله یې (گیدای) د خوا په مانا ده. په دې ډول سته گیداری د سلو غواوو خاوند یانې شتمن کیږي (۳۰)، لکه په باختر کې په اوستایي دوره کې چې د زراسپه واکمنه کورنۍ له زراسپو نه جوړه ترکیبي نوم و، خو دیلو په اند سته گیدای د ځایي لیکوالو له سټک، شټک او خټک سره سر خوري (۳۱)، خو د دغې توجیهه په اړه هغومره اتفاق نشته، لکه د اړیدو په اړه چې دی.

د هېرودوت دادیکا او له پښتنو سره د هغو اړیکې یو څه شرح غواړی. بیلو،



کهزاد او غبار دادیکا (Dadicae) د پښتنو یوه خانگه گڼي. غبار «از شعبه دادیکای پختانه» (۳۲) څخه گریږي او د کهزاد په وینا داسې ښکاري چې دادیکای د پکتیانو (پښتنو) له خانگو او ښاخونو څخه یوه خانگه ده (۳۳). د بیلو په نظر دادي (Dadi) چې یوه وړه خانگه وه د سته گیدای گاونډۍ وه، د پخواني دادیکا یا دادي تمثیل کوي او اوس په کاکړو کې اوبه شوي، خو خپل پخواني عادتونه یې ساتلي دي. بیلو دا هم وایي، چې دادیکا په اول سر کې د کاکړو د ملک اوسېدونکي وو، خو هغوی دوی ورو، ورو لاندې او په ځان کې حل کړل (۳۴). غبار هم په دې نظر دی چې څه دادیک د گندهاریو د فشار له امله له ملک نه ووتل او نور یې... «در بین گندهاری ها تحلیلی شدند که تا هنوز بقایای دادیک ها در حصص لمپاکا (لغمانات)، نجر او، تگاو و غیره بنام دیگان ها یاد میشود» (۳۵). دغه څه له دې نه هم معلومېږي، چې د دیگان یا ده گان نوم له ابگان، اوگان او اسوه غانه سره ورته دی، چې لومړنی یې د کلي اوسېدونکي او وروستی یې د سورو هېواد کېږي. دیگان په ټولو لیکنو کې کلیوال یاد شوي، چې سروکار یې له کرکلیې سره و او ځینې یې پښتو ژبې هم وو او هم هغسې چې دادیکا په اسلامي دوره کې تاجیک شوي، چې وروسته به یې بیان وشي، داسې هم ابگان په همدغه وخت کې افغان شوی دی. تاجکان اوس هم افغان ته (اوغان) او هزاره ورته (اوغون) وایي، چې هم هغه پخوانی (اوگان) دی.

د غبار په وینا هغه دادیکا، چې د گندهاریو د فشار له امله له خپل ملک نه ووتل، د چترال له لارې په بدخشان او نورو سیمو کې خپاره شول. «قسمتی از شعبه دادیکای پختانه در همان عهد قدیم از ولایت پاختیا در شرق شمال و شرق ولایت باختر ریخته و صفحات چترال و بدخشان را اشغال و از انجا قسماً بماوراوالنهر پراکنده شدند و همچنان در وادی وسطی افغانستان و صفحات بلوچستان و سیستان منتشر شدند» (۳۶). «دادیکا یا دادیک بیا په منځنۍ اسیا کې په اسلامي دوره کې په تاجیک یا تاجک یاد شول. صدرالدین عیني وایي، چې "... بعد از اسلام به اینها (خلق فارسی زبان اسیای مرکزی و خراسان) نام (تاجیک) و به زبان شان (زبان فارسی) یا این که زبان تاجیکی (لغت داده شده است) (۳۷)».

خو د رچرډ فرای په وینا ساسانیانو عربان د عراق د تاي (Tayy) قوم له مخې

تاجکان ونومول او سغدیانو هم همدغسې وکړل. په سر کې ټول مسلمانان، چې په هره ژبه گړېدل په دغه نامه یادېدل، خو په پای کې هغه د منځنۍ اسیا فارسي ژبي مسلمانانو ته ځانگړی شو. عیني له دادیکا څخه نه غریزې او د منځنۍ اسیا خلک سغدیان گڼي. ”اینها همان سغدیان بودند که در شهرهای مرکزی ماوراءالنهر در کناره ها، وادیها و کوههای زرافشان و باختریان و تخاریان تقسیم بودند (۳۹). ” عیني ساکا هم نه یادوي، چې د منځنۍ اسیا لرغوني خلک وو، دی دا هم نه وایي چې سغدیانه تر ۱۷۰ مخزېږدیز پورې د باختر یوه برخه وه. د فرای په وینا په اول کې باخترې سلطنت د یوې پراخې سیمې منځۍ و، چې سغدیانه، مرو او په لویدیځ کې هرات یې برخې وې، خو څه وخت چې په سغدیانه کې خلک ډېر شول، دغه سیمه بېله شوه او شاید په ۱۷۰ مخزېږدي کې د ځایي واکمنو تر لاس لاندې پوره خپلواکه شوې وي (۴۰).

بدخشان ته د دادیکا دغه لېږد لکه څنګه چې غبار وایي شاید ډېر پخوا (په پنځمه مخزېږدي پېړۍ کې) شوی وي. بدخشان تر هغه د مخه او وروسته د دادیکا خلکو غټه او مهمه مېنه وه. بدخشان په جغرافیوي مفهوم په سهیل کې د بروغیل کوتل او په شمال کې د آق سویا مرغاب سین تر منځ سیمې ته ویل کېږي یا ویل کېده، د پنجه نه یې له منځه تېرېږي او تېرېدل ترېنه گران نه دي. قومونه د تاریخ په اوږدو کې له هغه نه یوه بله خوا تېر شوي دي. د بدخشان د هوارو اوسېدونکي تاجکان او د پامیر د څنډو او هسکو اوسېدونکي د غلچه ژبو ویونکي دي، لکه مونیجی، واخي، روشاني، سنگلیچي او نور (۴۱). دلته د بحث موضوع له تاجکو او په خاص ډول د غلچه ژبو ویونکو سره د پښتنو نږدې والی دی، چې په څو اړخونو کې څرگند دی. د توکم له نظر نه یووالی او د تاریخ له پلوه نږدې والی له دغو پانیو نه څرگند دی. پښتنو او دادیکا، لکه چې د مخه ویل شوي، د پېړیو په بهیر کې سره گډ ژوند کړی. امریکایی انسان پېژندونکی ج شورمان وایي چې د سلیمان د غرو درو خلکو اقتصاد لکه هسې چې مونټ سټیورټ الفنسټین د نولسمې پېړۍ په پیل کې شرح کړی د دغې پخوانۍ کرنې او مالداري اقتصاد مخلوط دی، چې زیاتره په غرنیو تاجکو کې لېدل کېږي. دی په مشخص ډول وایي، چې ”اصلي افغانان“ د هغو غرنیو اریایي خلکو یوه برخه جوړوي، چې ننني تاجکان د هغو ډېر ښه تمثیل

کوونکي پاتې شوي دي (۴۲). دغه نږدې والی د دغو خلکو له ژبو نه لا ښه څرگند دی. د اریایي ژبو نامتو ژبپوه مارگن سترن وایي چې پښتو په اصل کې د اریایي د هغې شمال ختیځې ژبنۍ ډلې یوه برخه ده چې د پامیري ژبي او سرخ کوتل د ډبرینې لیکنې بخدي ژبي د هغې اوسنۍ تمثیل کوونکي دي (۴۳). دی له دغه واقعیت نه دغه نتیجه اخلي، چې پښتانه او تاجکان په لرغونو مهالونو کې یا په یوه سیمه کې اوسېدل او یا سره چم گاونډي وو، دی په مشخص ډول دغه نظر وړاندې کوي چې ”د پښتنو لومړنۍ سیمه او د دغو پامیري ژبو اولنی محل، همکورنۍ، ممکن جغرافیوي نږدې والی ولري او د پښتنو لرغونې څانگې په هغه ځای کې وي چې له یوې خوا د منجي له محل او له بلې خوا د سنگلیچې او شغني له محل سره نږدې وي او همداسې د ساکا له یوې ژبې سره یې تماس لرلی وي، چې له ختني ژبې سره نږدې وي (۴۴)“.

مارگن سترن په عین حال کې دا هم وایي چې کېدای شي د پښتنو لرغونې بڼه پارسوانه (Parswana) وي، چې له پارسو (Parsu) نه راوتلې وي (۴۵). پوهاند مجاور احمد زیار په خپل اثر ”پښتو او پښتانه د ژبپوهنې په رڼا کې“ د خپل استاد دغه نظر شرحه کړی دی (۴۶). زه دلته په دغې موضوع باندې د تاریخ له نظره رڼا اچوم او په سر کې وایم چې څه وخت چې د لفظي ورته والي پر بنسټ حکم کیږي، هغه باید په تاریخي واقعیتونو سره تایید شي او که نه دغسې حکم به هوایي وي، لکه د مور کلمه چې په ټولو اریایي ژبو کې سره ورته ده.

مارگن سترن او نور پوهان په دې کې سره یو دي، چې پښتو د اریایي شمال — ختیځې ژبنۍ ډلې یوه برخه ده، چې ساکا له کومې ژبې سره به یې تماس لرلی وي. پښتانه چې د گرنې ډلې په توگه هر وخت له اریایي تېر نه بېل شوي وي او هسک شوي وي ممکن اول په بخدي کې څرگند شوي وي. په هر حال، له پامیري غرنیو خلکو او له دادیکا سره د دوی په گاونډیتوب کې پوښتنه او شک نه پیدا کیږي. د دها (Dahae) په نامه د ساکا یوه لویه پیاوړې څانگه د بخدي په سیمه کې اوسېدله. داسې هم پښتانه د ساکا دلوی قوم د مساکیت له څانگې سره په پنځمه مخزېږدیزه پېړۍ کې په یوه سیمه کې اوسېدل. د ساکا دغه څانگه د سغدیانې په شمال کې اوسېدله او د ساکا څو څانگو یا قومونو د ۱۳۰ او ۱۴۰

مخزېرديزو کلونو تر منځ له تخاريانو سره په بخدي ودانگل او ديونان باخترې واکمني يې ختمه کړه او بيا وروسته د يوچيانو په فشار سره سيستان ته ښکته شول. د دغې غټې پېښې بيان به زر وشي او لکه چې د مخه ويل شوي، سغدiane تر ۱۷۰ مخزېرديز پورې د بخدي تر لاس لاندې سيمه وه، خو داسې شواهد نه شته چې پښتانه به د جورښت په لومړي پړاو کې د پارس له خلکو سره په يوه سيمه کې يا د يوه بل په گاوندیتوب کې اوسېدلي وي. پارسيان د اوسني ايران په سهيل کې د فارس په سيمه کې او پښتانه په بخدي او پښتونخوا کې اوسېدل. هو، لکه چې ويل شوي بخدي په مخزېرديزه پنځمه پېړۍ کې د هخامنشي واکمنو لاندې کړې وه، خو پښتو د ژبې په توگه تر هغه د مخه هسکه شوې وه، چې تاريخي بېلگې به يې زر راوړل شي، نو د مارگن سترن دغه حکم چې پښتو به له پارسوانه څخه وتلې وي، تر سوال لاندې کيږي. مهمه داده چې که يوازې په لفظي ورته والي باندې بسنه کيږي، په هغه حال کې دا هم ويل کيدای شي چې پارسوانه ممکن له پښتو نه راوتلې وي، خو دغه حکم هغسې د منلو وړ نه دی، لکه د مارگن سترن حکم چې د منلو وړ نه دی.

### ساکا او ستیان سره بېل تېروونه وو:

ساکا هم د قوم ولی. او هم د ژبې له نظره له پښتنو سره ډېر نږدې دي او شايد په اصل کې سره يو وي، يا پښتانه د ساکا کومه څانگه وي، دغه موضوع به وروسته پوره وڅېړل شي. دلته به ساکا په عمومي ډول معرفي شي. په سر کې به دغه موضوع روښانه شي چې د ډېرو پوهانو ليکنې يې گډې وډې کړې دي او هغه دا چې ستیان او ساکا دواړه يو قوم او اريايي دي، په داسې حال کې چې دوی په واقعيت کې سره بېل قومونه دي او ستیان لا اريايي نه دي، خو دوی د هېرودوت د وخت را هيسې يو قوم گڼل شوي دي؛ ځکه چې په هغه وخت کې د پارس خلکو ستیان ساکا بلل. د هېرودوت په وينا ”ساکا (sacae) چې ستیان (Seythians) دي لوړې مخروطي ډوله جگې خولۍ په سر کوي. دوی پرتگونه اغوندي او ځای ليندې او چرکۍ او پر هغو سربېره تېرگي گرځوي، چې دوی يې

ساگاریس (Sagaris) بولي دوی امیرگیان (Amyrgian) ستیان وو، خو ساکا ورته ویل کېده، ځکه چې پارسووان ساکا ته ستیان وایي (۴۷).

دا چې ستیان او ساکا سره بېل تېرونه وو، د شلمې پېړۍ په پای کې د قبرونو په لوڅېدلو سره تثبیت شول، دوی په بېلو سیمو کې خواره وو او ژوند لارې یې سره بېلې وې. دوو انسان پېژندونکو گوردن چایلډ او کم بال (J.D. Kimball) دغه واقعیت تثبیت کړی او د لرغونې زمانې جغرافیه پوه سټرابو (Strabo) ستیان په اروپا کې په نښه کړي، په داسې حال کې چې د ساکا خلکو لومړنۍ مېنه د لویدیځې التای (Altai) غرونو او د کسپین تر منځ سیمې وې او د دغو دواړو تېرونو ژوند لارې او کلتور هم سره متفاوت وو.

لکه چې د مخه ویل شوي ستیانو د روسیې په سهیل کې د سمریانو (Simmerians) دولت ړنگ کړ او دوه پېړۍ یې واکمني وکړه او بیا د اثور امپراتورۍ ته ننوتل او د پارس له لویدیځ نه یې تر مصر پورې یرغلونه کول (۴۸). وروسته اریایي قوم سرمه تیان (Sarmatians) پر دوی غالب شول او دوی د لویدیځ په لور لاړل. گوردن چایلډ د اریکالوجي شواهدو له مخې وایي، چې ستیان له ختیځ نه بلغاریې، هنگري او ختیځ جرمني ته د یرغلګرو په توګه ننوتل. دی دا هم وایي، چې ستیانو په سهیلي روسیې کې دوه پېړۍ واکمني کړې ده (۴۹). نامتو جغرافیه پوه سټرابو (د زوکړې کال ۶۴ مخزېږدیز) د لویدیځې اروپا په راین (Rhine) او برتانیې ته نږدې (۵۰) د ستیانو یادونه کوي. دا به د اتلانتیک سمندر و، چې ستیان یې په پای کې پر ځای ودرول، چې څو پېړۍ د مخه له منګولیا نه د لویدیځ په لور د کوچیانو په توګه خوځېدلي او په لومړۍ زیږدیزه پېړۍ کې یې له خپلو کورنیو سره ځانونه لویدیځې اروپا ته ورسول او بیا ورک شول.

د چایلډ په وینا د ستیانو په اړه ژبني شواهد دغومره لږ دي، چې د هغو له مخې د دوی په اړه هیڅ ډول حکم نه شي کېدلی. هنريې د اریایانو له هنر څخه اغېزمن و، خو هغه ځانله ځانګړتیا لرله. خو د ستیانو د مړو خښولو رواجونه په څرګند ډول دغسې غېر اریایي او غېر هندي وو، چې د اریایانو له هیڅ څانګې سره جوړ نه راتلل. د مشر په گور باندې به د هغه مېرمنې او نوکران وژل کېدل او د ویر

کوټې شاوخوا به اسونه سوري کېدل او نېغ درول کېدل. دغه رواجونه د لوړې اسيا په هغې اريايي کوچيانو کې په ټولو دورونو کې د منيانو (Minns) غوندې لېدل شوي دي. د دغو ځانگړتياوو له مخې گوردن چايلډ “ستيان د هونانو، تارتارانو او پيشنگزانو (Peschenegs) مخکېنان” گڼي او په دې اړه هيڅ شک نه کوي (۵۱). د مړي په سر دغه روايت په اصل کې د هېرودوت روايت دی د تورات اجوج ماجوج همدغه ستيان دي او په قرآن مجيد کې دوی د ځمکې پر سر مفسدان گڼل شوي دي.

له دې شرحې نه جوته ده چې ستيان نه يوازې ساکا او اريايي نه وو، له پښتنو سره په چم گاونډي کې هم نه اوسېدل. په داسې حال کې چې ساکا او پښتانه هم په ژبه او هم په قومي جوړښت کې سره ډېر نږدې وو.

ساکا د سپين پوټکو اريايانو يو لوی ټبر يا د څو لویو ټبرونو يو لوی کانفډريشن يا لوی اتحاد وو، چې له اتمې مخزېږديزې پېړۍ نه تر درېيمې پېړۍ پورې د ارال له لوی ډنډ نه نيولې په سغديانه او فرغانه کې آن تر کانسو (Kansu) پورې د تيان شان (Tien Shan) د غرو دواړو خواوو او د التای په غرنیو درو او پراخو دښتو کې خپاره وو او کوچيانی ژوند يې لاره. کم بال لا وايي، چې په دغو نږدې وختونو کې د ساکا د خلکو گورونه ان د منگوليا د التای د غرونو په سهيل کې هم موندل شوي دي (۵۲). تاريخپوه رنه گروسې (Rene Grousset) هم وايي چې له عيسوي کال نه د مخه ساکا په فراغانه او کاشغر ته نږدې د تيان شان د غرو په دواړو خواوو کې اوسېدل. دی هم د کم بال په شان وايي چې د تيان شان او د تارام (Tarim) حوضه آن تر اتمې زېږديزې پېړۍ پورې د هندو اروپايي ژبو سيمې وې. په دې ډول د ترک او مغلو د قومونو پراخه سيمه د هندو اروپايي ژبو ويونکيو سيمه هم وه، چې يوچيان، ساکا او سرحه تيان يې لوی ټبرونه وو او ترفان، کارابنار يا کار شهر (Kara Shahr) او کوچا (Kucha) د دوی مهمې سيمې وې. کاشغر ته نږدې يې ختيځ اريايان او په کيوچووان (Kiuchuan) کې د کوچا اريايان تخاريان وو، چې يوچيان ورته منسوب وو. دا اورل ستاين (Avrel Stein) و، چې په شلمه پېړۍ کې يې په ختن کې د ساکا ژبه کشف کړه. چې “ختيځه ايراني” ده (۵۳). په دغو سيمو کې د اريايي ټبرونو دغه شته والی هغه نظر پياوړی کوي، چې وايي د اريايانو اصلي هېواد د چين او

منگولیا سهیل کې ګان سویا کان سو کې لټوي (۵۴).

کم بال د لومړي داریوش د وخت د لیکنو له مخې وایي چې په هخامنشي دوره کې ساکا شاید د دغو درېیو سترو تېرونو یو کنفدرېشن و مساګیتای (Massagetae) هاماورګه (Haumavarga) او تګراکس هارده (Tigraxhauarda) مساګیتای په فرغانه کې اوسېدل او دمېشته کېدلو په حال کې وو. هاماورګه له سردریا نه اخوا سغدیانه نیولې وه او تګراکس هارده د کسپین په ختیځ کې په دهستان کې اوسېدل (۵۵). فرای د ساکا تېرونه د زړې پارسو د لیکنو له مخې په دې ډول نښي: ساکا هاماورګه، ساکا پارادریا (له سین نه اخوا)، ساکا تیګراخاده (Tigrakhauda) د مخروطي جګو خولویو خاوندان، ساکا پاراسغدام (Saka Para Sugdam) او د هوارو ساکا (۵۶). د ساکا د هیڅ ټبر سیمه په دقیق ډول په ګوته کېدلی نه شي. دغومره ویل کېدلی شي چې ساکا په هخامنشي دوره کې د لویدیځ کاشغر، ختیځ کاسپین او سر دریا یا جیحون تر منځ سیمو کې کوچیانې ژوند لاره او کلي او ښارونه یې نه لرل او د اپساکوی (Apaisakoi) څانګې یې په فرغانه کې کرنه کوله او ماهیان یې نیول.

### ساکا او هخامنشي امپراتوري:

د ساکا اړیکې له هخامنشیانو سره له پیل نه ترخپې وې. سیروس غوښتل چې د اراکس (Araxes) سین یا سردریا (جیحون) د هغه د امپراتورۍ ختیځه پوله وي. دا د مساګیت ساکا سیمه وه او د هغو واکمني تومیریس (Tomyris) ورته ځواب واستوه چې د دوی د هېواد د لاندې کولو تکل ونه کړي. د هېرودوت په وینا سیروس هغې ته د واده وړاندیز وکړ، خو هغه پوهېدله چې دی غواړي په دغه پلمه د دوی هېواد لاندې کړي. بیا نو د سیروس، د هخامنشي امپراتوري مؤسس او د مساګیتانو تر منځ جګړه ونښته او د "د مساګیتانو درېیمه برخه پوځ په دوی توی شول او د سیروس د پوځ هغه برخه چې یې شاته پرې اېښې وه، د هغوی له مقاومت سره سره له منځه یووړه. دغو مساګیتا یوه لویه مېلمستیا جوړه کړه، همدا چې دوی دښمن لاندې کړ او ځانونه یې په خوړو او واین سره ډک کړل، ویده شول. پارسیانو ناڅاپه په پټه پرې ودانګل، ډېر یې ترېنه ووژل او نور یې ترېنه یرغمل کړل، چې په هغو کې د

مساگیتانو قوماندان سپاراگه پایسس (Sparagapises) د واکمني (تومیریس) زوی هم و“ هغې بیا دیوه پېغام په ترڅ کې له سیروس نه وغوښتل، چې مشوره در کوم چې زوی مې همدا اوس راکړه او زموږ له ملک نه ووځه. که دغسې ونه کړې د مساگیتانو په خدای گوتې لمر باندې قسم کوم چې د تا د ټولو وینو له نه مړېدو سره سره به درته سبق درکړم؛ خو سیروس د هغې غوښتنه ونه منله او د ملکې زوی چې له پارسیانو سره یرغمل و، ځان وواژه. بیا نو د دواړو خواوو تر منځ جگړه حتمي شوه. تومیریس خپل ټول پوځونه غوندې کړل او پر پارسیانو یې برید وکړ. اول یې له لرې نه یو بل په غشو ویشتل، ترڅو چې خبره لاس په لاس د چرو او نېزو جنگ ته ورسېده. د هېرودوت په وینا ”د پارسیانو ټول پوځ له منځه لاړ، چې په هغو کې په خپله سیروس هم و چې له نهه ویشته کاله واکمني وروسته [په ۵۳۰ مخزېږدیز کې] له منځه ولاړ.“ هېرودوت دغه جنگ تر نورو ډېر شدید گڼي او وایي چې ملکې تومیریس بیا د سیروس جسد ته په خطاب کې وویل چې ”زه ژوندۍ او سوېمنه یم، خو تا سره له دې هم په چل ول سره له خپل زوی نه په محرومولو سره بریاده کړې یم.“ (۵۷)

د منځنۍ اسیا خلکو تاریخي رسالت لکه چې د امپراتورانو او امپراتوریو له منځه وړل دي، چې امپراتور سیروس په وژلو سره یې پرې پیل وکړ. وروسته د بخدي والي بیسوس د هخامنشیانو وروستی امپراتور درېیم داریوش له منځه یووړ، چې مقدوني سکندر نه تښتېده. ډېر وروسته د ساسانیانو امپراتور، درېیم داریوش له منځه یووړ، چې د مقدوني سکندر نه تښتېده. ډېر وروسته د ساسانیانو امپراتور درېیم یزدگر په مرو کې د خسرو نومي ژرنده گړي به لاس ووژل شو چې له فاتحو عربو نه تښتېده او هلته په مرو کې د خسرو ژرندي ته ننوتلی و. په اتلسمه پېړۍ کې شاه محمود هوتک د صفویانو او بیا احمد شاه دراني د مغلو امپراتوري لاندې کړه، په داسې حال کې چې په بله پېړۍ کې افغانانو د انگلیس امپراتوري پوځونه دوه وارې مات کړل او په شلمه پېړۍ کې یې د شورویانو امپراتوري پوځونه له خپل ملک نه په زور واپستل. شورویانو ته دا دغسې ضربه وه چې ډېر زریې د امپراتورۍ په سقوط کې یو مهم عامل شو.

په هر حال د بهستون د لیکني له مخې له سیروس نه لس کاله وروسته داریوش



ساکا، چې شاید مساګیت ساکا به وي، لاندې کرل او دهغو یو مشر سکون خا (Skunkha) یې وواژه، ځکه چې مساګیتانو د زرتشتي د نېکۍ خدای گوتې اهورا مزدا، چې د هخامنشیانو رسمي دین و، نه مانه خو د هخامنشیانو واکمني په مساګیتانو باندې یقیني نه وه. د فرای په وینا ”زما په نظر د هخامنشیانو له خوا د ساکا د ډول، ډول تېرونو او د ختیځ د نورو ولسونو پاڅونونه او بیا بیا لاندې کېدل، چې د زرې پارسو پر اساس دي، باید په تاریخي ډول ثابت شوي ونه گڼل شي، که څه هم هغه به په زړه پورې وي (۵۸)“. د فرای د نظر په ملاتړ باید وویل شي چې د سکندر د یرغل په وخت کې په ختیځ کې د هخامنشي پوله د سردریا سین و، خو هیروودوت د مساګیتا په اړه دا هم وايي، چې ”کله یو سړی زور شي، خپلوان یې سره ټولېږي، دپسو او وزو په گډون یې وژني، غوښې یې پخوي او په لویې مېلمستیا کې یې خوري، خو څوک چې له ناروغۍ مړ شي، مړی یې خښوي.“

### د مقدوني سکندر اوریانا:

د مقدوني سکندر په یرغلونو او له هغه وروسته په په ۲۲۰ مخزېږدیز کې په چین کې د لوی دېوال په بشپړېدو سره په ټوله اسیا کې ستر بدلونونه یو په بل پسې راغلل. د هخامنشي امپراتوري د لوېدیځ له خوا د سکندر په لاس نسکوره شوه او له ختیځ نه د پوونده تېرونو لخوا نوي دولتونه جوړ شول.

سکندر (۳۵۶ — ۳۲۳ مخزېږدیز) د خپل کتاب پاچا پلار فلیپ له وژل کېدلو نه وروسته په ۳۳۶ کې په شل کلنۍ کې د مقدونيې پاچا شو. د ارسطو دغه شاگرد دیوه واړه او شلېل هېواد پاچا و. اول یې د هغه لوی، منظم او پیاوړي پوځ په مرسته چې له خپل پلار نه ور پاتې و، ټول یونان یې د خپل پلار پشان یو ځل بیا متحد کړ او بیا یې د خپل پلار هغه پر وړه له سره ونیوله چې اسیایي یونانیان د خامنشي له واکمنۍ نه ازاد کړي او دغه امپراتوري هم نسکوره کړي او په خپله د عمومو پاچا شي. د همدغه مقصد لپاره په ۳۳۴ مخزېږدیز کې له هل سپانټ (Hill spont) نه تېر شو، چې د اسیا لویې وچې په لویدیځه څنډه کې پروت دی او په دې ډول د هخامنشي امپراتوري په لویدیځه برخه کې ننوت، خو هخامنشي

امپراتور داریوش که څه هم د لویې امپراتورۍ واکمن، د لوی پوځ او ډېرو شتو خاوند و، دفاعي سیاست غوره کړ. له سکندر سره د یوې وړې نښتې په ترڅ کې یې پاچاهي کورنۍ د سکندر لاس ته ورغله، چې هغه په عزت ورسره سلوک وکړ. داریوش له سکندر سره د دیپلوماسي شروع کړه، ان تردې چې په درېیم وړاندیز کې یې له هغه نه وغوښتل چې له لور سره یې واده وکړي او په ولور کې یې له فرات نه تر لودیځ پورې د امپراتورۍ سیمې ومني، خو سکندر دغه وړاندیز هم رد کړ؛ لکه دمخه چې دوه نور وړاندیزونه یې هم نه وو منلي. په ۳۳۱ کې یې په گاگه میله (Gauga mela) کې د هغه لوی پوځ ته ماتې ورکړه او بیا یې د سوسا (Susa) او پرسپولیس (Persi polis) ښارونه ترې ښه ونيول او داریوش د شاخواته روان شو، خو بخدي والي بیسوس (Bessus) چې له خپل بخدي پوځ سره په پاچایي کمپ کې و، په دامغان کې هغه وواژه (۵۹) او خپل ځان یې پاچا اعلان کړ، له هغه وروسته د بخدي یا باختر په پراخه ځمکه کې د سکندر ستونزې ډېرې او ټینګې شوې. په دغه وخت کې خوارزم، بدخشان، مرو، سغدیان، هري (هرات) د باختر سیمې وې او مېشتو او پوونده تېرونه یې د بیسوس او سپتامنز (Spita menes) په مشرۍ له سکندر سره ډېر گوریلابي جنگونه وکړل.

اول داریا (هرات) والي، ساتي برزن، د بیسوس متحد د سکندر یو ټولی پوځ له منځه یووړ، خو سکندر دغه پاڅون په سختۍ سره غلی کړ. له هغه وروسته قومندان فیلوئاس د سکندر پر ضد دسیسه کې له خپلو ملگرو سره اعدام شو. د پوځي افسرانو له خوا دا یوه خطرناکه دسیسه وه، چې ناکامه شوه. سکندر بیا بخدي ته د تگ په لار کې د هندوکش له خوا واک کوتل نه په اوبستلو سره ډېرې ستونزې او تلفات وگالل. بیسوس چې گمان نه کاوه چې سکندر به په دغه سخته لاره بخدي ته ورسېږي، له خپل متحد سپتامنز سره سغدیانې ته لاړ. په دې هیله چې سکندر به ونه شي کړی چې له سمندر نه تېر شي او دی به په سغدیانه کې په دفاعي جنگ لاس پورې کړي. سکندر وروسته له دې چې په بلخ کې سغدیانې ته د تگ پرېکړه وکړه، خپل پوځ یې د خپلو انجینرانو په مهارت سره د څپمو له څرمنو نه جوړو جالو کې د کلف په برخه کې له آمو نه په پنځو ورځو کې تېر کړ. له آمو نه د سکندر او د هغه د پوځ په حیرانونکي ډول تېرېدل او د بیسوس له خوا د

بخدي پرېښوول سپتامنز او ملگري يې اندېښمن او په دې فکر کړل، چې اوس د مشر د عوض کولو وخت رسېدلی. دوی بیسوس سکندر ته په لاس ورکړ، چې هغه وروسته په ۳۲۸ کې په اقباتانه کې په ډبرې بې رحمۍ سره ووژل شو (۶۰).

سکندر په دې فکر چې سپتامنز يې متحد شوی دی اول مراکندا (سمرقند) او بیا سردريا (تني، جيحون، جکسارتز) ته مخه وکړه چې د مساگیتا او دهای (Dahae) ساکاو سيمې وې. دهای په بخدي کې هم یو لوی او قوي قوم و. سردريا، لکه چې دمخه ویل شوي دي، د هخامنشي ختیځه پوله وه. سکندر چې هلته حصارونه وموندل اجیر سرتېري يې پکې ځای پر ځای کړل او په دې يې پیل وکړ چې هلته دغسې یو ټینګ نظامي حصار ولري چې له هغه نه د قومونو د ایل کولو لپاره دخیز تختې په شان کار واخلي؛ خو په دغه کار سره د سکندر اصلي ستونزه پیل شوه. اول سغدیان او بیا باختریان يې پر ضد جگ شول. سکندر سپتامنز او د هغه ملگري کتانز (catanes) نه د دغو پاڅونونو په ځپلو کې مرسته وغوښتله، خو هغوی چې د دغو پاڅونونو اصلي محرکان وو، د هغه غوښتنه رد کړه او سپتامنز په همدغه وخت کې سمرقند محاصره کړ. د دواړو خواوو ترمنځ نښتې نښې معلومې نه دي، خو د مولف پیټر گرین په وینا د سکندر له پوځ نه ”اته زره کسان په اخري ناهيلي دفاع کې مړه شول او اوه زره پاتې يې د دوو پاتې حصارونو له پوځي واحدونو سره یوه ځای قتل عام شول (۶)“. د لاس په لاس جنگ په وخت کې سکندر پر مخ او غاړه په تیرې ولگېده، د یو څه وخت لپاره يې لید او د اواز نلونه زیانمن شول او مقدونیان په داسې حال کې چې هک پک او وارخطا شول، سکندر يې کامپ ته یووړ (۶۲).

”سکندر د لومړي ځل لپاره له دغسې قوم سره باید جنگ وکړي چې هغه هیڅ فکر نه کاوه. هغه وخت چې دښمنان يې په مخ کې سواره تېرېدل، دده پرهاړونه لا هم ښه شوي نه وو او په خاص ډول په سختۍ سره گړېدلې شو... سره له دې يې هم د خپلو ملگرو غونډه وبلله. دا دښمنان نه وو چې وپره وونکي وو، بلکې يې وخته وخت و. باختریان پاڅېدلي وو، ساکا یو بل خطر پېښ کړی وو، په داسې حال کې چې سکندر په صفونو کې درېدلی نه شو، سورېدلی نه شو او خپلو سرپو ته يې هدایتونه او زړه ورکولې نه شو... د دغو دوو خطرونو له امله سکندر

خدای گوتي گرمول او شکایت یې کاوه چې هغه څوک چې په اولو ورځو کې دغومره چټک وو، چې هیڅوک ترې نه تښتېدلی نه شو، اوس لت پروت دی او دا چې خپل سړي یې په سختۍ سره یقین کوي چې ناروغي به پلمه نه وي (۶۳).

سکندر په دغه حال کې هم خپل یو قومندان د منیدیموس په نامه له پوځ سره د سمرقند په ښار کې د سپتامز د محاصره کولو په مقصد واستوه. سپتامز داهایان د هغه دراتگ په لاره کې په یوه ځنگله کې ځای پرځای کړي وو، چې په دښمن باندې گوريلايي بریدونه وکړي. داهایان دغسې ماهر سواره وو، چې په یوه اس باندې دوه کسان سپرېدل او هدفونه یې ویشتل. د هغو په دغو گوزارونو سره اول یونانی قومندان او بیا د هغه مرستیال په ځمکه ولوېدل. پاتې پوځ د سپتامز له خوا محاصره شو. په دغه نښته کې دوه زره پلي او درې سوه سواره په ځمکه ولوېدل. ”سکندر د مصلحت له مخې دغه غمیزه پټه وساتله او هغوی یې چې د جنگ له ډگر نه ستانه شوي وو، په مرگ ورتړل چې دغه خبر خپور نه کړي (۶۴). سکندر شاید په ټول ژوند کې دغومره نارام شوی نه وي لکه اوس چې شو. ”هلته یې په پوره یوازیتوب سره شپه په وینښه تېره کړه، زیاتره به یې د خپلې خیمې څرمنې جگولې چې د خپلو دښمنو اورونه وگوري چې د شمېر اټکل یې وکولی شي.“ په سباوون مهال کې له خپلې خیمې نه بیرون ووت او خپلو سرتېرو ته یې ځان ښکاره کړ، چې هغوی یې په لیدو سره د پسرلي د گلانو په شان وغوړېدل او دهر ډول قربانۍ لپاره یې تیاری وښود. څه وخت وروسته چې سکندر د تگ تیاری بشپړ کړی وو، د مساگیتانو شل لویان ورته په جرگه ورغلل. د مخه د مساگیتانو د ورو څانگو دوه جرگو ورسره لیدلي وو، چې هغه ښه سلوک ورسره کړی و.

د روم تاریخپوه کونټیس روفوس (Quintus Rutus) د لومړۍ زېږدیزې پېړۍ په نیمايي کې په خپل اثر (د سکندر تاریخ) کې لیکي چې ”زه به هغه روایت بې له کوم تغیر څخه نقل کړم چې مور ته رسېدلی دی. زما د راویانو په وینا د ساکا یوه مشر په دې ډول خبرې پیل کړې.“

”که خدايگوتو اراده کړې وای چې ستا قد دې ستاله حرص سره برابر وي، نړۍ به دې ونه شي نیولې. ته به ختیځ په یوه لاس کې ونیسي او لویدیځ به بل

کې... ته هغه څه غواړې چې ورته رسېدلی نه شي. له اروپا نه اسيا ته مخه کوي، له اسيا نه بيرته اروپا ته ځي. که ته ټول انسانان لاندې کړي، بيا به اماده اوسې چې له ځنگلونو، واورې، سينونو او سريله حيواناتو سره جنگ وکړي. ته نه پوهېږي چې غټې ونې ډېر وخت نيسي چې وده وکړي او يوه گړۍ نيسي چې قطع شي. دا احمق سړی وي چې ميوې ته يې گوري او لوړوالی يې نه اندازه کوي. پام وکړه چې سر ته درسېدلو په لار کې له خانگو سره چې په لاس کې دې نيولې، ونه لوېږي. زمري کله، کله د وړو مرغانو ښکار وي او اوسپنه کله په زنگ سره خوړل کيږي. هيڅ څيز دغومره زړور نه دی چې ونه ترټل شي، حتی د ضعيف لخوا.

”مور له تا سره څه وکړو؟ مور هيڅکله ستاسې په هېواد باندې پل نه دی اېښی، مور دې په خپلو بې پايه ځنگلونو کې په ناپوهۍ ژوند ونه کړو چې ته څوک يې او له کوم هېواد څخه يې؟ مور د هيچا مريان کېدلی نه شو او نه غواړو د بل چا باداران اوسو. د ساکا د نژاد په اړه چې يو څه نظر در کړو، مور د يوه جوړه غويو، لوبې، غشي، ليندې او جام خاوندان يو. له هغو نه له خپلو دوستانو سره [په گډه] او د ښمنانو پر ضد کار اخلو. مور دوستانو ته هغه فصلونه ورکوو، چې زمور د غويو په زيار سره توليد شوي وي او له هغو سره مور له جام نه کار اخلو، چې خدايگوتو ته يې وړاندې کوو. خپل ښمنان له لرې نه په غشو او له نږدې نه په لندو سره ولو. مور په دغه ډول د [اټور] پاچا او له هغه وروسته د مادانو او پارسو پاچا ته ماتې ورکړه او مصر ته زمور لار خلاصه ده.“

”او ته په وياړ سره ادعا کوي چې په داړه مارو پسې راغلی يې، خو ته ټولو خلکو ته، چې ورسره مخ شوی يې، داړه ماري يې. تا ليديا ونيوله، سوريه [اټور] دې لاندې کړه، پارس دې په لاس کې دی، بخديان دې تر واک لاندې دي، هند ته دې سترگې نيولې دي، اوس تا حرصاک، نه مړېدونکي لاسونه زمور په رمو پسې غزولي دي. ته ولې شتمنيو ته اړه لرې؟ هغه ستا حرص نور هم پاروي. ته لومړی کس يې چې له حد نه د ډېرو څېزونو په لرلو سره دې لوږه پيدا کړې ده. د دې لپاره چې نور هم ولرې تر هغو نه دې لا زيات زړه کيږي، چې يې نه لرې. آيا د دې درک نه کوي چې د باختر په شاوخوا کې څومره ډېر ټال شوی يې؟ کله چې تا باختريان لاندې کول سغدیانانو جگړې پيل کړې، ستا په برخه کې بری جنگ

زېږوي. فرق نه کوي چې په ځواک او قوت کې له نورو نه څومره ډېر د مخه شي. حقيقت دادی چې هيڅوک بېگانه بادار نه غواړي.“

”بس له تېي [سردريا] نه واوره، د ساکا سيمه به درته معلومه شي، خو ته به ساکا هيڅ ونه نيولی شي. مور به په خپلو لږو وسيلو سره ستا له پوځ نه، چې د ډېرو ولسونو ولجې ورسره دي، ډېر چټک اوسو. بيا نو که څه هم ته به فکر وکړې چې مور څومره لرې يو، مور به دننه په خپل کامپ کې ووينې. مور په برابري چټکۍ سره په مخ او په شا ځو. ما ته ويل شوي دي چې په يوناني ضرب المثلونو کې د ساکا په دښتو باندې ټوکې مسخرې کېږي، خو مور دښتې او نامېشته ملکونه تر ښارونو او بډايو کرنيزو ځمکو نه غوره بولو، نو ته خپله شتمني ټينگه ونيسه، هغه ښوېدونکې ده او دمیل پر خلاف يې نيول کېدلی نه شي. راتلونکی نظر اوس ته د سم مصلحت ښه ښوونکی وي. په خپلې شتمنۍ باندې يو څه بنديز ولگوه، ته به يې لا په اسانۍ سره کنټرول کړې. زموږ خلک وايي چې شتمني پښې نه لري، يوازې لاسونه او وزرونه لري. څه وخت چې هغه خپل لاسونه غزوي، وزرونه يې هم ونيسه.“

”په پای کې که ته خدايگوتی يې، دادې دننه ده چې انسانانو ته گټه ورسوي، نه دا چې د هغو شتمني لوټ کړې. که انسان يې تل په ياد ولره چې دا هغه څه دي چې ته يې. دا هونسياري نه ده چې په ذهن کې دې هغه څه وگرځوي چې له خپل ځان نه دې غافل کړي. ته به وکولی شي د هغو په دوستۍ ډډه وکړې چې نه غواړې پرې حمله وکړې، ځکه چې دوستي د برابر و تر منځ ډېره ټينگه وي او هغه انسانان سره برابر ښکاري چې د يوه بل قوت يې نه وي ازمېلی. پام کوه چې هغوی چې لاندې کړي دې دي، خپل دوستان ونه گڼې. د بادار او مريي تر منځ دوستي نه وي. حتی د ارامۍ په وخت کې دا د جنگ حال گڼي. فکر مه کوه چې ساکا د دوستۍ تصويولو لپاره لوږه کوي، د دوی لوږه داده چې دوی په خپل قوت عمل کوي. دغه ډول احتياط د ژمنو لاسليک کول او د خدايگوتو شاهد نيول يوناني رسم دی. زموږ په نظر زموږ رښتيني دين په قول عمل کول دي او هغوی چې يې نه کوي خدای گوتي غولوي او ته هغه دوست ته اړتيا نه لرې چې روغ نيتۍ ته يې په شک گورې، خو په مور کې به ته دغسې خلک ومومي چې اسيا او اروپا

دواړه وساتي. مور د بکترا (بلخ) گاونډيان يو، دغومره ده چې تنې مور سره بېلوي. مور له تنې نه د باندې ملک کې آن تر تریس (Thraee) پورې اوسېږو او ویل کېږي چې له تریس نه وروسته مقدونیه پرته ده. مور ستا د دواړو امپراتوریو گاونډیان یو. فکر وکړه چې اوس ته غواړې مور ستا د بنمنان اوسو یا ستا دوستان.“

سکندر د هغو په ځواب کې دومره وویل چې دی به په خپل بخت، چې پرې اعتماد لري، ډډه وکړي او د دوی مشوره به هم په نظر کې ولري او له احمق او خطرناک عمل نه به ډډه وکړي (۶۵)

له دغه متن نه څرگنده ده چې ساکا دغه لویان له سلیم عقل، پراخ نظر او عقلي استدلال نه ښه برخمن او په کافي اندازه زړور وو، چې سکندر ښو عملونو ته متوجه کړي او مشورې ورکړي. دا به له دې امله و چې دوی له ژوند سره علاقمند، د بادارۍ او غلامۍ مخالف او د خپلواک ژوند غوښتونکي وو. ځینې ممکن تعجب وکړي، چې کوچیان او هغه هم د دوه زره او درې سوه کلونو د مخه کوچیان او دغسې پاخه فکرونه؟!

خو د ساکا او سکندر تر منځ دوستي او اعتماد ممکن نه و. د سکندر نظامي وضع له مساگیتانو سره په مقابله کې لا هم خطرناکه وه. سپتامز هم ژوندی او فعال و او سکندر یې په باختر او سغدیانه کې له غټو ستونزو سره مخ کړی و. له بلې خوا سکندر، چې د هخامنشي امپراتوري یې لاندې کړې وه، عزم کړی و چې د ساکا قومونه هم لاندې کړي، خو له هغو سره په مقابله کې له خپل دغه عزم نه و اوښت او هند ته د تگ په فکر کې شو. په دې ډول هغسې چې د تنې سین (سر دریا) د هخامنشي امپراتوري پوله وه، دده د امپراتورۍ پوله هم شوه او ساکا پر ځای پاتې شول.

د سکندر په امر د ساکا له هیئت نه لا د مخه د سر دریا نه د تېرېدلو لپاره دولس زره کښتۍ تیارې شوې وې، چې له تختو، لرگیو او تېرونو نه جوړې شوې وې. ساکاوو که څه هم د سکندر پوځیان په پرله پسې ډول په لنډو او غشو ویشتل، بیا هم پوځ له سین نه تېر شو او د دوی تر منځ جگړه ونښته، چې اخري بری د سکندر د پوځ شو. د ساکا تلفات چې ډېر وو، معلوم نه دي. دیونانیانو هم یو

شمېر سواره او پلي تلف او ټپي شول. ساکا چې نه لاندې کېدونکي نوم گټلی وو، د سکندر په زور قایل شول او دروغې جوړې په مقصد یې یو هیئت ور واستوه. سکندر هم د معمول په شان د هغه هر کلي وکړ، خو د بیرته تگ په لاره کې په هغه سیمه کې چې د مخه یې درانه تلفات ورکړي و. ”د اطرافي سیمو د سوزولو او د جنگ وړ کسانو د وژلو امر ورکړ (۶۶)“ سکندر سغدیانې ته ستون شو، په داسې حال کې چې سپتامنز د مخه له سمرقند نه باختر ته تللی و. په سغدیانه کې سکندر څه وخت چې د دېرشو مساکیتي بندیانو د وژلو امر ورکړ، له نه فکر کېدونکي حال سره مخ شو. دغه بندیان چې له لوړو کورنیو څخه وو، د دې پر ځای چې خفگان وښيي خوښي وښودله. سکندر حیران شو او له هغو نه یې په خپله او ورېدل چې که بل چا د دوی د اعدام امر ورکړی وای، دوی به خپه وای او اوس چې د نړۍ فاتح دغه امر کړی دی، دوی پرې ویاړي. سکندر په دغه ځواب سره وغوړېد او هغوی یې وښل او هغو هم د وفا او خدمت وعده وکړه او په خپل قول ټینگ ودرېدل (۶۷).

سکندر بلخ ته ستون شو، په همدغه وخت کې له یونان او سوریې څخه څه باندې څوارلس زره پلي او سپاره ملاتړ ورته ورسېدل او هغه چې تر دغه وخت پورې د ساکا تېرونو نه ډېر تلفات لیدلي وو، د هغو په لاندې کولو کې نور هم ټینگ شو چې واکمني ته یې غاړه نه اېښودله او دغسې خلک، چې سپتامنز د هغه پر ضد لمسول، کم نه وو؛ خو تر هغه د مخه سکندر په ۲۳۸ مخزېږدیز کې په مراکندا (سمرقند) کې په یوه لوی مصیبت او بنسټی و او هغه دا چې د کلای ټی (Clitus) په نامه خپل لوړ رتبه افسر یې په یوې مېلمستیا کې د جر او بحث په وخت کې، په داسې حال کې چې ټول نشه وو، سم له لاسه په نېزه سره وواژه. دغه وخت د ځوانو افسرانو او مشر افسر تر منځ حساسیتونه پیدا شوي وو او سکندر هم د ختیځو واکمنو په شان د زورواکۍ لار نیولې وه، خو کلی ټس داسې وفاپال افسر و چې هم یې د سکندر له پلار سره په صداقت خدمت کړی و او هم یې په خپله د سکندر په یوه نښته کې له مرگ نه ژغورلی و. سکندر چې لږ په حال شو، خپل مخ یې په نوکانو شوکارې کاوه او خپلو ساتونکیو ته یې زاری کولې چې ژوند یې ختم کړي او له دغه خجالت نه یې وژغوري. درې شپې او ورځې یې



په خپله خیمه کې په لوږه تېرې کړې او څه وخت چې ساتونکي او خادمان یې پوه شول چې دی غواړي ځان هلاک کړي، په خیمه یې ور ننوتل او پرې غالب شول چې ډوډۍ پرې وخورې. پر هغه سربېره پوځیانو، د دې لپاره چې د سکندر د خجالت بار سپک شوی وي، په رسمي ډول اعلان کړه چې د کلای تېس وژنه جایزه وه (۶۸). حقیقت دا دی چې د جنگونو فشار په مقدونیانو بد اثر کړی و او سره بې اتفاقه کړي یې وو، خو دا گډ خطر و چې دوی یې متفق کول. په بخدي او سغدیانه کې د سپتامنز په مشرۍ مقاومت روان و او په یادې شوې مېلمستیا کې د مقدونیسې قومندانانو ته طعنه ورکړل شوې وه، چې په جنگ کې د سپتامنز له لاسه مات شوي وو (۶۹).

سکندر د ژمي تېرولو لپاره د بخدي په لار کې د ساکا پولو ته نږدې زنیپا (Xanepa) نومي ځای ته ورسېد، چې یوه کلي لرونکې ښېرازه سیمه وه او یو شمېر بخدیانو هلته پناه وړې وه. ”دوی ناڅاپه د سکندر په یوه جنرال امینتاس (Amyntas) و دانگل، جگړه یې تر ډېره وخته روانه وساتله، خو چې اوه سوه تنه یې تلفات ورکړل... په شا شول. خو تلفات یې هم واپړول. اتیا تنه مقدونیان یې له منځه یووړل او درې نیم سوه یې پټي کړل، خو د بخدي خلکو سره له دې هم ښښنه وگټله (۷۹). سکندر چې دمخه په غونډیو او هسکو ځایونو کې چونۍ جوړې کړې وې او ځایي اجیر سرتیري یې پکې ځای پر ځای کړي وو، اوس د هغه په گټه تمامی شوې. ”سپتامنز ته اوس ډېره گرانه شوه چې خواره او اسونه ولري، دا خو لا پر ځای پرېږده چې د یوې خوندي مېنې خاوند وي.“ سره له دې هم سپتامنز له مساکیتي ساکانه درې زره سواره تنظیم کړل او د یوې لویې حملې بندوبست یې ونيوه، خو په هغه نښته کې چې د کوی نس (Coenus) په قومندانۍ د مقدوني پوځ او سپتامنز د ملېشاوو تر منځ وشوه، لومړني غالب شول او د سپتامنز اته سوه سواره او د مقدونیانو تر هغه ډېر کم تلفات وشول او په خپله سپتامنز له مساکیتانو سره دښتې ته په شا شو. د سپتامنز د مرگ په اړه دوه روایتونه را پاتې دي.

د مؤلف اړین په راویت له سپتامنز نه زیاتره باختریان او سغدیان جلا شول او مساکیتانو یې کامپ چور کړ او هغه یې له ځانه سره بوتله او چې یې واورېدل سکندر له پوځ سره د دوی په لور روان دی، سپتامنز یې و واژه او سر یې هغه ته

واستوه (۷۱). دغه روایت په ډېرو اثارو کې راوړل شوی، خو هغه د اعتبار وړ نه ښکاري.. سکندر ته گرانه وه چې مساگیتان په خپله سیمه کې لاندې کړي. دا هم عجیبه معلومېږي چې مساگیتان به د یوه غېر یقیني خطر نه د بچ کېدلو لپاره سپتامنز یانې هغه څوک و وژني، چې ”د ټول ولس د خلکو د جنگ، محرک و او مشرانو یې ورسره اتحاد کړی و(۷۲). د ورم د تاریخپوه (روفوس) روایت گړد سره پېل دی. د هغه په روایت سپتامنز چې د نشې په حال کې ډوب ویده و، مېرمنې یې په توره د هغه سر له غاړې نه پرې کړ. مېرمن یې له جنگونو او کوچې ډوله ژوند نه په تنگ شوې او ترپنه یې په وار وار غوښتي وو، چې په خپلو اولادونو رحم وکړي او له جنگ نه لاس واخلي او سکندر ته تسلیم شي، خو هغه د ددې زارۍ نه منلې او ورته یې ویل چې ده ته مرگ له تسلیمۍ نه لږ درد ناک دی (۷۳).

حقیقت چې هر څه وي، سپتامنز د نن روځې په اصطلاح یو داسې گوریلابي قومندان و، چې د خپلواکۍ د مدافعانو په ملاتړ یې د سکندر نه ماتېدونکې پوځ په باختر او سغدیانه کې تر دوو کلونو نه ډېر ټال کړ او ډېر یې ترپنه له منځه یووړل. د نړۍ دغه نامتو قومندان هغومره چې له سپتامنز نه ستونزې لېدلې دی، له بل چا یې نه دي لیدلې.

د سپتامنز په مرگ سره منظم مقاومت له منځ لاړ، خو په بدخشان او سغدیانه او ځینو نورو ځایونو کې دغسې سختې غرنۍ سیمې لاهم وې، چې لویانو یې د سکندر واکني نه منله. د بدخشان په غرینو حصارونو کې څلور دغسې لویان وو، چې په خپلو لوړو او ټینگو کلاگانو کې یې ځانونه خوندي لیدل. سکندر د ۳۲۸ مخزېږدیز کال د سره ژمي په پای کې پرې غالب شو، خو ”په دغه مارش کې یې نږدې دوه زره سرتیري د سرو او نمونیا نه له لاسه ورکړل.“ بل غرنی حصار د ”د سغدیانه غر“ و چې نه لاندې کېدونکې گنبل کېده او د بلخ یوه مشر اوکسیارتز (Oxyartes) خپل سرتیري له خوراکي خیزونو او خپلې کورنۍ سره هلته ځای پر ځای کړي وو. دوی دغومره ډاډه وو چې د سکندر دپېغام په برابر کې په رشخند سره ځواب ورکړی و، چې دوی به ”یوازې وزر لرونکو سرتېرو ته تسلیم شي.“ او چې د سکندر انجیران او ډېر نور په شپه کې غره ته وختل دوی بیا ورته تسلیم شول (۷۴).

سکندر په دې ډول له درې کاله جگړې کولو او سختو ستونزو له گاللو او ډبرو انساني تلفاتو له ورکولو نه وروسته په ۳۲۷ مخزېږديز کال کې په دې بريالی شو، چې باخترياني بلخ، بدخشان، هرات او تر سردريا پورې سغديانه لاندې کړي. ده د خپلې واکمنۍ د خوندي کولو لپاره يو لړ نوي کارونه وکړل او پخواني يې سرته ورسول. غټ کار يې هغه شپږ لويې نظامي چونۍ يا حصارونه وو، چې د سکندريې په نامه ورو، ورو بنارونه او د سوداگرۍ د ودې لامل شول. پورته يادې شوې سيمې د پخوا په شان د بخدي يا بکتريانه تر لاس لاندې سيمې وې، چې يوازې اريز نژاد خلک پکې اوسېدل او سکندر د بخدي نوي والي امينتاس (Amyntas) ته يې لس زره پلي سرتيري او درې نيم زره سواره تخصصي کړل.

د سکندر بل کار دا و، چې د باختري او سغديانې له لورو کورنيو څخه يې دېرش زره ځوانان راټول کړل او د مقدوني ډوله نظامي روزنې لاندې يې ونيول. په دغه مقصد چې اوس به يرغمل او وروسته به پوځي افسران وي. سکندر دوی دغومره مهم گڼل چې هغوی يې ”خپل ځای ناستي“ ونومول يانې هغوی چې د افسرانو په توگه به د مقدوني ساتونکو ځايونه نيسي. د سکندر بل اساسي مدني نوښت دا و چې د باختري د يوه محلي واکمن اکسپارتر (Oxyartes) له لور رخسانې سره يې په خاصو مراسمو سره واده وکړ، لکه چې وروسته د هغه ځای ناستي سلوکوس نيکاتور د سپتامنز له لور اپامه (Apama) سره واده وکړ او د دوی يو زوی بيا په يونان باختري دوره کې پاچا شو (۷۵). دا ټول په دغسې حال کې چې سکندر په دغو سيمو کې ډېرې ستونزې ليدلې او ډېر سرتيري يې له منځه وړل شوي وو او عنعنې پال افسران يې ناراضي وو. سره له دې هم سکندر په دغو او نورو کارونو سره د لاندې شويو ولسونو او يونانيانو تر منځ د برابرۍ او خپلوۍ اړيکې ټينگې کړې، که څه هم استاد يې ارسطو غير يونانيان ”بربريان“ گڼل. سکندر د بل کال د پسرلي په اخر کې له زراسپه (بلخ) نه د هند په لور وروسته له هغه روان شو، چې په بخدي کې يې خپل شل زره ناروغ او ټپي سرتيري له ځايي خلکو سره ځای پر ځای کړل. ده په څه باندې يو لک پوځ کې له مقدونيانو او يونانيانو سره باختريان، سغديان، ساکا او نور هم ملگري وو. په دې حساب سکندر په تاريخ کې لومړنی کس کېږي، چې د ختيځو او لويديځو ولسونو په نږدې کولو کې يې نوښت کړی

او په دغه چلند سره یې په باختري کې د یوه نوي او ډینامیک مدنیت د هسکېدو لپاره ډگر هوار کړی، چې وروسته به یې بیان وشي.

### سکندر په ختیځه اریانا کې:

سکندر د ۳۲۷ مخزېږدیز کال په پسرلي کې له زراسپه (بلخ) نه د هند په نیت له څه باندې یو لک پوناني او باختري پوځ سره روان شو او په لسو ورځو کې د کوشان کوتل له لارې له هندوکش نه واوښت او بگرام ته ورسېد، چې هلته یې د مخه یوه چاونی جوړه کړې وه. دلته د هند د تاکسیلا پاچا او نور شهزاده گان ورغلل او د خپل رقیب د پنجاب پیاوړي پاچا پورس (Pourus) د لاندې کولو په مقصد یې د مرستې وعده ورکړه. د همدغه مقصد لپاره دوی پیلان او نور سوغاتونه هم هغه ته وړاندې کړل. سکندر د کابل سین پر غاړه ته، تر څو ننني جلال آباد ته نږدې د نیاسا (Nyasa) ښار ته ورسېد، چې مؤسس یې د ډایونیسس (Dionysus) په نامه یو خدای گوتی گڼل کېده او سکندر هغه په خپل حال پرېښود. سکندر دلته خپل پوځ دوه ځایه کړ، وره برخه یې د دوه قومندانانو په سروالی. د خیبر له لارې د اباسین یا انډوس (Indus) ته درسېدلو په مقصد وگمارله او په خپله یې د پوځ له لویې برخې سره د کونړ (خوسپس) او باجوړ لار ونيوله (۷۶). په کونړ کې اسپه سیان (Aspasians) او په باجوړ کې د هغو یوه څانگه گورایینان (Guracans) او په سوات کې یې بله څانگه اساسی نیان (Assacensians) په کلاگانو کې اوسېدل. اسپه سیان په سانسکرېت کې اسواکا (Asvaka) یا اسوه غانه یادېدل، چې وروسته په اسلامي دوره کې په افغان یاد شول.

د خیبر د لارې پوځ بې له کوم خطرناک مقاومت نه په څه باندې یوه میاشت کې اباسین ته ورسېد، خو سکندر په کونړ کې له ټینګ مقاومت سره مخ شو. د مؤلف گرین په وینا "له هغې غرنۍ سیمې نه چې دی تېر شو گرانه وه چې جوړه وکړي او له ډېرو دغسې قوي خلکو سره مخ شو چې ځانونه یې لومړي درجه جنگیالي ثابت کړل. په یوه نښته کې یې غشي له اوږې نه تېر شو او د جنگ تر پایه پورې (چې د ۳۲۷ له نومبر نه د ۳۲۶ تر فبرورۍ پورې اوږد شو) حال یې

چې په دقیق ډول وښوول شي، خورا لږ زنده او عصبي به بیان شي. زیاتره دیوال لرونکي ښارگوټي چې ده پرې ودانگل د دې پر ځای چې خپل ورونه پرانېزي، ټینګ مقاومت وښود او څه وخت چې په پای کې لاندې شول، اوسېدونکي یې د انتقام په ډول ټول له تیغ نه تېر کړل (۷۷). سکندر د انډاکا (Indaca)، اندراج؟، برکوت (Birkot) او آري گاین (Arigaion) هرناى یا ارنوایي ښارگوټو له لاندې کولو نه وروسته د چترال ښار هم لاندې کړ، چې د اسپه سیو ډېر مهم ښار و (۷۸). د اساسنیانو په ملک کې د مساگا (Massaga) ښارگوټي له څلورو ورځو نښتو نه وروسته په سختې سره ونیول شو او د هغه اوه زره هندي سرتیري اجیران یې، چې د اسپه سیانو واکمن استخدام کړي وو، ووژل. دوی د جنگ په اخر کې یونانیانو ته تسلیم شوي وو (۷۹). د اساسنیانو په سیمه کې د اورنوس (Ornos) غر و، چې د اوسني سوات او بونیر خلکو ورته پناه ورپې وه. سکندر د هغو د لاندې کولو په نیت هم شو، لکه چې د سغدیانه غره کې یې هم همدغسې کړي و. یونانیان معتقد وو، چې د دوی خدایگوټو دایوني سوس (Dionysus) او هېراکلیس ډېر د مخه هند لاندې کړي وو، سکندر وغوښتل چې د هغو تقلید وکړي، بلکې تر هغو نه لایات وکړي، نو یې هلته په جگړه کې په خپله برخه واخیستله... او تر احتیاط نه زیات له انرجي نه کار واخیست او په پای کې چې له هرې خوا نه پرې گوزارونه کېدل، په ځمکه ولوېد او سخت تپي شو. اخري بری سره له دې هم د مقدونیانو شو او سکندر لومړی کس و، چې د غره سرته وخوت. د اباسین په لویدیځ کې د هغه اخري عمل ډېر زیږ و. له پلوتارک نه روایت دی، چې ”... وروسته له هغه چې هغه په یوه ښار کې ورسره اوربند وکړ، پرې ښوول چې ولاړ شي، د تگ په وخت کې یې پرې نابیره ودانگل او ټول یې ووژل او دغه عمل د هغه په نظامي سوانح کې د یوه داغ په شان نښتی دی، په نورو ټولو حالاتو کې هغه د یوه پاچا په شان درواج له مخې جنگ کړی دی (۸۰). د سکندر تاریخي بیوگرافي لیکونکی پروفیسر پیټر گرین وایي چې ”د هندوش (هندوکش) جنگي قومونو سکندر له دغسې ډېر سخت مقاومت سره مخ کړ، چې هغه هیڅکله تجربه کړی نه و (۸۱).

## سکندر په هند کې :

سکندر د ۳۲۶ مخزېږديز کال په اپریل کې د خپل پوځ د دواړو برخو په سروالي له اباسین نه او د هند په برخه کې چې له اټک نه یو څو میله لرې په شمال کې پروت دی، تېر شو او د تاکسیلا د نوي پاچا (امفي) په نظامي مرسته د پاچا پورس د لاندې کولو په نیت د پنجاب په لور روان شو. د تاکسیلا د اباسین او جيلم نه اخوا د پاچا پورس علاقه وه، چې په هند کې تر ټولو پیاوړی پاچا و. ده هم د بېسوس په شان فکر کاوه، چې سکندر به له خپل پوځ سره ونه شي کړی چې د جيلم له سین نه تېر شي، خو سکندر له هغه نه تېر شو، لکه چې د مخه له امو نه تېر شوی و. په هغې جگړې کې چې د پورس پاچا د پوځ او د سکندر د پوځ تر منځ ونښتله، د هند له پوځ نه نږدې شل زره پلي او درې زره سواره تلف شول. یونانیانو هم تلفات ورکړل. په پای کې پاچا پورس سکندر ته تسلیم شو او د دواړو تر منځ روغه وشوه او دواړه سره مخامخ شول. پورس د سکندر د یوې پوښتنې په برابر کې چې اوس خه درسره وکړم وویل، چې ”دغسې سلوک راسره وکړه، چې یو پاچا یې باید وکړي.“

سکندر بیا وپوښته، چې که کوم بل خه رانه غواړې؟ په ځواب کې یې واورېدل چې ”زما په دغه غوښتنه کې هر خه پراته دي.“ سکندر په دغه ځواب سره خوښ شو او پاچاهي یې بېرته ورکړه. (۸۲)

د غالب او مغلوب پاچایانو دغه محاوره د احمدشاه دراني او د پنجاب د مغلو د مغلوب وایسرای میر معین الملک محاوره را په یادوي، چې خه باندې دوه زره کاله وروسته له هغه لاهور ته نږدې شوې وه. معین الملک د احمد شاه د دغې پوښتنې په ځواب کې چې که زه ستا لاس ته درغلی وای خه به دې راسره کړي وای؟ وویل چې ”ما به دې سر پرې کړی او هغه به مې خپل شاهنشاه ته استولی وای.“ احمد شاه بیا وپوښته وکړه، اوس چې ته زما په لاس کې یې خه درسره وکړم؟ هغه بیا وویل چې ”که سوداگر یې خرڅ مې کړه، خو ته پاچا یې (یو عادل او زړسوندی پاچا) احسان راسره وکړه او ومې بښه.“

## احمد شاه همدغسي وکړل (۸۳).

خو سکندر د خپل بري په هسکه او د ځوانۍ په قوت کې د خپل پوځ په برابر کې مغلوب شو. له جنگ نه ستومانو او له خپل وطن نه مسافرو سرتيرو او افسرانو يې نور نه غوښتل جنگ وکړي او مخته ولاړ شي. سکندر ډېر کونښن وکړ چې هغوی له خپل عزم نه واپروي، خو بريالی نه شو. که څه هم د اوږدې وينا په ترڅ کې يې ورته وويل چې تاسې زما په قومندانۍ ډېر هېوادونه لاندې کړي او نږدې ده چې ټوله نړۍ ونيسو او "... دغسې امپراتوري به هيڅ پولې ونه لري، خو هغه چې خدای د ټولې نړۍ لپاره ټاکلي دي." دا يې هم ورته وويل، چې "لاندې شوې نړۍ په تاسو پورې اړه لري، د شتمنۍ زياتره برخه يې لا دمخه د تاسو په لاسونو کې لوېږي او هغه وخت چې ټوله اسيا لاندې شي، زه به له دېنه هم وړاندې لاړ شم چې يوازې ستاسې غوښتنې پوره کړم. له هغه نه چې تاسې خيال کوې ډېر شته او قدرت به ولري. زه به هغوی چې پاتې شي، د هغو درخې وړ وگرځوم چې غواړي ستانه شي."

کوي نس (Coenus) يوه افسر د نورو له خوا د اوږدې مودې وينا په ترڅ کې د ټولو د گټې او مصونيت په خاطر وويل، چې ټول موجود پوځيان "... له تاسره د جنگ خطر ونه او سختۍ گالي او له هغو نه ځينې وژل شوي، ځينې چې په زخمونو سره معيوب شوي وو، د اسيا په بېلو، بېلو برخو کې پاتې شوي دي او ډېر نور له ناروغۍ نه مړه شوي دي او په دې ډول له هغه لوی پوځ نه کم پاتې شوي او د يوشو نورو روغتيا او پخوانی قوت او عزم له منځه تللی دی. دوی هر يو په ټينگه غواړي خپل پلار او مور يا خپله مېرمن او بچيان، که ژوندي وي، وويني او ټول د خپل کور اشنا خاوره غواړي. په دې هيله چې له سره يې وويني او ژوند وکړي، نه په غريبۍ او بې نومۍ سره، د پخوا په شان، بلکې په هغې خزانه چې د تالو برکته يې گټلې په ښه نامه او شتمنۍ سره. کونښن مه کوه د دغسې کسانو قومندانې وکړې، چې نه غواړي در پسې لاړ شي، که د هغو زړه درسره نه وي، ته به د هغو پخوانۍ زړورتيا يا پخوانی روح ونه مومي... صاحبه! که تر هر څه لوړ يو څيز وي، چې يو بريالی کس پرې پوه شي، هغه دا دی چې څه وخت پر ځای ودرېږي. (۸۴)

## د سکندر وروستی وخت:

سکندر بیا نه یوازې پر ځای ودرېد، بلکې پر شا ولاړ او په سره اوږې کې د بلوچستان د ګاکرو له پاسه د مقدونیې په لور روان شو او وروسته له هغه چې په دغه سخته لاره او تودخې کې یې ډېر سرتیري هلاک شول، بابل ته ورسېد. تر هغه د مخه د سوسه (Susa) په ښار کې د باختر او فارس ملکونو له لورې کورنیو نه په یوه روایت نهه زره او په بل روایت لس زره نجونې د پوځ سرتېرو او افسرانو ته په لوړو مراسمو سره واده کړې. د داریوش یوه لور یې له ځان سره او د هغه د کورنۍ نورې نجونې او همداسې د نورو لوړو کورنیو نجونې یې له خپلو افسرانو سره جوړه کړې، چې په هغو کې د سپتامنز لور اپامه هم وه، چې سلوسکو نیکه تور ته یې واده کړه. وروسته په بابل کې یې خپل وطنوال په دې ډول مخاطب کړل.

”غواړم در یاده کړم چې هغه وخت چې زموږ په خدمت کې شامل شوی، ستاسې حال څنګه و؟ او بل به د خپل پلار له وخت نه شروع وکړم، هغه وخت چې هغه وموندلی تاسې خوار، بې وزلي او کوچي خلک وئ، چې د غرو په لمنو کې مو وړې رمې پیولې، چې هغه مو د غرنیو ګاونډیو قومونو په مقابل کې له جنگ نه پرته ساتلی نه شوې، هغه هم زیاتره وخت په نابریالي ډول. د اغوستلو لپاره هغه د پوټکو پر ځای کالي در کړل او له سپېرو غرو نه یې ښېرازو هوارو ته ښکته کړې او درته یې وښووله چې له دغو قومي خلکو سره وجنگېږئ، د دې لپاره چې مجبور نه اوسئ د خپل ژوند د خونديتوب لپاره سختو ځایونو ته پناه یوسئ. هغه ښارونو ته راوستلې، عادل قوانین او ضابطې او مدني رواجونه یې درکړل. په دغو بربریانو باندې یې واکمن کړې، یانې هغوی چې تل یې ځورولې، ځپلې او مړي کولې او تاسې یې له لاس لاندې کسانو څخه خپلواکۍ ته ورسولې“ سکندر وروسته له هغه چې د خپل پلار له خوا د یونان د لاندې کولو قصه وکړه، په خپلې قومندانۍ سره یې د هخامنشي امپراتورۍ، مصر، باختر، سغدیانې او هند د لاندې کولو بیان وکړ.

”ما له خپل پلار نه د سرو او سپینو زرو یو څو جامونه او د شپېتو تالانو (Talents) یوه خزانه او پنځه سوه تالان پور په میراث وموندل. اته سوه نور تالان



مې پور کړل او له دغسې هېواد نه روان شوم چې حتی تاسې يې مړولی نه شوی. اوس مصر، ساييرين (Cyrene) چې بې له جنگ نه مې تر لاسه کړل، ستاسې دي. د بابل، باختر، سوسه او د ليديا شتمني، د پارسيانو شتمني، او د هنديانو شتمني ټولې ستاسو دي او سر خلاصی سمندر ستاسو دی. له تاسو نه واليان، جنرالان او لوی واکمنان هسک شوي دي. زه له دغو ډېرو غنيمتونو څخه، له دغه تاج او زېږې چپنې نه پرته څه لرم؟ ما هيڅ څيز د ځان لپاره ساتلی نه دی. له تاسو نه هيڅوک له دغو شتمنيو نه پرته چې تاسې لپاره ساتل کيږي، زما شخصي خزاني ته گوته نيولی نه شي. زه د هيڅ څيز ساتلو لپاره اړتيا نه لرم، ځکه چې زه هغه څه خورم چې تاسې يې خورئ. د ستاسو په شان خوب کوم. په رښتيا کوم خواره چې زه يې خورم زياتره وخت نظر د تاسو له خوړو نه چې ښه دي، لا ساده دي او زه پوهېږم چې زياتره وخت زه هسې وينې ناست يم، چې وگورم تاسې په ارامۍ او مصؤنيت سره خوب وکړئ. له تاسو نه ځينې گيلې کوي، چې ستونزې او سختۍ مو گاللې دي، آيا له تاسو نه څوک ويلی شي چې تاسو هغه ستونزې گاللې دي چې ما نه دي گاللې؟ له تاسو نه څوک ويلی شي چې هغه زما لپاره ډېرې سختۍ ټېرې کړې نظر دې ته چې ما يې په اړه سختۍ گاللې دي؟ راځئ اوس هر يو چې له تاسو نه زخمو نه لري ځان لوخ کړئ او زه به خپل زخمو نه وښييم. زما د بدن هيڅ برخه البته د مخې برخې له داغونو نه خالي نه ده او نه داسې وسله شته چې زما په بدن باندې يې نښې نه وي پرې اېښې. زه د لاس په لاس جگړه کې په تورې سره ټپي شوی يم، زه په غشو او منجليقونو په گوليو سوری شوی يم، زه بيا بيا او ټول ستاسې په خاطر به کانو او سوتيو وهل شوی يم. ما ستاسې د ودونو لپاره جشنونه نيولي دي او د تاسې ډېرو ماشومان به زما د ماشومانو خپلوان وي (۸۵)“ خو د ده د وينا اخري برخه رښتيا نه شوه، ځکه چې دی په همدغه بابل ښار کې د ۳۲۳ مخزېږديز کال د جون په ديارلسمه د درې دېرش کلونو په منگ په ظاهر کې د شديدې تبې له امله مړ شو.

په نړۍ کې د سکندر په شان قومندان، هغه هم ځوان قومندان، نه دی ټېر شوی. ده د خپل وخت نږدې ټوله معلومه نړۍ په لنډه موده کې لاندې کړه. په هغوي يې هيڅ رحم نه کاوه، چې ورسره جنگېدل او مغلوبېدل. څنگه چې ده

بېحسابه جگړې گټلې، بېحسابه انسانان هم وژل شوي دي، که څه هم هغوی یې بښل چې ورته تسلیمېدل. له بلې خوا ده په بابل کې د یوې سترې غونډې په ترڅ کې د مغلوبو او غالبو ولسونو د زرگونو نارینه او ښځینه ځوانانو په جوړه کولو سره د دغو ولسونو تر منځ ”د پخلاينې او اتحاد“ بنسټ هم کېښود، په دغه مقصد چې د لاندې شویو او فاتحانو تر منځ توپیر له منځه یوسي. (۸۶) ده لا د مخه په باختر کې د همدغه مقصد د واقعي کېدلو په لور عملي گامونه اخیستي وو، چې نتیجه یې هلته د یوه نوي ډینامیک مدنیت هسکېدنه شوه. په واقع کې د ده په یرغلونو سره د ختیځ او لویدیځ تر منځ د لومړي ځل لپاره د سوداگرۍ او پوهاوي لار خلاصه شوه، خو د ده د خپلې وینا له مخې ده مغلوب ولسونه لوت کړل، په دغه مقصد چې خپل خوار مقدونیان او یونانیان شتمن کړي، نو د ساکا مشرانو هغه وینا سمه وختله چې ورته یې ویلي وو، چې ”ته لومړی کس یې چې له حد نه د ډېرو څیزونو له لرلو سره دې لوړه پیدا کړې ده.“ له دې ټولو سره سره یا د هغو له امله سکندر او کارونه یې اوس هم د معما په شان دي او تاریخپوهانو د دغې معما د پوهېدلو په مقصد ډېر اثار کښلي او لایې هم کاري. سکندر په نړۍ کې د هغو له ډلې نه دی، چې په اړه یې بیخي ډېر اثار خپاره شوي دي. په خاص ډول د یادونې وړ ده چې د سکندر له امله د اریانا د ولسونو تاریخ د لومړي ځل لپاره ډېر روښان شو، خو تر اوسه په قانع کوونکې توگه یقیني شوې نه ده، چې سکندر ولې دغسې نه فکر کېدونکي کارونه وکړل.

## یونان - باختري دولت:

د سکندر له مړینې نه زر وروسته ”سپېڅلی اتحاد“ له منځه لاړ او امپراتوري یې له څه کړکېچ نه وروسته د هغه د څلورو جنرالانو تر منځ ووېشل شوه: مقدونیه، او یونان د کساندر (Cassander) مصر د بطليموس (Ptolemy)، تریسس او وړه اسیا د لای سماکوس (Laysmachus) او بابل، پارس، باختر د سلوکوس نیکاتور (Seleucus Nicotar) شول. په دې ډول نیکاتور چې د بابل والي و، په ۳۱۲ کې د سکندر د امپراتورۍ د پراخې برخې واکمن شو، خو په ۳۰۵ مخزېږديز کال کې مجبور شو

چې د هندوکش ختیځې خوا سیمې د هند پاچا چندرا گوپتا موریا ته پرېږدي، چې د سکندر له مړینې نه وروسته پاچا شوی او د پتالي پوتره یا پتنه ښار یې مرکز ټاکلی و. ده د نیکاتور ټول هغه کونښنونه شنډ کړل، چې د امپراتورۍ د ختیځو برخو د خوندي کولو لپاره یې کول. د یوه تړون له مخې نیکاتور ومنله، چې د پنځه سوه پیلانو په عوض کې دغه سیمې د گد روسیه (بلوچستان) په گډون چندرا گوپتا ته پرېږدي. سره له دې هم د موریا کورنۍ په گندهارا یانې کابل او کندهار باندې حاکمه شوه. په دې ډول د هندکش غرونه د سلوکوس او موریا کورنۍ تر منځ پوله شول. دغه امپراتوري د چندرا گوپتا د لمسي، اشوکا په دوره کې له هرات نه تر بنگال او میسوري پورې پراخه وه او بودايي دین هم پکې خپور شو. بودیزم حتی په چین کې هم د مذهبي ډلو په کونښن سره لار وموندله، خو د اشوکا له واکمنۍ وروسته د موریا امپراتوري چې د هند لومړۍ امپراتوري وه، مخ په ځورې شوه او په ۱۸۵ مخزېږديز کې د ۱۳۶ کلونو عمر نه وروسته له منځه لاړه. د چندرا گوپتا تر وخت پورې د هندیانو ژبه، سانسکرېت یوازې ویل کېده او له هغه وروسته ولیکل شوه (۸۷).

باختر ته د نیکاتور توجه هم هغومره ډېره وه، لکه د سکندر چې وه. دی هم د سکندر په شان د باختریانو زوم و او په هغه سربېره ډېر یونانیان او مقدونیان لکه چې دمخه ویل شوي، په باختر کې پاتې شوي وو. لکه چې ویل شوي سکندر سربېره پر دې چې سل زره ټپي او ناروغ یونانیان یې له ځایي خلکو سره پرې اېښي و، د باختر او سغدیانې له لوړو کورنیو څه یې دېرش زره ځوانان نظامي خدمت ته جلب کړي وو. سربېره پر دې په اریا (هرات) اراکوزي (کندهار)، بلخ (بکترا) او داسې یې هم په سغدیانه کې یو لړ نظامي چوڼۍ جوړې کړې وې، چې هغه ورو، ورو په ښارونو بدلې شوې او یونانیان پکې اوسېدل. سلوکوس (۳۱۱) — ۳۸۱ مخزېږديز) او د هغه ځای ناستی زوی انتیاکوس (Antio Chus) په باختر کې د یونانیانو ځای پر ځای کولو ته لاهم دوام ورکړ. دوی د نویو ښارونو بنسټ هم کېښود چې په دغه عمل سره یې د یوناني کولو حرکت پیاوړی کړ. د دغه حرکت غټه بېلگه د آی خانم ښار دی، چې په ختیځ باختر کې دامو او کوچې سینونو د یو ځای کېدلو په برخه کې په مخزېږدي ۳۰۰ کې یې بنسټ کېښودل شو. بنسټ

اېښودونکی يې په خپله نيکاتور و. دغه ښار هم د يوناني ښارونو په شان د يوې جگې غونډۍ په اړخ کې ودان شو. اصلي نوم يې يوناني و، چې تر اوسه هم معلوم شوی نه دی. ښار د يونانيانو او به خاص ډول د هغو د واکمنې ډلې لپاره جوړ شوی و او هغه ځانگړتياوې يې لرلې، چې يوناني ښارونو لرلې لکه د واکمن ماني، جمنازيپم، تياتر، پراخ انگرونه او ډبرينې پنډې ستنې. (۸۸).

آي خانم د باختر مرکز شوی و، چې والي يې له هغه نه د سلوکوس تر لاس لاندې باختر او سغدiane اداره کوله. مهمه داده چې د باختر والي ديودوتس (Diodotus) په ۲۵۶ مخزېږديز کې باختر خپلواک اعلان کړ او په دې ډول يې د يونان — باختر خپلواک دولت بنسټ کېښود، چې څه باندې يوه پېړۍ يې په باختر کې عمر وکړ. دغه دولت چې په شمال کې ډېر ځايونه د مرو په گډون له لاسه ورکړل، د ختيځ په لور يې ډېر پرمختگ وکړ. نه يوازې د هندوکش د سهيل ټولې ځمکې يې د اريا (هرات) په گډون د موريا له واکمنو نه ونيولې، د ۱۹۰ او ۱۸۰ مخزېږديز کلونو تر منځ يې د شمالي هند لويه برخه هم لاندې کړه، خو واکمنو يې ونه شو کولی دغه پراخ ملکونه سره يو موټی وساتي، ځکه چې په دوی کې دوه واکمنې کورنۍ هسکې شوې: د ډيمتريوس (Demetrius) کورنۍ په شمالي هند کې او ديوکراتيدس (Eucratides) په باختر کې. دغه وېش په ختيځ کې د يونان واکمني د خوندي ساتلو د هيلې لپاره د مرگ څپره شوه. دا په داسې حال کې چې سرتېري يې چې يوناني وو، وار په وار په جنگونو کې له لاسه ورکول، بې له دې چې نوي يوناني ملاتړي تر لاسه کړي، نو واکمنان يې کمزوری کېدل (۸۹). په پای کې چې زر به وليدل شي، په يونان — باختر دولت باندې د مرگ څپره له باندې نه حواله شوه، لکه چې په هخامنشي امپراتورۍ باندې هم دغسې شوي و؛ خو يونان — باختر يې ښه پرمختللي او روښانه دوره وه. هغه د زرو ښارونو په نامه يادېده، له زراعتي او کليوالي حال نه تېره شوې مدني او ښاري دورې ته رسېدلې وه. په دغې دورې کې محلي او ترانزيتي سوداگري وره کړې وه، چې له امله يې نقره يې سکې پېمانه په چلند کې وې. د دغه نوي مدنيت ترڅنگه د باختریانو او ښاري يونانيانو او د کليو او بانډو خلکو په دغسې فضا کې سره گډ ژوند کاوه، چې د اروپايانو او اسياسانو د وروړۍ او همکارۍ لور په بېلگه گڼل شوې

ده. د مؤلف هولت په وينا ”د نولسمې پېړۍ اروپايي پوهانو په باختر کې د لرغونې نړۍ ډېر ښه اړخونه وموندل.“ ځينو لا د بېلو کلتورونو د خلکو تر منځ دغه ورورې لږ تر لږه به ځينو برخ کې داسې گڼله، چې نړۍ يې د عيسويت د هسکېدلو لپاره هواره کړې وي. (٩٠).

## پارتيه:

د پارت دولت، چې د يونان — باختر په لويديځ کې هسک شو، د وروستي په زيان تمام شو. که څه هم هغه ورته د سلوکيدي خطر مخه نيولې وه. پارتيه د دامغان، شاه رود، جوين، سبزووار، نيشاپور، طوس، ترشيز له سيمو او د هيريود له حوضې نه جوړه وه (٩١). دا هغه سيمه وه چې په منځنيو پېړيو کې د خراسان په نامه ياده شوه. پارتيه دوه کاله وروسته له هغه په ٢٥٤ مخزېږديز کال کې سر هسک کړ، چې د يونان — باخترې دولت په بلخ کې د ديودوتس په سروالۍ په واک رسېدلی و. د پارت دولت د بنسټ ډبره ارساس (Arsees) اېنېسي وه، چې په ارساک (Arsak) يا ارشاک يادېده. دی د پرناي (Parnae) څانگې مشر و، چې د پوړونده دهاي (Dahae) قوم يوه برخه وه او هغه مساگيتا (Massagetae) ته منسوب وه. دوی چې په اصل او نسب کې ساکاوو د کسپين او ارال تر منځ سيمو کې اوسېدل (٩٢). د گرشمن په وينا ”د ايران په خاوره کې د پارني ننوتل دستي (ساکي) قومونو د هغه لوی حرکت مخکښ گڼل کېدلی شي، چې يوه پېړۍ وروسته د هغويرغل ايراني [د پارس] دولت نسکور کړ او د يونان — باخترې واکني يې ختمه کړه.“

په هر حال د پارت واکمني اول تر څه حده د ارساک د ورور تيريداتس (Tiridates) او په پوره ډول د متريداتس (Metridates) په پاچاهي کې په يوې امپراتورۍ بدله شوه. د دغې کورنۍ هر پاچا د پارتياد مؤسس ارساس (Arsases) په لقب يادېده او وروستی پاچا يې ارته بانوس (Arta banus) د دېرشم ارساس لقب درلود. لومړی متريداتس له ١٦٠ نه تر ١٤٠ مخزېږديز پورې ماد، ايلام، پارس، کاراسين (Caracene)، بابل، اثوریه په لويديځ کې او گد روسيه او ممکن

هرات او سیستان په ختیځ کې لاندې کړ. په دې ډول دپارت امپراتوري په اروپا کې دروم د امپراتورۍ رقیبه شوه، چې د سلوکوس امپراتوري یې لاندې کړه او په خپله یوه لویه امپراتوري جوړه شوې وه؛ خو هرات او سیستان چې د لومړۍ مخزېږديزې پېړۍ پورې د پارت د امپراتورۍ یوه برخه وه، له هغه وروسته د گوندوفاریس (Gondophares) په مشرۍ خپلواک شو. دی چې په خټه ساکا و، له سیستان نه تر اباسین نه اخوا پورې یې داسې یوه لویه امپراتوري جوړه کړه، چې تر درېیمې زېږديزې پېړۍ پورې پر خای وه، چې له هغه وروسته ساسانیانو لاندې کړه، د ساساني اردشیر پاچا د پارتیه وروستی پاچا ارته بانوس په له منځه وړولو سره د پارتیه امپراتوري په ۲۲۴ زېږديز کې ختمه کړې وه (۹۴).

## د چین د لوی دېوال بشپړېدل

### او په باختر باندې د هغه اغېزې:

په اصل کې دا د چین د لوی دېوال بشپړېدل و، چې د یونان — باخترې دولت د نسکورېدلو لامل شو. دغه دېوال د چین په نامه د واکمنې افسانوي مؤسس شهه هوانک ټي (Shih Huang Ti) په دوره کې په ۲۲۰ مخزېږديز کې بشپړ شو. ”چینیان له ډېر پخوانه د دفاعي دېوالونو په جوړولو معتقد شوي او په شمال او شمال لویدیځ سرحدونو کې یې ډېر دېوالونه درولي وو. شه هوانک ټي پاچا هغه ترمیم او نور هم پیاوړي کړل او له یوه بل سره ونښلول، چې ټول اوږدوالی یې څوارلس سوه میله شو. دغه دېوال دومره پراخ و، چې د سړک په ډول ترینه کار اخیستل کېده او په ټول اوږدوالي کې یې د څارنې داسې برجونه جوړ شول، چې د لیندو دوه غشو په اندازه سره لرې وو، په ورځ کې د دود په علامو او په شپه کې په رڼا سره د یرغلګرو خبر ورکول کېده. هغه د دغسې ستر دېوال لپاره د بزګرو، جنګي بندیانو، گدایګرو، جانیانو او مریانو له بېگار نه استفاده وکړه. فکر کېږي، چې یو میلیون انسانان به د هغه په جوړېدلو کې تلف شوي وي (۹۵). د چین کورنۍ نه وروسته د هان کورنۍ واکمنه شوه او واکمني یې څلور پېړۍ اوږده شوه. د دېوال درولو اصلي موخه په چین باندې د مغلي پوښوونو د یرغلونو او وړانې،

مخنیوی و. د هسیونگ نو (Hsiung Nu) قوم چې وروسته په هونانو (Huns) یاد شول او د ترک مغولي خلکو یو لوی پوونده قوم و او په ختیځې سایبریا کې اوسېدل، له هغه وروسته د ولویدیځ په لور مخه وکړه. دوی د درېیمې مخزېږدیزې پېړۍ په نیمایي کې سره یو موټی شول او د شان یو (Shan Yu) په مشرۍ یې یو پیاوړی ولس جوړ کړ (۹۶).

## یوچیان یا کوشانیان:

د چین دېوال په بشپړېدلو سره دغسې پېښې په یوې او بلې پسې وشوې، چې له امله یې تر باختر او هند پورې ډېر ولسونه له خپلو مېشت ځایونو نه بېخایه شول. په پیل کې هونانو په ۱۷۷ مخزېږدیز کې د لویدیځې کانسو (Kansu) په یوچیانو (Yue Chih) ودانگل او هغوی یې اړ کړل چې د لویدیځ پر لور کوچ وکړي. د دوی وره ډله یا واړه یوچیان د تبت شمال ته او لوی یوچیان منځنۍ اسیا ته د ایلي درې ته وکوچېدل. څو کاله وروسته یوچیان د هونانو او ووسون (Wusun) قوم په ګډون مجبور شول د جنوب په لور مخه وکړي او د خپلې مخې کوچي قومونه پرار ته اړ کړي. په دې ډول د تارم سیمه د لومړي ځل لپاره د ترکمن — مغلي قوم هان شوه (۹۷). د دغه حرکت په لړ کې یوچیانو د ساکا په قومونو باندې لنگر واچوه او سغدیانه یې ترېنه ونيوله او د ساکا قومونه له آمو نه تېر شول او باختر یې تر لاسه کړ. په دغه وخت کې په یوچیانو او ساکا پورې اړوندې پېښې رڼې نه دي، خو دومره څرګنده ده چې ساکي قومونو باختر د هغه له واکمن هلیوکلیس (Heliocles) نه د ۱۴۰ او ۱۳۰ مخزېږدیز کلونو تر منځ ونيوه او د آی خانم ښار پاچاهي مانی. یې په ۱۴۵ کې وسوځوله، په داسې حال کې چې یوناني اوسېدونکي یې له ښار نه د مخه وتلي وو. د شاوخوا محلي خلکو د ښار ودانۍ ونيولې او د پرار شویو شتمنی یې خپلې کړې. څه وخت وروسته د چيني ترکستان یوچیانو هم په آی خانم ودانگل او وران یې کړ. یوازې په غونډۍ باندې د آی خانم حصار پاتې و، چې په هغه کې د تیموریانو تر وخته پورې ژوند کېده (۹۸).

ساکي نامتو قومونو، چې باختر لاندې کړ د سترابو د لیکنې له مخې دادي:

آسي (Asii) یا اسیويي (Asioi)، پاسیه نوی (Pasionoi)، توخاروی (Tokhario) او ساکارالای (Sakaraulai). دوی ټول د سردریا (Jaxartes) د شمال له ملکونو څخه وو. یوازې توخاروی د یوچیانو زړی شمېرل کېدلی شي (۹۹). د آمو سین شاید په همدغه وخت کې د ساکا د یوه تېر هاما ورگه څخه د هامو یا آمو په نامه یاد شوی وي. آمو یونانیانو د مخه له وخت نه (Wakhash) څخه په اکسس (Oxus) اړولی و (۱۰۰).

یوچیانو هم په خپلې نوې مېنې سغدیانه کې ډېره توخته ونکړه، په ۱۲۶ مخزېږدیز کې له آمو نه تېر شول، آي خانم یې نور هم وران کړ او باختري یې له ساکا قومونو څخه ونيوه. زیاتره ساکا بیا په درنگیانه او اراکوزیه وربښکته شول په کومو کې چې ساکا د مخه مېشته شوي وو. درنگیانه د ساکا په مېشته کېدلو سره اول په ساکستانه او بیا په سیستان یاد شو او سیستان د دوی دایمي هېواد شو. ساکاوو وروسته کابل او پنجاب هم لاندې کړ او کله چې په هند کې یوچیان پرې لاس بري شول، دوی بیا مالوان او گجرات ته لاړل او هلته یې تر څلورمې زېږدیزې پېړۍ پورې واکمني وکړه (۱۰۱).

په باختري کې د یوچي د لوی تېر پنځه څانگې ځای پر ځای شوې وې، دوی چې په اصل کې سپین پوټکي اریایي وو، د ساکا لوی تېر ته منسوب وو. د هرې څانگې مشر یابغو (Yabghu) په خپلو یوچیانو، باختریانو او یونانیانو باندې واکمني کوله. باختري دوی سره وېشلی او د ځایي مشرانو په مرسته یې اداره کاوه. څه باندې نیمه پېړۍ وروسته د لومړۍ زېږدیزې پېړۍ په نیمايي کې د کوی — شانگ (Kuei-Shanung) د څانگې مشر، کجولو کدیفیزس وکولی شول د دغو څانگو مشران سره یو موټی کړی او دیوه دولت بنسټ کېږدي. له هغه وروسته دغه دولت د نورو ملکونو په لاندې کولو سره د کوشان امپراتوري شوه. پاچا کدیفیزس وروسته د هندوکش په سهیل کې کي پن (Ki - Pen) (کایسا)، کاوفو (کابل) د یونان — باختري وروستی پاچا هرمايوس (Her maeus) او غزني او داراکورني شمال سیمې له پهلوایاونه ونيولې (هنديانو پارتان د پهلوواها په نامه یادول). هرمايوس د هندوکش په سهیل کې د یونان — باختري دولت وروستی پاچا گنل کېږي. کدیفیزس تر اباسین پورې ټولې سیمې لاندې کړې او وروسته له ۳۸ کلونو پاچاهۍ نه مړ شو.



دده د دورې سکې دومره ډېرې دي، چې ځینې دهغو له مخې وایي چې دده د واکمنۍ موده اتیا کاله وه، دده لمسی پاچا ویماتاکتو (Vima Taktu) په خپلو سکو کې خپل ځان ستر ژغورونکی (Store mergas) (بنوولی (١٠٢). د کوشاني پاچایانو ډېر نوميالی کنشکا نومیري، چې امپراتوري یې له گنگا نه نیولې تر تارم حوضې پورې غزېدلې وه. په لویدیځ کې یې پارټیه گاونډۍ وه، خو سرحدونه یې چې د سکندر له امپراتورۍ نه وروسته ډېره پراخه امپراتوري وه د هر پاچا په وخت کې ناپاکلي او د تغییر په حال کې وه. د کنشکا پایتخت په ژمي کې پوروشاپورا (پېښور) او په اوړي کې باگرام و. د کنشکا په وخت کې بودايي دین دننه په امپراتورۍ کې ښه خپور شو او د مذهبي مبلغانو له لارې یې چین ته هم لار وموندله. دغه ډېره پراخه امپراتوري د کنشکا کورنۍ د پاچایانو په وخت کې د سوداگرۍ په ښې پرمختیا سره په ښه حال وه. په تېره د پاچا هوشکا (Huviska) په وخت کې چې ممکن د خپل عظمت هسکې ته رسېدلې وه، خو د پارس د ساساني امپراتورۍ مؤسس اردشېر په ۲۲۶ زېږدیز د کوشاني پاچا واسیوډپو ته ماتې ورکړه او په دې ډول یې د کوشاني واکمني ختمه کړه.

## ساسانيان او یفتلیان:

اردشېر د خپل ورور پاچا شاهپور له مرگ نه وروسته پاچا شو. پلار یې پاپک او نیکه یې ساسان نومېده، چې د پارس په پلازمېنه اتخر (Stakher) کې د اناهیتا (Anahita) خدای گوتي په معبد کې مذهبي مشر و. د اردشې پاچاهي په ساساني یاده شوه، لکه د پارتا پاچایانو چې د خپلې پاچايي مؤسس ارساس لقب غوره کړی وو، ادشېر لا جنرال و چې د پارت پاچا ار ته بانوس لښکرې یې په درېیم ځل جنگ کې په سوسیانه کې ماتې کړې او په ۲۲۶ مخزېږدیز کې یې د پاچايۍ اعلام وکړ، خو دی زر له دغسې یوه پیاوړي ائتلاف سره مخ شو چې له ارمني، پارتي، کوشاني او هم له رومي لښکرو نه جوړ و، خو دغه ائتلاف له دوه کاله جنگ کولو نه وروسته له منځه لاړ. په داسې حال کې چې ارمنستان خسرو نومي پاچا چې په اصل کې د ارساس له کورنۍ څخه و، مقاومت ته لس کاله نور هم دوام

ورکړ. په پای کې دی هم مات شو. له هغه وروسته اردشې د دغسې امپراتورۍ خاوند شو، چې له فرات نه تر مرو، هرات او سیستان پورې غزېدلې وه. اردشېر له خلوېښت کاله پاچایي کولو نه وروسته له هغه مړ شو، چې له پارس نه یې د پارتا د لاس په لڼډولو، د باختر په لاندې کولو او د نورو دښمنانو په ځپلو سره د ساساني امپراتورۍ په نامه د هخامنشي امپراتوري ژوندۍ کړه. ځای ناستی زوی یې پاچا شاهپور چې د رومیانو او کوشانیانو تر منځ گیر و، په پرله پسې ډول په ارمني مسئله کې ښکېل او تل د کوچي قومونو تر فشار لاندې واقع و چې غوښتل یې د قفقاز له کوتلونو څخه واوړي او دده امپراتوري دومره پیاوړې نه وه چې له ټولو سره مقابله وکړي. د دغې مقابلې پر ځای یې په کوشاني امپراتورۍ ودانگل، چې د ورېښمو او نورو څیزونو د ترانزیتی سوداگرۍ له امله ښه شتمه وه. د نقش رستم د معبد په دېوال باندې د شاهپور له قوله لیکل شوي چې بریالي پوځ یې پېښور چې د کوشانیانو د ژمي پلازمېنه وه، ونيوله، د اباسین ناوه یې تر لاسه کړه او د شمال خوا ته په وړاندې تگ کې له هندوکش نه واوښت او باختر یې لاندې کړ. هلته دا هم ویل شوي، چې شاهپور له آمو نه هم تېر شو او سمرقند او تاشکند یې هم ونيول بیا د لویدیځ په لور تر سوریې پورې لاړ او انتیاک یې هم ونيو، چې د سوریې مرکز و. خو په ۲۷۲ زېږديي کې د هغه له مړینې نه وروسته په امپراتورۍ کې یې ناارامي پیدا شوه. دوه زامن یې یو په بل پسې د لنډ وخت لپاره واکمن شول، په همدغه مهال کې رومیان په لویدیځ او کوشانیان په ختیځ کې د ساسانیانو په تاوان د مخه ولاړل، خو دوهم شاهپور چې په واک شو، د دواړو د تېري مخه یې ونيوله، خو له ختیځ روم سره مقابله ښه اوږده وه او په مړینې سره یې د امپراتورۍ فیوډالي ارستوکراتان له زردستي روحانیانو سره یو موتی شول او دغه امتیاز یې تر لاسه کړ، چې دوی به له هغه وروسته د واکمنې کورنۍ غړی د پاچایي لپاره غوره کوي. پر هغه سربېره د پنځمې پېړۍ په لومړۍ څلورمه کې د یفتلي دولت په نامه یو قوي دولت د یوچیانو یا کوشانیانو ځای ونيو او هغه ساسانیانو ته یو لوی گواښ شو.

یفتلیان سوچه پوونده قوم و، خو د هويت په اړه یې اختلاف دی. ځینې یې "سپین هونان" گڼي، خو مک گورن دغه نظر د اعتبار وړ بولي چې وايي یفتلیان په خاص ډول د ترغان له تخاري ویونکیو خلکو څخه یانې اریایي نژاد دي. دغه نظر

د دغه واقعیت انعکاس دی، چې د یوچیانو او د ترخان د خلکو ژبه هندو اروپایي وه. په هر حال په ۴۰۲ زېږدیز کې چې مغولي اوارانو (Avars) د خاگان یا خاقان په سروالی یوه امپراتوري جوړه کړه، یفتلیانو کاشغر ته مخه وکړه او د کارا شهر یا کارابنار (Kara Shar) کوچیا کوخه (Kucha) کاشغر او خوتن (Khutan) بنیاري دولتونه یې لاندې کړل او څه وخت وروسته یې له کاشغر نه سغدیانه لاندې کړه، خو نه په کاشغر او نه په سغدیانه کې مېشته شول او د باختر په لور یې مخه وکړه او د یوچیانو وروستی پاچا کیدارا (Kidara) یې پرار ته اړ کړ او هغه اول په کابل او بیا په شمالي هند کې د کیداري سلطنت جوړ کړ، خو دهغه په پرار سره زیاتره یوچیان په باختر کې پاتې شول. یفتلیانو په باختر کې واکمني پیل کړه او د بادهاغس (Badhaghis) یا د باد سیمه یې مرکز وټاکه. دا وخت شاید ۴۲۵ زېږدیز کال و. دوی وروسته له هندوکش نه هم واوښتل، کابل او کندهار یې لاندې کړل او یوه لویه امپراتوري یې جوړه کړه.

یفتلي دولت دومره پیاوړی شو، چې یو ځل یې د ساساني امپراتوري پاچا پیروز په جنگ کې مات او دې ته اړ کړ چې ورته باج ومني، خو هغه له دوی سره په بل جنگ کې مات او ووژل شو. د ساساني بل پاچا خسرو (۵۳۱) —————

(۵۷۹) د ترکانو په مرسته چې د مغولو او اریایي خلکو مخلوط وو، یفتلیان مات کړل او د امو سین یې د خپلې امپراتورۍ پوله وټاکله. پاچا خسرو په لویدیځ کې د بیزانس له امپراتورۍ نه هم ډېرې سیمې تر لاسه کړې، خو په پای کې د بیزانس یا ختیځ روم امپراتور هېراکلیس دغه سیمې د وړې اسيا او ارمنستان په گډون ترېنه بېرته ونیولې او بیا یې د حضرانو په مرسته د دجلې ناوه هم لاندې کړه او ستیسفن (Ctesiphon) بنار یې محاصره کړ، خسرو هم ژوند له لاسه ورکړ. په دغو جنگونو سره دواړه امپراتوري گانې ناتوانې شوې، په داسې حال کې چې په ساساني امپراتورۍ کې دننه واړه دولتونه هسک شول، لکه هسې چې په کوشاني امپراتورۍ کې هسک شوي وو. دغې وضعې د ساساني وروستي پاچا په واکمنۍ کې د خلیفه عمر په وخت کې عربي پوځونو ته موقع ورکړه، چې اول د بین النهرین په قادیسه کې او بیا د همدان په جنوب په نهاوند کې دغه پوځونه مات کړي. درېیم داریوش په شان ختیځ ته په شا شو، چې په پای کې په مرو کې د

خسرو نومي ژرنده گري په لاس ووژل شو (۱۰۳) او د هغه په مرگ سره د ساساني ۴۲۵ کلنه امپراتوري هم ختمه شوه.

له هغ وروسته په سيمه کې د اسلام په نامه دغسې ژوند طرز رواج شو چې له پخوانيو ژوند طرزونو نه يې گرد سره توپير لاره.

### پوونده او مېشت ولسونو ته يو عمومي نظر:

اوس د دې وخت دی چې له دغې لنډې تاريخي سروې نه وروسته د دغو پوونده او مېشتو ولسونو د کلتور او دولتي نظام په اړوند عمومي تبصرې وشي او بيا په هغو کې د پښتون او پښتنو څرک ولټول شي.

دلرغوني مهال دغه لنډه تاريخي سروې په عمومي ډول په مېشتو ولسونو باندې د پوونده ولسونو د يرغل او واکمنۍ لنډ بيان دی. دغه حرکت وروسته له هغه پياوړی شو، چې په درېيمه مخزېږدېزه پېړۍ کې د چين لوی دېوال بشپړ شو او د هسيونگ — نولوی مغولي التايي قوم د کاشغر په مېشتو اريايي ولسونو باندې فشار راوړ او وروستيو بيا د لویدیځ خوا ته مخه وکړه. دغه لوی حرکت څو پېړۍ دوام وکړ، چې په هغه سره د کاشغر او منځنۍ اسيا اريايي قومونه يو په بل پسې په پای کې ان تر شمالي هند پورې ورسېدل. سوچه پوونده او ماهر سوار کار هسيونگ — نو هم پر ځای پاتې نه شول او په دويمه او درېيمه پېړۍ کې تر تور سمندرگي پورې ورسېدل. دوی دلته د هونانو (Huns) په نامه ياد شول او د هغه ځای اريايي ولسونه گاتان (Goths) او وندالان (Vandals) يې اړ کړل، چې د لویدیځ په لور کډه وکړي. په خپله هونان هم د څلورمې زېږدېزې پېړۍ په شاوخوا کې د اروپا پولو ته ورسېدل. په داسې حال کې چې د گاتانو يوه څانگه د گال (Gaul) په لور لاړه، بله څانگه يې د وزي گات (Visigoth) په نامه ايتاليې ته ورنښکته شوه او په ۴۱۰ کې يې د روم د امپراتورۍ مرکز (روم) چور کړ. واندالان د لویدیځ لور په حرکت کې هسپانيې ته ورسېدل، چې د روم د امپراتورۍ يوه ښېرازه ولايت و. دوی بيا له مديترانيې نه شمالي افريقا ته ورنښکته شول او د هغه ځای د روم امپراتورۍ ټولې سيمې يې ونيولې. دوی بيا له مديترانيې نه بېرته واوښتل او په

۴۵۵ کې يې دروم ښار چور او وران کړ، خو هونانو، گاتانو او ونډالانو يو بل هم زغملی نه شو. د هونانو وروستی واکمن اتیلا په ۴۵۱ کې دروم او وزی گاتانو د گډ پوځ له خوا مات شو، هونانو بیا په روم ودانگل، خو هلته يې هم ماتې وخوره او ورو، ورو د تاریخ له ډگره ووتل او په ځایي خلکو کې حل شول، لکه ډېره موده وروسته چې ونډالان او وزی گوتان په هسپانيې او فرانسې کې ورک شول.

د جنگونو او چور او لوټ په دغه دوره کې يو څوک يوازې د خپل کور له شاوخوا نه خبر و، يوازې د خپلو گاونډيو په اړه يې معلومات لرل، هغه هم زیاتره ناسم. ژوند خورا گران شو، زیاتره خلکو د خپلو کورونو شاوخوا ځمکې په لاس کرلې او حاصل يې زیاتره وخت د زورورو او ظالمو له خوا لوټېده. لويديځه اروپا د يوې پېرې په بهير کې له ۴۵۰ نه تر ۵۵۰ پورې ډېره هيبتناکه شوه. دغه دوره په تاريخي لحاظ د سپينې تختې په شان ده، مور دغومره پوهېرو چې د لوتمارۍ او د مرگ دورې په پای کې اروپا گرد سره بدله شوه. دروم په نسکورېدلو سره لويديځه يا اروپايي رومي امپراتوري وشرېدله او د يوې لويې اقتصادي او اجتماعي مؤسسې پر ځای په سلگونو وړې نامصونې ټولنې هسکې شوې. په واقع کې اروپا بیا هيڅکله يو ملت نه شو چې له يوه مرکزي ښار نه اداره شي (۱۰۴). دا د هغې دورې پيل و، چې وروسته فيوډاليزم ونوموه، که څه هم د هغې په هسکېدلو کې نور عوامل هم دخيل وو.

خو په همدغه دوره کې په منځنۍ اسيا او شمالي هند کې فاتحو پوونده ولسونو په خپلو لاس لاندې سيمو کې دولتونه په پښو ودرول او امپراتورۍ گانې يې جوړې کړې. دا به له دې امله و، چې دغه ولسونه په اصل کې له يوه توکم يا نژاد څخه و. پر هغه سربېره د ميشتو ولسونو سيمې زراعتي وې. ښاري مدنيت هم پکې خپور و او ترانزيتي سوداگري په تېره د ورېښمو د سوداگرۍ له امله ودانې او شتمنې وې. د همدغې ودانۍ له امله و چې د يونان او باختري دولت د زرو ښارونو دولت په نامه يادېده. دغه شمېر به مبالغه وي، خو دا يقيني ده چې په باختر او سغدiane کې کلي او ښارونه ودان وو او سکندر نور هم پرې اضافه کړل. د ښارونو شته والي ممکنه کړه چې ډول، ډول صنعتونه او صنعتکاران هسک شي او دکالۍ او نقره يي لوښو جوړول صنعت پر مخ ولاړ شي، چې د شبرغان د طلا تپې طلايي

ګانې يې غټه بېلگه ده، چې د يوې پر مختللي صنعتي دورې تمثيل کوي. د مېشتو ولسونو دغه هر اړخيز شتمنتوب و چې پوونده قومونو يو وخت بل وخت پرې ودانگل، که څه هم دوی اريايي او په زياته اندازه د يوه قوم خلک وو.

په دغو سيمو کې زردشتي او بودايي دينونه هم خپاره وو، لکه چې هندويزم په هند کې خپور و. دوی ټولو خپل معتقدان اخلاقي او پر نسيبي ژوند او بنسټ وکړو او حتی کرنې ته هڅول، خو هغه هغومره چې په خواصو کې خپاره وو، په عوامو کې نه وو. د هغو ترڅنګه د محلي خدايګوتو لمانځنه هم کېده. مهمه داده چې خلک په عقیده کې د زغم خاوندان وو. پارتياني او کوشاني واکمنو چې هر يوه يې په پراخو هېوادونو باندې څو پېرې واکمني کړې ده، نه مذهبي تعصب بنسټولی او نه يې په لاندې شويو ټولنو کې مذهبي کول هڅولي دي. زردشتي او بودايي دينونه په هڅونې سره منل شوي او خپاره شوي، نه په زور او جبر سره. په اصل کې پوونده ولسونه له دين سره علاقمند نه وو، خو ساساني واکمنان چې په عمومي ډول د مېشته ولس يا ولسونو واکمنان وو، زردشتي دين يې رسمي دين ګرځولی او پرې ټينګ ولاړ وو او د دوی په وخت کې په پنځمه پېرې کې چې قحطي خپره وه، يهودان د پخوا په شان ځپل کېدل، خو عيسويان چې په دوو مخالفو ډلو وېشل شوي وو او له روم نه يې هم فاصله نيولې وه، په خپل حال پرېښودل شوي وو. نستوريان (Nestorians) معتقد وو، چې د حضرت عيسى طبيعت هم خدايي او هم انساني دی، په داسې حال کې چې مانوفزايان (Monophysities) معتقد وو، چې دغه دواړه طبيعونه د هغه په انساني طبيعت کې يو ځای شوي دي. دغه فلسفي بحث چې عيسويان يې هر چېرې بې اتفاقه کړي وو، په ساساني امپراتورۍ کې يې هم بې اتفاق او کمزوري کړي وو. په همدغه دوره کې و، چې د مانې (Mani) د بنسټ پر بنسټ د مزدک حرکت هسک شو، چې پلويان يې هڅول کېدل چې له کرکې او جنگ نه ډډه وکړي، شتمني سره ووېشي، بنسټې سره په ګډه ولري او د برابرۍ ژوند وکړي. دغه کمونستي ډوله حرکت اول د کيقباد پاچا تر سيوري لاندې پرمختګ وکړ، خو ډېره موده نه وه تېره شوې چې هغه هم ترېنه واوښت او وځپل شو (۱۰۵).

د يادولو وړه ده، چې په زردبښتي او بودايي ولسونو کې د دين په نامه کړاوونه او

وژنې نه دي لیدل شوي. د ځینو فاتحو پوونده او مېشتو ولسونو اجتماعي دودونه هم سره ورته وو. په اوستایي دوره کې د کورنۍ غړو یانې خوښدو او وروڼو او نیایانو (ماما گانو) او خورزو تر منځ واده دود و. د آمو په پاسنی برخه کې د ناپاکه (Nautaka) واکمن سې سې میترس (Sisi Mithres) لاله خپلې مور نه دوه زامن لرل. له بلې خوا په یفتلیانو کې په یوه وخت کې د ښځې لپاره څو مېړنو لرلو رواج عام و، چې هغه په معمولي ډول سره وروڼه وو. دغه رواج د منځنۍ اسیا په نورو هندو اریایي ټولنو کې نه دی لیدل شوی. اوس هم د هندوستان د همالې په ملنگ نومې سیمه کې د ښځې لپاره په یوه وخت کې د څو مېړنو کولور رواج ژوندی دی، خو هغه د ورکېدلو په حال کې دی (۱۰۶).

فاتحو پوونده ولسونو له لومړۍ وړاندوونکې مرحلې نه وروسته د خپلو لاندې شویو مېشته ولسونو سیاسي طرز یا پوره یا په اوبنډې بڼه خپل کړ. د هند تاریخپوهې رومیلا ټپر په نظر فکر نه کېده، چې د پهلواها (پارتیانو) او ساکا مالدار به لوی سلطنتونه جوړ کړي، خو له موجودو دولتونو سره د دوی په تعامل سره دغسې یوې طرحې تکامل وکړ، چې پوونده قومونه مېشته ټولني لاندې کړي او دغه عمل په پای کې د سلطنتونو د هسکېدلو لامل شي. په عمومي ډول فاتحو مالدارو له مېشتو ولسونو نه د هغوی د ساتنې په برابر کې باج تر لاسه کاوه. ”د باج حصول د مالدارو د څانگو مشران پیاوړي کړل او دوی بیا ارسټوکراسي جوړه کړه. مالداران هم بزگران کېدلی شول، خو دوی زیاتره غوره گڼله چې په بزگرو باندې حکومت وکړي (۱۰۷).

د پارتیانو د امپراتورۍ دویم واکمن میتریداس د هخامنشي د ساترپ (Satrap) ادار طرز غوره نه کړ. په عوض یې هغه طرز غوره کړ، چې تر هخامنشیانو د مخه په ختیځ کې معمول و. د دغه پلان له مخې هر ملت پرېښول کېده، چې خپل وطني پاچا، خپل قانونونه او خپل عرف او عادت وساتي. له دغو پاچایانو نه دغومره غوښتل کېده، چې د واکمن ملت سروال ته د لوړ واکمن یا فیوډالي مشر په شان اطاعت ولري. په دې ډول له میتریداس نه وروسته د پارتیانو په ټولو سکو کې د پاچایانو لقب عام و. هر پاچا مجبور و د ضرورت په وخت کې د سرتېرو یو واحد تهیه او هر کال باج تادیه کړي. نور دوی خپواک وو. پاچا دایمي پوځ نه لاره،

واکمني يې هم مطلقه نه، بلکې محدوده وه. ترڅنگه يې دوه شوراگانې وې، چې يوه يې د واکمنۍ کورنۍ له غړو او بله يې له قومي او روحاني مشرانو نه جوړه وه، خو پاچا به د پارتيا د مؤسس ارسايس له کورنۍ نه غوره کېده (۱۰۸).

په واقع کې هم په هخامنشي او هم د پوونده ولسونو په امپراتوريو کې محلي واکمنانو د باج په برابر کې داخلي خپلواکي ساتله. په نتيجه کې د امپراتورۍ لور واکمن او محلي واکمنو تر منځ د ټکر امکان لږ و، خو د واک پر سر د واکمنو کورنيو غړو تر منځ جگړې وې. بيا هم هرې امپراتورۍ اوږد عمر کړې. يوازې د يونان — باخترې پاچايي په باختر کې لنډ عمر کړې، خو هغه هم له يوې پېرۍ نه اوږد و.

### پښتون په لرغوني زمانه کې:

اوس د دې وخت دی چې په دغې تاريخي سروې کې پښتانه ولټول شي. د پښتونو څرک په دغو برخو کې څرگند دی. په ويدي دوره کې، د هېرودوت په پکتويک کې، په پامپرونو کې، په اوستايي دورو کې او په خاص ډول د ساکا په لوی تېر کې. لومړی بايد په نظر کې ونیوله شي، چې دغه سروې له يوه نامعلوم وخت نه پيل کېږي او د اسلامي دورې تر پيله پورې رسېږي. په دغې اوږدې مودې کې د دغې سيمې يا سيمو اوسېدونکي يوازې اريايي نژاد خلک وو. د ساسانيانو په وروستي وخت کې و، چې ترکان هم پکې ننوتل چې هغوی د غبار په وينا د مغولو او اريايانو مخلوط وو.

لکه د مخه چې بيان شول، پښتانه د هېرودوت د تاريخ له مخې په پنځمه مخزېږديزه پېرۍ کې د اوسني ننگرهار او پېښور تر منځ سيمه کې اباد وو. افغان تاريخپوه احمد علی کهزاد پښتانه تر هغه دمخه په ويدي دوره کې د ويدي مذهبي سندرو له مخې په بخدي او نورو ځايونو کې هم ښودلي دي. هېرودوت هم ويلې چې د ننگرهار پکتیان د بخدي له خلکو سره په ډېرو څيزونو کې ورته وو، خو ده دا نه دي ويلې چې د بخدي دغه اوسېدونکي پښتانه وو؛ خو د اريايي ژبو لوی متخصص جارج مارکن سټرن او د هغه پلويان د هېرودوت پکتیان پښتانه نه



گڼي. دی دغه حکم د ژبپوهنې له مخې کوي او دغه تاریخي واقعیت له پام نه غورځوي، چې دغه سیمه په ټولو تاریخي دورو کې د پښتنو سیمه وه. غټه بېلگه یې پوونده پښتانه دي، چې د کسي د غرو په شاوخوا درو او هوارو کې یې له نامعلوم وخت راهیسې په ژمي او اوږي کې پوونده توب کاوه. په همدغې پراخې سیمې کې پښتانه قومونه یو وخت بل وخت مېشته شوي دي. دغه سیمه په لږ و ډېر تغیر سره د هېرودوت د پکتویک، پښتونخوا، گندهارا او روه او په پای کې د افغانستان په نومونو یاده شوې ده. د سکندر په وخت کې پښتانه په کونړ، چترال، باجوړ، او سوات کې د اسواکا، اسوه غانه په نامه یو دغسې لوی قوت و، چې له سکندر سره په ټینګه وجنگېدل. که سکندر هند ته د تگ په لار کې له خيبر نه تېر شوی وای، د هېرودوت پکتیانو په اړه به ډېر معلومات تر لاسه شوي وای، خو د هغه له قومندان هیفایسش (Hephaestion) او قومندان پریډیکاس (Predicas) سره چې د یوه واړه پوځ په قومندانۍ له خيبر نه تېر شول، دغسې کسان ملګري نه وو چې د شاوخوا خلکو په اړه یې معلومات تر لاسه کړي وای، په داسې حال کې چې د سکندر د لارې ملګرو د کونړ، چترال، باجوړ او سوات د خلکو احوال لږ و ډېر ثبت کړي دي. د هغو غټه برخه د سانسکرت د اسواکا یا اسوه غانه اسپه سي (نننی یوسفزي) دي. دوی دغسې خلک نه وو، چې یوه یوه ټاپو کې اوسېدل او له نورو سره یې اړیکې نه لرلې. دوی د چترال یا باشگل درې یا دواړو د لارې د سغدیانې له خلکو سره هم راشه درسه لرله (۱۰۹). د غبار په وینا د گندهارا دادیکا هم د چترال له لارې پامیر ته وکوچېدل. غبار هم د هېرودوت په شان دادیکا په اصل کې پښتانه گڼي. دغه څه له دغه واقعیت نه هم څرگنده ده چې پامیري یا غلچه ژبې په تېره یزغلامي یا یزغولامي ژبه چې اوس مړه ده، له پښتو ژبې سره نږدې دي. مارګن سټرن هم په حقه وایی چې د دغو یانې پامیري ژبو ویونکي یا دننه په یوې سیمې کې یا د یو بل په ګاونډیتوب کې اوسېدل.

په اصل کې د پامیر سیمه د قومونو د تگ راتګ سیمه وه. په دغه سیمه کې له آمو یا په دقیق ډول د پنجه له سین ګي څخه تېرېدل. پخوا له دې چې د کوکچي سین ورسره یو ځای شي، په نسبي ډول اسان وي. له جنوب نه چې د کوکچي سین او له شمال نه د مرغاب سین ورسره ګډ شي، تېرېدل ورنه ګران شي. په تېره

د قومونو لپاره د همدغه جغرافیوي موقعیت له امله و، چې سلوکوس نیکاتور په ۳۰۰ مخزېږدیز کې هغه ته نږدې آی خانم ښار ودان کړ. ساکا، یوچیان، او یفتلیان په همدغه ځای کې له شمال نه باختر ته ننوتل. گندهاریان هم له همدغه ځای نه سغدیانې ته تلل. لکه چې د مخه ویل شوي ”گندهاریان په کوم وخت کې اول له هندوکش او بیا له آمو نه واوښتل او سغدیانې ته لاړل او نورو یې د لویدیځ په لور ارغنداو ته مخه وکړه او هلته مېشت شول. بیلو چې د نورو په شان د هېرودوت دغه څلور ډلې خلک پکتیان گڼي وایي چې په ارغندا او هلمند کې مېشتو گندهاریو په هلمند کې د گندهار په نامه یو ښار ودان کړ، چې دغه نوم د کندهار په بڼه تر اوسه هم ژوندی دی، خو دی د هغه وخت اوسېدونکي هندي نژاد گڼي.“ له هندي نژاد نه مطلب د گندهارا اوسېدونکي دي. گندهارا چې د ویدي دورې کلمه ده په بودايي دوره کې له اباسین نه تر کابل پورې سیمې ته ویل کېده. لکه چې د مخه ویل شوي گندهاریان او دادیکا د هېرودوت د تاریخ له مخې په دود، دستور او کالیو کې باختریانو، سغدیانو، پارتیانو او خوارزمیانو ته ورته وو. سکندر هم خپلو سرتېرو ته په یوې وینا کې ویلي وو، چې سغدیان، دهای (Dahae)، مساگیتای، ساکا، هندیان او همداسې باختریان له یوه نسل څخه دي (۱۱۰). په دې ډول له دادیکا یا د پامیري ژبو له ویونکیو سره د پښتنو او پښتو نږدې والی تثبیت او یقیني دی.

د باختر له نورو خلکو په تېره د ساکا له قوم سره د پښتنو تړاو لا ټینګ دی. پښتانه په اصل کې شاید ساکا وي. پخوا له دې چې په دغې موضوع بحث وشي، په اسیا کې به د ساکا په تېر رڼا واچول شي. په سر کې به بیا وویل شي چې ساکا او ستیان چې تر دې نږدې وختونو پورې یو تېر گڼل کېده، خو هغه سره بېل تېرونه وو. ساکا اریایي او ستیان غیر اریایي وو، خو دواړه سوچه پوونده قومونه وو. ستیانو په سهیلي روسیه باندې دوه پېړۍ حکم وچلاوه او بیا یې د لویدیځ په لور مخه وکړه، خو ساکا په ختیځ کې ان دالتای تر غرونو پورې په ورشوگانو او په منځنۍ اسیا کې پوونده توب کاوه.

د منځنۍ آسیا د لومړیو امپراتوریو په نامه اثر لیکوال ویلیم مک گورن وایي چې په منځنۍ اسیا کې له اولې ورځې نه لږ تر لږه دوه بېلې او څرگندې ژبنۍ ډلې اوسېدلې، چې د مناسبو نومونو په نشتوالي سره یوه یې د ستیان او بله یې د

هونان په نامه ياده شوې ده. ستیان هغه ډېره مناسب نوم دی، چې د منځنۍ اسیا ټولو هغو خلکو ته اختصاص شوی، چې پروفیسر بریستید (Breasted) لوی سپین توکم بللی، چې هغوی د اریان (Aryan) یا هند د اروپایي په ژبه کې بېرې. له هونان نه مقصد هغه ډله خلک دي، چې وړاندې په ختیځ کې اوسېدل او په دې ډول یې د مغولو وینه جذبې کړه، چې د هغه له امله زیاتره وخت خو په څه غلطې سره د (لوی ژېړ توکم) په نامه یاد شوي دي. لا مهمه داده چې دوی په داسې ژبه گړېدل چې هغه اریایي خلکو ته پوره بېگانه وه. دغه ژبه په عمومي ډول د توراني په نامه ياده شوې، خو ښه به دا وي چې هغه یورال التای (Ural-Altai) په نامه ياده شي.

پروفیسر مک گورن وړاندې وايي، چې لا ډېر مهم هغه اثر و چې ستي کډوالو د ترکستان په سهيلي کډوالو کړی و. د کلمې په ډېر پراخ مفهوم سره هغه ستیان (یا د هغو تاريخي ستیانو نیکونه) چې د تاريخ په سباوون کې د پارس (اریانا) په لوره سطح او په شمال لويديځ هند کې خپاره شول او په دې ډول یې په دغو دواړو سیمو کې دغسې خلک په میراث پرېښوول چې زیاتره یې سپین توکم وو او په هندو اریایي ژبو غږېدل. ”لکه چې د مخه یقینې شوې دغه ستیان په اصل کې ساکایانې اریایي وو. مک گورن دا هم وايي، چې په وروستيو وختونو کې د پارس (اریانا) او هندو اروپایي اوسېدونکیو خپل د کوچي توب لومړني عادتونه ترک کړل او دکرونډگرو په ډول مېشته شول. دغه حال دوی د خپلو لرې تربورانو او اصلي ستیانو (ساکا) مرگکي دښمنان کړل، چې په ترکستان (منځنۍ اسیا) کې اوسېدل او د پوونده توب ژوند طرز او د یرغل او چور خوښونه یې ساتلي وو. دغو ستیانو (ساکاوو) په سهيل کې په خپلو لرې تربورانو بیا بیا دانگل او چورول یې، چې هغوی د شتمنۍ په سبب ډېر نرم طبیعت شوي وو (۱۱۱).

له اریانا او شمالي هند ته د تاريخ سباوون مهاجرت نه د مک گورن مقصد د ویدي دورې د قومونو لېږد و، خو دی دغه قومونه یوازې ستیان بولي، مېر او س پوهیرو چې دغه ستیان په حقیقت کې ساکاوو دي. د دغه قوم څانگې هم نه مشخصې کوي یانې نومونه یې نه اخلي. دغه قومونه د ویدا په هغو مذهبي سندرو کې یاد شوي، چې پروفیسر رالف گرافت (Ralph Griffith) انگریزي کړي او اوږدې معلوماتي تبصرې یې پرې اضافه کړې دي. دغه قومونه دا دی: پکتھاس (Pakthas)،

بها لانا (Bahalana)، الينا (Alinas)، شيوایان (Sivas) او شانیان (Visananis) (۱۱۲) په دغو سندرو کې د ساکا قومونو نومونه په څرگند ډول نه دي ذکر شوي. بخدي او اريانا هم پکې نه دي یاد شوي، خو اريایان پکې په وار، وار یاد شوي دي. دا به له دې امله وي، چې دا د هغو مذهبي سندرو ټولگه ده، چې دغو اريایانو له کوبها (کابل) نه تر شمالي هند پورې د لېږد په اوږده مهال کې ویلي او د هغو ډېره برخه د خطرونو په برابر کې ډول، ډول خدای گوټو ته دعاگانو ته ځانگړې شوې، نه هغو ته چې په دغه وخت کې په منځنۍ اسیا او بخدي کې وو. په اوستایي دوره کې دا هېرودوت و، چې د هخامنشي امپراتورۍ د بیان په ترڅ کې یې د ساکا او نورو قومونو نومونه د پکتیس (Pactyes) په گډون یاد کړي دي. د هېرودوت دغه پکتیس په غالب احتمال چې د ویدي دورې پکتھاس (Pakthas) دی. دغه پکتھاس د خپل قوم پاچا بنوول شوی، چې قوم یې په غالب احتمال بیا د ده په نوم یاد شوی دی. د دغه قوم بل پاچا توریانا (Turyana) یاد شوی.

گرفت په خپله تبصره کې د پکتھاس پاچا توروایانا (Turvayana) هم بنوولی، چې ممکن هماغه توریانا وي (۱۱۳). په هر حال، د سکندر له راتگ نه وروسته و، چې اول یوناني جغرافیه پوهانو او تاریخپوهانو او ورپسې د معاصرې لویدیځې نړۍ پوهانو د منځنۍ اسیا او لرغوني افغانستان قومونه تر یوې اندازې مشخص کړي. بیا د چین د لوی دېوال له بشپړېدلو نه وروسته و، چې قومي لېږدون، لکه چې دمخه یې ذکر شوی، په پراخه پیمانې پیل شول او ساکا وو، یوچیانو او یفتلیانو یو په بل پسې سغدیان، بخدي، کابلستان او شمالي هند لاندې کرل او پوهانو د دوی په اړه څېړنې وکړې او په خپله دوی او ځانگړي یې مشخصې کړې.

اریانا ته د سکندر تر راتگ نه د مخه هم ساکا د اریانا په ډېرو سیمو کې مېشته وو. فرای هم وایي، چې داسې گڼل کېږي چې دوی [ساکا] تر ټولو ډېر پوړونده قوم وي، چې د منځنۍ اسیا د ابادیو شاوخوا اوسېږي (۱۱۴).

غټه بېلگه یې د نای سا (Nysa) اوسېدونکي دي، چې مؤلف آرین د کوفن (کابل) او اباسین (Indus) تر منځ ښار بنوولی دی. د روایاتو له مخې د دغه ښار بنسټ یوایونیسیس (Dionysus) ایښی و، (۱۱۵). ډایونیسیس د یونان د تېز (Thebes)

خدای گوتی و. نورو هغه اوسني جلال آباد ښار ته چیرته نږدې او اوسېدونکي یې ساکا ښوولي دي. د مؤلف کمنگز (Cummings) په روایت ”نیاسایان په تاریخي لحاظ هماغه نسل و لکه ساکیا (Sakya) یا ساکای (Sakae) چې په هغه وخت کې په بدخشان او گاونډیو سیمو کې اباد وو او وروسته دوی د هند په جنگیالی. طبقي کشتريا (Kshatriyas) کې جذب شول.“ دی د نیاسایانو هېواد په دې ډول معرفي کوي: ”داسې ښکاري چې په لرغوني مهال کې د نیاسایانو سیمه په لویدیځ کې د جگدلك په کوتل، په شمال کې د کابل په سین و، په ختیځ کې د خیبر په کوتل او په جنوب کې په سپین غره محاطه وه (۱۱۶). دغه سیمه لږه او ډېر د هېرودوت له پکتیک هېواد سره سرخوري، چې د پکتیس یانې پښتنو هېواد و.

د سکندر تر راتگ نه د مخه د ساکابله لویه سیمه باختر او د هغه شاوخوا علاقې وې. د روفوس په وینا ستیان یانې ساکا په بخدي کې د دهای (Dahae) یادونه په وار وار کوي، چې د ساکا د لوی تیر یوه غټه څانگه وه. د مک گورن په وینا ساکا آمورگیویی (Saka Amurgioi) آن په لرغوني مهال کې په پامیرونو کې اوسېدل. دی د نورو پوهانو له قول نه دا هم وایي، چې ”... داهیا (Dahia) یوازې له بخدي سره پېژندل کیږي. یانې چې تاهیا (Tahia) یا (Dahae) د بخدي اوسېدونکي دي (۱۱۷).

کمنگز هم په بدخشان یا د پامیرونو په سیمه کې د ساکا یادونه کوي. په دغه لړ کې روسي لرغون پېژندونکي لیتونیسکي وایي، چې ”... ساکا به د پامیر سیمو ته په اوومه مخزېږدیزه پېړۍ کې کوچېدل او له هغه ځایه به یې د هند شمال بریدونو ته نفوذ کاوه (۱۱۸).

ساکا د سکندر تر راتگ نه دمخه هم په سیستان کې اباد وو. مک گورن د تھاماس (Thomas) له قول نه وایي، چې ”... د ساکا یوه ډله له پخوا زمانې له اوومې مخزېږدیزې یا حتی له هغې نه د مخه په درنگیانه کې مېشته وو او دغه ساکا به ټولې هخامنشي او هیلنستيکي (Hellenistic) دورې کې هلته پاتې وو، که څه هم سیمه یې هغه وخت په ساکستانه نه یادېده (۱۱۹). دغه سیمه وروسته له هغه اول په ساکستانه او بیا په سیستان یاده شوه، چې په دویمې مخزېږدیزې پېړۍ کې د

ساکا خو خانگې د یوچیانو په فشار له سغدیانې نه ښکته شوې، باختري یې ونيوه او بیا هم د هغو په فشار له بخدي نه سیستان ته واوښتل او هلته اباد شول. د دغې پېښې بیان د مخه شوی دی. ساکا به په سیستان کې په دغه وخت کې په زیاتشمېر او په قوت کې و، چې د گوند و فارس په مشرۍ یې یوه امپراتوري جوړه کړه.

داسې هم د سکندر تر راتگ نه وروسته و، چې د دهای ساکا پرنای یا پارني خانگې د ارساک یا ارشاک په مشرۍ په پارتيه کې په ۲۵۴ مخزېږديز کې واکمني پیل کړه، چې هغه څه کم پنځه پېړۍ وپاییده چې په پای کې په ۲۲۹ زېږديز کې د ساساني پاچا ارشیر په لاس نسکوره شوه، لکه چې د مخه یې بیان شوی دی. دغه ساکا له مادانو او پارسیانو نه گرد سره بېل او پوونده ماهر اس سور قوم و، چې د وروستيو ورسره نه لگېده او هغوی ته او ټولو هغو څیزونو ته چې هغوی پرې ټینگ ولاړ وو، په نفرت سره کتل (۱۲۰).

عجیبه ده، چې افغان تاریخپوهانو د ساکا قومونه په مفصل ډول نه دي یاد کړي. که څه هم دوی د افغانستان لرغوني تاریخ په اساسي ډول اغېزمن کړی دی. دا به له دې امله وي، چې دغه اثار چې دلته ترینه استفاده شوې ده، د دوی په وخت کې نه وو او هغه چې وو، دوی ته معلوم نه وو. یوازې کهزاد د دغو سرچینو له ځینو نه استفاده کړې ده، خو هغه هم د ساکا قوم رول په تاریخ کې هغسې چې لازمه ده، نه دی بیان کړی.

د دغې لنډې شرحې په نظر کې نیولو سره د مگ کورن رومبني وینا سمه ښکاري، چې وايي که مور د ستیانو (ساکا) نوم په پراخ مفهوم سره واخلو، وبه وايو... چې د پارس (اریانا) او شمالي هند ټول اوسېدونکي د پخوانیو ستیانو زوزات دي او تر اوسه (۱۹۳۹) هم په دغسې ژبو خبرې کوي، چې د ساکا له ژبې سره تړاو لري (۱۲۱). "له پورتنۍ شرحې نه دا هم ښکاري چې ساکا څلور زره کال د مخه د اریایانو په لومړي لېږد کې په سغدیانه، بکتریانه (بخدي)، پامیرونو، سیستان، نای سا، پکتویک، کونړ، سوات کې اباد شوي وو. دوه زره او دوه سوه کاله د مخه په بل لوی لېږد کې ساکا د یوچیانو په فشار سره په بخدي ننوتل، یونان — باختري واکمني یې نسکوره کړه او بیا یې په سیستان، پارتيه او شمالي

هند باندې واکمني وچلوله. په ويدي دوره کې لکه چې د مخه ويل شوي دي، پکتھاس، بهالانا، شيوایان، الينيان او وسيانان هم په اريانا کې اباد وو. وروسته جغرافيه پوه سترابو د اريانا ولسونه له باختريانو او پارسيانو نه سر بېره پاراپاميزاديان (Parapamisadae)، آري، درنگيان، اراکوزی او گد روسي هم ياد کړل. پليني (Plini) بيا د اريانا اوسېدونکي د آري، ډوري سي (Dorisei)، درنگای (Drangae)، ايورگيتای (Evergetae)، زرنگای (Zarangae)، گدروسي (Gedrosi)، ميتوري سي (Methorici)، اکتوري (Auguttori)، اوربي (Urbi)، د داري تيس (Daritis) اوسېدونکو، پاسيريس (Pasires) او ايچددايو فگي (Ich thyo Phagi) په نومونو بنسولي (۱۲۲).

دوی ټول په غالب احتمال د ساکا لوی ټبر ته منسوب وو، ځکه چې دوی په هغه وخت کې په يوې ژبې گړېدل، يا يې ژبې سره ډېرې نږدې وې او په عين حال کې يا په يوې سيمې کې يا د يوه بل په گاونډ کې اوسېدل. پروفيسر مگ گورن په څرگند ډول دغسې وايي: ”سترابو او پروفيسر ولسن په استدلال سره دغه نظر بنکاره کوي، په دې ډول چې د لومړني په وينا ”... دوی... زياتره د يوې ژبې ويونکي دي.“ د وروستيو په وينا: ”بې له شکه د دغو خلکو ژبې تر ډېره حده پورې له يوه اصل (akin) څخه وې؛ ځکه چې دوی په واقع کې د يوه هېواد اوسېدونکي وو (۱۲۳).“ خو دغه ژبې او همداسې ويونکي يې مشخص شوي نه دي او هغه په عمومي ډول سيمو ته منسوبې دي، لکه سغدي، باختري، آري، پاراپاميزادي، اراکوزي او داسې نور...

نو دغه ولسونه د تاريخ او ژبې له نظره ډېر سره نږدې وو. د تاريخ له نظره د دوی د نږدېوالي غټه بېلگه له يرغلگر سکندر سره د ټولو مخالفت و. دغه واقعيت د ساکا مشرانو په خپله هغه ته بنکاره کړی و، چې بيان يې د مخه شوی دی. دوی په مخامخ کتنه کې ورته ويلي وو، چې له هغه وخت نه چې ده (سکندر) په باختري و دانگل، دوی د باختريانو په ملاتړ جگ شول. په اصل کې د همدغه ملاتړ په ډاډه و، چې د بخدي والي، بېسوس او بيا د هغه ځای ناستي سپتامنز له سکندر سره سخت وجنگېدل. بېسوس په نسب کې پارسي بنسول شوی او سپتامنز د کهزاد په وينا پښتون و او هغه د ساکا د ولس په ملاتړ تر بېسوس نه ډېر له سکندر سره

سخته جگړه وکړه. دا دومره ټينگه جگړه وه، چې تاريخپوه پيترگرين هغه ته د ملي حرکت نوم ورکړی. د ده د وطنپالنې او خپلواکۍ احساس دومره پياوړی و، چې ويل يې ”مرگ ده ته تر تسليېمېدو نه لږ دردناک دی“.

دغه ټول ولسونه د ده په سروالی له سکندر سره يو او بل وخت د دوه کلونو په بهير کې وجنگېدل، لکه چې وروسته د کونړ اسپه سيانو ورسره خونړۍ مقابله وکړه.

دغه ولسونه په هغه وخت کې ټول زياتره لکه چې دمخه ويل شوي دي، په يوې ژبې گړېدل يا يې ژبې سره نږدې او له يوه اصل څخه وې، خو دهغو په اړه په دقيق ډول گړېدل ناشوني دي؛ ځکه چې هغه ډېر پخوا له منځه تللي او يو څو خورې ورې کلمې يې را پاتې دي. د دغو ژبو د نږدې والي غټه بېلگه هغه نومونه وو، چې پکې مشترک و او داس نوم يې يو څرگند مثال دی، چې په اوستايي، ساکي او پښتو ژبو کې په کثرت سره راغلی دی. په اوستا کې اسپه داس په مانا دی او په اوستايي دوره کې د باختر واکمنه کورنۍ د اسپه کورنۍ په نامه يادېده، چې دکاوياني کورنۍ نه وروسته واکمنه شوې ده. د دغې کورنۍ د نږدې ټولو واکمنو د نومونو وروستارې اسپه دی، لکه اروت اسپه، مهر اسپه، اوست اسپه، ويشتاسپه، يا گرشاسپه. د نورو مهمو کسانو په نومونو کې هم دغه کلمه راغلې لکه جم اسپه، پوروشاسپه، پتراسپه، هچاتاسپه او داسې نور... په ساکي ژبه کې د اسپه کلمه حتی د ساکا د قوم د ځينو څانگو په نومونو کې هم راغلې؛ لکه: اسپه ساي ټای (Aspasiatae)، اسپه ساي کای (Aspassiakae)، او اسپه ساي ټرای (Aspasiitrae) (۱۲۵).

په پښتو نومونو کې هم داس او اسپه کلمې ډېرې راغلې؛ لکه: اسپه سي، چې د سکندر په وخت کې پ کونړ، باجوړ او چترال کې اباد وو او په اسلامي دوره کې د يوسفزي په نامه ياد شول. د اسواکا او اسوه غانه نومونه به سانسکریت کې د پښتنو لپاره په کارېدل. د شنسپ ولس اصلي نوم شين اس و، لکه کونړ چې د سکندر په وخت د خوسپس (Khiaspes) يا بنو اسونو، يا د بنو اسونو په ملک يادېده. د باختر د منځۍ نوم زر اسپه و، چې مانا يې شايد زر اسونه وي. داس نوم



په داسې حال کې چې په اریایي کلمو کې عا و، د اسپه کلمه یوازې د اوستا او ساکي ژبو مال او په پښتو کې د بنځینه اس په مانا و. په داسې حال کې چې په نورو هندو اروپایي ژبو کې د بنځینه اس لپاره اسوه (asva)، ایکوا (equa) او اس ژوا (aszwa) نومونه پکارېدل (۱۲۶). په دې ډول د اسپه نوم یوازې په اوستا، ساکي او پښتو کې ویل کېده، نه په نورو هندو اروپایي ژبو کې. دغه واقعیت د پښتو، اوستا او ساکي ژبو نږدې خپلوي په گوته کوي، چې د هغه له مخې ویل کېدلی شي چې د اسپه کورنۍ په اصل کې شاید پښتنه کورنۍ وه، یا پښتو لږ تر لږه په اوستایي دوره کې په باختر کې ویل کېده.

په دې اړه مؤلف دوست محمد دوست او پوهاند مجاور احمد زیار په خپلو د افغانستان ژبې، او پښتو او پښتانه د ژبپوهنې په رڼا کې په نامه اثارو کې تفصیل او مثالونه ورکوي. ارواښاد صدیق الله رښتین هم په خپل اثر (لرغونې پښتو) کې د پښتو او اوستا یو شمېر هغه نومونه په پرتله ییز ډول راوړي، چې سره ورته او نږدې دي، لکه د پښتو پی. د اوستا پایو، زوم او زاماته، سپره او سپشو، سپین او سپینه، پلار او پیتر، مازغه او مازگه، پیری او پیریکا، غور او گوش، واوره او وفره او داسې نور (۱۲۷).

خو پښتانه له ساکا سره تر هر بل قوم نه دومره ډېر نږدې و، چې ویل کېدلی شي دوی شاید په اصل کې یو ټبر وو، یا پښتانه د ساکا کومه څانگه وه. پروفیسر فرای د سیستان ساکا د پښتنو لوړ نیکونه گڼي او وایي چې د اسلامي پراختیا په برابر کې د زنبیلانو د ټینګ مقاومت یو دلیل په یقین سره هغه جنگیالي قومي خلک، د افغانانو یا پتانانو نیکونه وو، چې د یرغلګرو سره جنگ لپاره یې مېړونه ورکول (۱۲۸). د اریایي ژبو متخصص مارگن سټرن په وینا پښتو په اصل کې شاید د ساکا یوه لهجه (Dialect) وي، چې له شمال نه وارد شوې، خو ممکنه ده، چې اړیکې یې له ډېره ډېر نږدې تعریف شي (۱۲۹). خو ده وروسته دغه کار وکړ: ”پښتو بې له دې چې له ساکا ژبې سره وتړله شي، بل کېدون نه لري (۱۳۰). مارگن سټرن کاشکې د خپل حکم لپاره شواهد هم وړاندې کړي وای. زه د دغې لیکنې په قوت بیا وایم چې پښتانه او ساکا په اصل کې شاید یو ټبر وي، یا پښتانه د ساکا د لوی ټبر یوه څانگه وي. که ساکي ژبه پاتې وای، په دې اړه به څرګند حکم شوی

واي، خو د نالوستو او پوونده ساكاوو ژبه نه ده را پاتې. را پاتې كلمې يې هم د گوتو په شمار دي. دوه يې هغه دي چې اوس هم په پښتو كې هغسې ويلی كيري، چې دوه نيم زره كاله د مخه په ساكاوو كې ويل كېدلې. زرينه او تنی (Tanais)، زرينه (Zarina) د ساكا د كمې څانگې واكمنه يا ملكه وه او هغه په خپلو خلكو دومره گرانه وه چې له مړينې نه وروسته يې د هغې د سرو زرو مجسمه و دروله (۱۳۱). مؤلف دوست محمد هم ملكه زرينه يادوي، خو هغه يې د ملكې توميريس (Tomiris) پر ځای يادوي. د هېرودوت په وينا دا توميريس وه، نه زرينه چې په خپل پوځ سره يې، لكه چې د مخه يې بيان شوی، د هخامنشي امپراتورۍ مؤسس، سيروس پوځ ته ماتې ورکړه (۱۳۲). زرين هم د پښتو كلمه ده او هم د پارسو، خو زرينه يوازې د پښتو كلمه ده. تنی د ساكاوو په وخت كې د منځنۍ اسيا د اوسني سردريا نوم و او اوس هغه د افغانستان په پكتيا كې د يوه پښتون تېر نوم دی، لكه امو چې د ساكا د هامه ورگه لنډ شوی شكل دی. داسې هم د لرغونې زمانې د منځنۍ اسيا په ځينو سيمو كې، لكه خوارزم او مرو كې داسې ښارگوټي لوڅ شوي، چې د كالا (Kala) كلمه يې د نامه يوه برخه يا وروستاړی جوړوي. بېلگې يې دا دي: تيشيك — كالا (Teshik - kala)، توپرک — كالا (Toprak - kala)، كوی، كرل گان — كالا (Koy-kryalgan - kala)، و د ژنباس — كالا (dzhanbas - kala) او گياور — كالا (gyavr - kala) (۱۳۳).

كالا د پښتو يوه عامه كلمه ده، د Pasionai يا پاسيونای ساكي څانگه چې د ساكا له نورو څانگو سره يې په بخدي كې د يونان — باخترې واكمني نسكوره كړه، ممكن د بښتو پاسنی وي. ژبپوه پوهان زيار په خپل ياد شوي اثر كې د سكه، كسې، كاسې او كاس نومونه چې په افغانستان او پښتونخوا كې ويل كيري، د ساكا د نامه بدل شوي شكلونه گڼي.

له دغاو ژبنيو بېلگو نه سر بېره د ساكا او پښتنو قومي جوړښت او خاصيتونه دومره سره ورته وو، چې هغه لكه د يوه څانگري تېر خلك وي. د ساكا د خو لويو تېرونو يو كنفدرېشن يا لوی اتحادو، چې تر اخري واحد يانې كورنۍ پورې يې بې شمېره څانگې لرلې. پښتانه هم د ساكا په شان د ډېرو تېرونو كنفدرېشن دی او څانگې يې دومره ډېرې دي، چې شمېرل يې ناشوني ښكاري. پر دې سر بېره د

ساکا د هيڅ تېر لوی مشر ځواکمن او مطلق نه و، تر څنگه يې د څانگو مشرانو هم رول لاره. له سکندر سره چې د ساکا څو جرگو ليدل وکړل، هغه له څو مشرانو نه جوړوې وې، نه له يوه زورواک واکمن نه، لکه په هند کې د پاچا پورس په شان. لکه چې د مخه وليدل شول، د پارټيه پاچا د دوه جرگو په سلا او مشوره واکمني کوله، نه يوازې په خپله له احمدشاه دراني نه تر امير عبدالرحمن پورې د افغانستان سياسي نظام هم لږ او ډېر په همدغه بڼه و او د قومي پښتنو سياسي جوړښت اوس هم په همدغه شکل دی.

بله دا چې هغسې چې د ساکا او ژوند طرز په عمومي ډول د پوونده توب و، داسې هم د پښتنو ژوند تر اتلمسې پېړۍ پورې تر زياتې اندازې د کوچيتوب و. په نولسمه پېړۍ کې امير عبدالرحمن که څه هم د غوڅ عمل خاوند پاچا و، ونه شول کولی هغه لږ او ډېر دوه ميليون کال پوره کوچيان، چې ټول يې پښتانه وو، مېشته کولو ته وهڅوي. دوی نه غوښتل د کوچيتوب ژوند طرز ترک کړي، سره له دې چې د مېشته کېدلو په حال کې امير ډېر امتيازونه ورته منلي وو (۱۳۴). د ښاغلي زلمي هېوادمېل په وينا تره خپل قوم چې زياتره يې اوس هم کوچيتوب کوي، په اصل کې ساکا دي. قوم ته د وفا لرلو احساس هم په ساکا او کې ټينگ و او هم په پښتنو کې ټينگ دی. په دواړو کې لکه چې ويل شوي دي:

”فرد څانگې ته او څانگه فرد ته په وفا لرلو سره دواړه ژوندي پاتې کېدلی شي. که د کومې څانگې غړی ژوبل يا ووژل شو، هغې څانگې د خپل ځان ساتنې لپاره له مجرم يا د هغه له څانگې نه بدل اخيسته. که يې کوم غړي د بلې څانگې په برابر کې جرم وکړ، قوميان يې پرې ټينگ درېدل او په دې ډول د وينې د انتقام دايمي توب... (۱۳۵).“

پښتنو دغه خاصيتونه لرل او اوس يې هم لري، خو نه په هغه پخواني شدت سره. د ساکا خلکو به هم لرل. د دوس بل خاصيت طعنه ورکول، تور او برېښ کول او لاپېې وهل و. هغه وخت چې سکندر د تني يا سردريا غاړې ته ورسېد، ساکا سورو په بله غاړه کې دغسې احساسونه په قوت او ننداره ييز ډول وښوول. سکندر ځان مجبور وليد چې د پرېونو په گاللو سره له سين نه تېر شي، خو ساکا

هغه وخت خواره شوي وو. پښتانه هم په طعنه ورکول تور او بریښ کولو او لاپو وهلو کې نوم لري، بله دا چې دواړه زړور او جنگیالي قومونه وو، غټ مشال یې له سکندر سره د دوی مقابل وه. سکندر په منځنۍ اسیا کې له ساکا او په کونړ کې له اسپه سي پښتنو سره له دغسې ټینګ مقاومت سره مخ شو، چې له بل قوم سره په دغسې ټینګ مقاومت سره مخ شوی نه و. همدغسې جنگونو کې وو چې ځینو پکې غیر عادي زړورتیا ښووله او اتلان کېدل، لکه ملکه زرينه او ملکه تومیریس په لرغوني منځنۍ اسیا کې او امیر کروړ د لرغوني افغانستان په غور او رستم په سیستان کې (۱۳۶).

د پټې خزاني د لیکوال محمد هوتک په وینا امیر کروړ د امیر پولاد سوري زوی او په خټه سهاک و. دی په ۱۳۹ هجري قمري کال کې د غور په مندپش کې امیر شو. په اوړي کې په زمیندور کې په داسې مانۍ کې اوسېده چې د هغې مانۍ په شان وه، چې د غور په مندپش کې یې لرله. ده په جنگونو سره خپله واکمني پراخه کړه او که یې په لاندې شعر باور وشي، هرات، جرم، بامیان او تخار یې هم لاندې کړي وو. نامتو شیخ کټه دده دغه شعري ټوټه چې له ویاړ او لاپو نه ډکه ده، نقل کړې چې په دغه بیت شروع کېږي (۱۳۷)

زه یم زمري په دې نړۍ له ما اتل نسته

په هند و سند و پر تخار او پر کابل نسته

بل په زابل نسته

د ټولو منابعو له مخې رستم د سیستان یو ډېر نومیالی اتل تېر شوی دی. مؤلف دوست یې د تاجکي حماسي روایتونو له مخې او د ایران د لرغوني تاریخ متخصص پروفیسر رچرد فرای یې په خټه ساکا گني (۱۳۸). خو ایرانی تاریخپوه عبدالعظیم رضایی یې ایرانی یانې غیر ساکا گني، خو په دغه عجب دلیل سره: ” بعضی از مؤرخان می پندارند که داستان رستم را ساکاهای [اساک ها] از سر زمین اصلی خویش آورده اند که در روزگار باستان به سیستان تاخته و در آنجا ساکن شده بودند. ولی از آنجا که مادر رستم روتابک یا رودابه ی ایرانی است این تصور خالی از حقیقت به نظر میرسد. (۱۳۹).

عجب استدلال: اول دا چې رودابه په اصل کې د کابلستان د واکمن مهرب شاه لور وه او بله دا چې په نن افغانستان او سیمه کې یو څوک د پلار په نسب یادېده، نه د مور. درستم د اتلوالې قصې اول د ابوالقاسم فردوسي په شاهنامه کې بیان شوې دي. په یاد دې وي، چې د شاهنامه دوه — درېمه برخه افسانوي روایتونو او قصو داستان او درېمه برخه یې د ساساني واکمنۍ تر پایه پورې د تاریخي پېښو منظوم داستان دی. دغه افسانې د فردوسي تر وخته پورې (دمرینې اټکلي کال ۱۰۲۵ م) په شفاهي ډول اورېدل کېدلې (۱۴۰). د کهزاد په وینا په شاهنامه کې په یادو شویو نومونو کې په سلو کې پنځه نوي یې هغه دي، چې په افغانستان پورې تعلق لري (۱۴۱).

تاریخپوه رضایی هم وایي چې: ”بموجب مندرجات روزنامه های ملی، بزرگترین پهلوانان ایرانی از سیسان برخاسته، تاج و تخت و سرزمین ایران (د ایران نوم هغه وخت رواج نه لاره) را از هجوم بیگانگان مصون داشته اند. پهلوانان موصوف متعلق بخاندان های بزرگ بوده، نژادشان به جمشید، شاه پشدادی میرسید. بطوریکه پیش از این گفتیم جمشید هنگام فرار از دست ضحاک (اسهاک؟) دختر کورنگ پادشاه زابلستان را بزنی گرفت و از آن صاحب پسری شد که او را تور نام نهادند. سپس به ترتیب از تور شیدسش، از شیدسپ تورک، از تورک شم، از شم اثرط، از اثرط گرشاسپ، از گرشاسپ نریمان، از نریمان سام سوار، از سام سوار زال و از زال رستم بوجود آمدند (۱۴۲).

رضایی زال او زوی یې (رستم) دومره مهم گڼي چې په هکله یې وایي چې: ”نخستین شاهی که پس از انقراض سلسله پیشدادیان بر اورنگ شهری یاری و کمک زال و رستم بدست آورد (۱۴۳). سره له دې هم په اوستا کې نه پهلوان رستم او نه د هغه پلار زال یادونه شوې ده. په افسانوي قصو کې رستم د روستاتم (Rostatham) په نامه د سیستان د واکمن په توگه د فراه او زابلستان د ښارونو جوړونکی گڼل شوی دی (۱۴۴).

دلته د دغو ټکو یادونه ضروري ده، لومړی دا چې د اریایانو په لومړي لوی لېږد کې په سیستان کې به دومره ډېر ساکا مېشته شوي وو، چې د رستم د

کورنی. مشران یې په دې قادر کرل چې واکمني او اتلوالی وکړي. بل دا چې په دغه مهال کې تورانیان او دهغو مشر افراسیاب، لکه چې شاهنامه وايي، په بخدي کې نه وو چې دهغه له واکمنو او رستم سره وجنگېږي. ترکان، لکه چې دمخه ویل شوي دي، د ساسانیانو د واکمنۍ په اخر کې دغسې سیمې ته ورغلل. دا چې د شاهنامې له مخې تورانیان او په سر کې افراسیاب به په اوستایي دوره کې له رستم سره جنگېدلي وي، د اعتبار وړ نه ښکاري. لکه چې دمخه ویل شوي، شاهنامه په اصل کې د شفاهي روایتونو او قصو داستان دی او شفاهي روایتونه په خپل ذات کې د تاریخي واقعیت په شان د اعتبار وړ کېدلی نه شي، ځکه چې د انسان حافظه روایتونه هسې چې اورېدلي وي، ساتلی نه شي او هغو د بیا بیانولو او انتقال په وخت کې پکې تصرف کوي او حتی مسخ کوي یې؛ نو شفاهي روایتونه په تېره هغه چې د پېړیو، پېړیو عمر لرې، هغومره چې د راویانو ذهن او خیال انعکاس وي، د واقعیت انعکاس نه وي، خو د رستم په شته توب او اتلولۍ کې شک نه پیدا کېږي، ځکه چې هغه په ډېرو سرچینو کې یاد شوی دی.

د مارکوارت په نظر رستم او گرشاسپ یا کرس اسپه (Keresaspa) په اصل کې یو شخص و (۱۴۵).

کهزاد بیا گرشاسپ او غرغښت یو کس گڼي او وایي چې گرشاسپ او غرغښت هر دو نام یک شخص ویک قهرمان افسانوی، داستان نیمه تاریخي، فولکلوري پهلوان زبردستی است که (اوستا) و منابع دیگر مصل (مثل) (کتاب گرشاسپ) نویسنده و شاعر قرن چارم هجری ابو الموثید بلخي و تاریخ سیستان گمنام قرن ششم هجری ذکر شده. "... ادب ملی افغانستان همین ... قهرمان ملی را در تمام داستانهای حماسی از یاد نبرده و تمام کارنه های وی را زنده نگاهداشته اند (۱۴۶)". کهزاد په دې اړه د پاچا امان الله په وخت کې د یوې ډرامې بیان کوي او وایي چې: "در طی نمایش درام بنام (جذر و مد اسلام) از (غرغښت) بحیث یک (پهلوان ملی)، (بابای ملت)، (پدر معنوی قوم)، (غښتلی غرغښت)، (جهان پهلوان) یاد میشد (۱۴۷)".

د گرشاسب یا غرغښت نوميالیتوب او نوميالی توب له دېنه معلومېږي، چې محمد حیات خان يې په خپل حیات افغاني اثر کې هم په همدغه ډول یادوي. دی هم د تاریخپوه رضایي په شان گرشاسب درستم د کورنۍ مؤسس یا لور نیکه بولي (۱۴۸). په یاد دې وي، چې گرشاسب په اوستا او رستم په شاهنامه کې د سترو اتلانو په شان ډېر یاد شوی دی.

سواری چو رستم نیامد پدید

چو سام نریمان بگیتی نبود

په دې ډول په یوه روایت غرغښت، گرشاسب او رستم په اوستایي دوره کې د سیستان د یوه پهلوان نومونه کیږي او د محمد حیات خان او رضایي په وینا گرشاسب درستم لور نیکونه کیږي او څنگه چې رستم په خټه ساکا و، دوی ټول په خټه ساکا یانې پښتانه کیږي.

پښتو د خپلې ودې په لومړنیو مرحلو کې له سانسکرېت نه هم اغېزمنه شوې ده. سانسکرېت هغه لرغونې هندي ژبه ده، چې په ویدي ژبې سره تړاو لري. دغه ژبه په څلورمې مخزېږديزې پېړۍ کې د تعلیم کړو هنديانو ژبه شوې وه، نورې هندي ژبې له سانسکرېت نه راوتلې دي. دغې ژبې به د موريا کورنۍ په دوره کې په پښتو اثر کړی وي. تر هغه د مخه هم هندي عناصر په ختیځ افغانستان کې یو ځای بل ځای اوسېدل. لکه چې د مخه یې بیان شوی د موريا د کورنۍ مؤسس چندرا گوپتا موريا د سلوکوس نیکاتور په وخت کې خپله واکمني آن تر هندوکش پورې ورسوله او کورنۍ یې څه باندې یوه پېړۍ (۳۲۰ — ۱۸۷ مخزېږدي) کې واکمني وکړه. په دغه دوره کې د گندارا پښتانه له اراکوزي (کندهار) نه تر اباسین پورې له سانسکرېت ویونکو سره محشور و. طبیعي ده، چې پښتو به هم له سانسکرېت نه متاثره شوې وي. دغه تاثر له لاندې عددي جدول نه ښکاره دی. دلته دا هم ویل کېدلی شي چې پښتانه شاید په همدې دوره کې د لومړي ځل لپاره له مجردو عددي مفهومانو سره آشنا شوي وي. (۱۴۹).

شماره	سانسکرېت	سانسکرېت	پښتو
-------	----------	----------	------

يو	ایکا	Eka	۱
دوه	دوه	Dva	۲
درې	ترایه	Thaya	۳
خلور	کتواره	Catvarah	۴
پنځه	پانسه یا پنکه	Panca	۵
شپږ	شت	Sat	۶
اووه	سپتا	Sapta	۷
اته	استاو	Astava	۸
ننه	ناوه	Nava	۹
لس	داسا	Casa	۱۰
سل	سه تم	Satam	۱۱

سره له دې هم د پښتنو شجره لکه د نورو قومونو د شجرو په شان له اول نه تر پایه پورې په منظم ډول معلومه نه ده. د تاریخپوه کهزاد په نظر: ”... شجره تمام این کتله بزرگ اعم از تمام قبایل و عشایر که در این گوشه دنیا افتاده اند، بوجود سه شخصیت بزرگ سه نیکه گان اولی منتهی میشود. که عبارتند از (بیتنی، مرغنبست، و سرین)“. دی دغه درې گوني نیکونه د اترط، گرشاسب او سرند په نومونو هم یادوي او په خپل اثر (مرغنبست یا گرشاسب) کې د هر یوه د کارنامو په اړه اوږد غږېږي. د پښتنو ټولې څانگې او خېلونه، چې شمېر یې ناشونی دی، په نهایت کې دغو درې نیکونو ته رسیږي: درانیان، برېڅ، ترین، غوریاخېل، یوسفزي، اسحقزي یا ساکزي او نور سرین یا سرند ته، کاکر، داوي، بابي، او نور غور مرغنبست یا گرشاسب ته او غلزيان، لودیان، سوري، نیازي او نور بیتني یا اترط ته (۱۵۰). تر کهزاد نه د مخه په دې اړه ډول، ډول او عجب حدسونه وړاندې شوي دي، چې ذکر یې دلته لازم ښکاري. په لنډ ډول د دوی نسب قبطنانو، یهودانو، جارجیانو، ارمنیانو، پارسیوانو ترکانو او حتی تارتارانو ته هم رسول شوی دی، خو دغه ټول



محض حدسونه او ناسم دي، چې روسي افغان پېژندونکی ډورن په دغو الفاظو په غوڅه رد کړي دي. زه په خپل وار په دې نظريم چې افغانان [پښتانه] د خپل هېواد ځايي خلک دي او د سرويليم جونز په شان زه هم دوی د پاراميزاد له لرغونو خلکو سره يو گڼم. ”ډورن دا هم وايي چې «دوی په خپل اوسني هېواد کې له نامعلوم وخت نه را پدې خوا اوسېدلي دي (١٥١)». کهزاد دغه روايتونه او دغسې نور لا په غوڅه توگه ردوي او وايي، چې: «جناب شيرمحمد گنداپوری ابراهيم زی صاحب تاريخ (خورشيد جهان)، و جناب محمد هاشم خان صاحب تاريخ فرشته، صاحب اثار ديگری چون (آئين اکبری)، مخزن افغانی)، (مرات الافغانی) و غيره هزار و یک قصه واهی چون (طلوت فرعون)، (ابراهه پادشاه حبشه) و (قبطيان) و (بنی اسرائيل) و حکایات جعلی (اخيار و برخيا) و غمزہ {وغيره؟} را با هم بافتند. ساختند ولی از نور معرفت قرن بیستم همه این داستان های خود ساخته را از میان برد و انساب سه قهرمان (بيټنی، مرغښت و څرین) به يشت ها اوستا چون افتاب بر پارچه یخ تابش نموده و همه قصص و روایات جعلی را بکلی ناپدید ساخت (٥٢)». سره له دې هم دغه بې بنسټه روایت چې افغانان يانې پښتانه په اصل او نسب کې يهودان دي، د ځينو په ليکنو کې انعکاس کوي. دغه بې بنسټه روایت که څه هم په دغې ليکنې سره پوره باطلیږي، د هغه بې بنسټوب به زه دلته نور هم روښانه کړم.

د دغه جوړ شوي روایت له مخې کله چې حضرت محمد(ص) له مکې څخه مدینې منورې ته هجرت وکړ، نو په دغه وخت کې د خالد بن ولید د لیک په ذریعه د غور د سیمې د افغانانو [پښتنو] له مشرانو څخه څو تنه مدینې ته لاړل، چې د هغو له جملې څخه مشر د عیص زور قیص و، چې د نوموړي د نسب سلسله چې په مخزن افغاني کې ذکر شوې ده، په (٣٧) ام پښت کې ساوول ته چې په طالوت باندي ملقب و او د بني اسرائيل پاچا و، ته رسیږي.

د دغه روایت له مخې دغو افغانانو په مدینه کې اسلام ومانه او حضرت محمد(ص) د قیس دغه عبراني نوم په عرب واړوه او عبدالرشید نوم یې پرې کېښود. «په هغو ورځو کې حضرت محمد(ص) د مکې د نیولو اراده وکړه او قیس عبدالرشید د څو تنو نورو پښتنو او خالد سره د عسکرو سر لښکر وټاکل شو او په

هغه جگړه کې چې د مکې د نیولو په منظور وشوه، افغانانو [پښتنو] ښه مېرانه ښکاره کړه او یوازې عبدالرشید وکړای شول، چې د قریشو (۷۰) تنه متمردين ووژني (۱۵۳).

د دغه جعلي روایت پر بنسټ اول دغه افغانان د خالد په گډون یهودان وو او هغه افغانان چې په عربو کې مېشته شوي وو، د هغو څخه د ولید خالد زوی ډېر مشهور دی. دویمه دا چې خالد بن ولید خپل دغه یهودي قومیان مدینې ته وبلل، چې د حضرت محمد (ص) سره د مکې په نیولو کې مرسته وکړي؛ خو دغه روایت له سر نه تر پایه پورې د واقعیت پر خلاف دی او زه به دلته د هغه د دوو سترو ټکو بې بنسټ توب تثبیت کړم.

د حیات افغاني ژباړونکي هنري پریستلي (Henry Priestley) په وینا لومړی دا چې د ساول پښت په غلطه له جودا (یهودا) څخه ښودل شوی دی (په داسې حال کې چې د تورات د (Old Testament) له مخې هغه د بنجامن ټبر ته منسوب و). د تورات په هیڅ ځای کې د دې ذکر نشته، چې افسانوي اړخیا او ارمیا به د ساول له زوزات څخه وي. نه د ارمیا او نه د افغان یا هغه ته ورته بل نوم د حضرت داود د نومیالیو کسانو په ډله کې لیدل کېږي (۱۵۴). دغه نومونه د اسلامي دورې عربستان او حضرت محمد (ص) په اړه تاریخونو کې هم نه لیدل کېږي. ما هم په ټولو هغو ډېرو اثارو کې، چې د د لور و زده کړو په وخت کې د لندن په پوهنتونونو کې او بیا له هغه وروسته لوستي دي، دغه نومونه نه دي لیدلي.

د دغه روایت بل ټکی، چې خالد بن ولید به د قیس په مشرۍ د غور افغانان مدینې ته بللی وي، هم یو بې بنسټه حکم دی. خالد بن ولید دغسې تاریخي شخص و، چې کړنې یې په ډېرو کتابونو کې ثبت شوي دي، د هغو له مخې هغه یهود نه، بلکې د عربو د قریش لوی ټبر د د مخزوم له څانگې څخه و، خو دی تر ۶۲۹ م پورې د حضرت محمد (ص) او اسلام مخالف و. په ۶۲۵ کې یې لا په احد کې د حضرت محمد (ص) پر ضد جگړه کې برخه هم اخیستې وه. دا هغه جگړه وه، چې مسلمانان پکې په زیاته اندازه د هغه په قومندانان مات شوي وو (۱۵۵).

څلور کاله وروسته په ۶۲۹ م کال کې چې حضرت محمد (ص) د حدیبی له

متارکې نه وروسته په مکه کې هم د امتیانو او نفوذ خاوند شو، خالد بن ولید له عمر بن العاص سره د حضرت محمد (ص) پیغمبري ومنله. بل کال (۶۳۰) مسلمانانو مکه په جنگ سره ونیوله، خو دا یو لوی جنگ نه و (۱۵۶). په دغه حال کې مسلمان خالد ته ممکنه نه وه، چې د هغه وخت په شرایطو کې افغانان هغه هم په دومره موده کې مکې ته حاضر کړي. غیر له هغه هم که قیس او ملګري یې په خټه یهودان وای، هغوی به ولې له حضرت محمد (ص) سره د مکې په نیولو کې مرسته کړې وای. ځکه چې د هغه په حکم سره د مدینې یهودان خپل شوي وو.

هیڅ تاریخي شواهد د دغه روایت پخلی نه کوي. په هیڅ تاریخي منبع کې د دې یادونه نشته، چې د غور قیس به ۶۳۰ کې په مدینه کې لیدل شوی وي. په دې ډول په ۶۳۰ کې په مدینه کې د غور د قیس او د هغه د ملګرو شته والی او بیا د حضرت محمد (ص) له خوا په عبدالرشید سره د هغه د نوم بدلیدل او دغه قیس د اوسنیو تر څلوېښت ملیون نه ډېرو پښتنو مؤسس یا لوړ نیکه کېدل هسې هوایي خبرې کېږي. هو، خالد بن ولید د عربو د قریش نامتو قومندان و، خو هغه د خلیفه ابوبکر (رض) په وخت کې دردا په نامه کورني جنگ په بهیر کې وځلېد. دادی و چې د عقربه په نامه مهمه جگړه یې وگټله او یاغیان یې په ټول عربستان کې ایل کړل.

په اصل کې دغه روایت ځکه رښتیا کېدلی نه شي چې پښتون به له شکه لکه چې له دغې لیکنې نه هم ثابته ده، اریایي قوم دی، نه سامي چې عربان او یهودان ورته منسوب دي. پښتو هم به له کوم شکه اریایي یا په دقیق ډول ختیځه اریایي ژبه ده، نه د عربي او عبري ژبو په شان سامي. اریایي او سامي خو دوه سره بېلې نژادي او ژبنۍ ډلې دي.

د دغو واقعیتونو په رڼا کې دغه روایت چې پښتانه په اصل او نسب کې یهود دي، یوازې د ذهن او بدنیت زېږنده کیږي، نه تاریخي واقعیت. اوس که یو څوک سره له دې هم پښتانه د دغه جعلی روایت پر بنسټ بني اسرائیل گڼي، هغه به په اصل کې د لوستونکیو، تاریخ او رښتین توب پروا نه کوي.

## دویم څپرکی

### افغان

افغان نوم هم پخوانی دی، خو نه هغومره پخوانی چې د پښتون نوم دی. په لرغوني زمانه کې د پارس خلکو پښتانه د ابگان (Abgan) او د هند خلکو پښتانه د اسواکا (Asvaka) یا د اسوه غانه (Asvaghana) په نومونو یادول. هندیانو له دولسمې پېړۍ نه وروسته کوم هغه پښتانه، چې د بهار ولایت په پتنه کې مېشته شوي وو، د پتان په نامه یادول او لا وروسته ټولو هغو پښتنو ته ویل کېده، چې په هند کې اوسېدل. د قانون په شان دا یو دود دی، چې هر ولس چې په لرې سیمو کې خپور شي، گاوندیان یې له خپل اصلي نوم نه غیر په نورو نومونو یادوي؛ لکه ساکا چې د پارس خلکو اشکانیان او د هند خلکو پهلوا بلل، خو په خپله پښتنو هر چېرې ځانونه پښتانه یا پختانه گڼل. دا ډېر وروسته و، چې پښتنو د افغان نوم د ځان لپاره ومانه. افغان اوس هغه څوک دی، چې د افغانستان تبعه وي. د پښتونخوا پښتانه یا ډېری یې هم ځانونه افغانان گڼي، نو د افغان دغه نوم د یوه ځانگړي ولس له مفهوم نه ملی مفهوم ته تحول کړی دی. د غبار په وینا... تا قرن هژدهم (افغان) نام عمومی پښتون زبانان مملکت قرار گرفته بود و تا قرن نهم وسعت آن بجایی رسید که نام عمومی مردم افغانستان اعم از دری زبانان و ترک زبانان

وغیره شناخته شد». داسې ښکاري چې د افغان نوم په اسلامي دوره کې د هغه د پخواني نوم یا نومونو ځای نیولی وي. بیا هم غبار («... نام (افغان) که از قرن دهم در نوشته های مؤلفین افغانستان چون مؤلف مجهول حدودالعلم من المشرق الی المغرب، ابوریحان، فردوسی، بیهقی، منهاج السراج وغیره در مورد قسمتی از پشتو زبانان افغانستان آن روز ذکر گردیده و عتبی در تاریخ یمنی ان را معرب نام (اوغان) می‌شمارد. هم یک نام قدیمی است که با نام (اپاکا) مذکور در (ریگویدای هند) مطابقت نماید (۱).

د ابوریحان البیروني په وینا افغان نوم په هغه کلمه پورې اړه لري، چې په مهاباراته (Mahabharata) کې د اسواکا (Asvaka) په نامه یاد شوی دی. دغه اسواکا د گندهارا په سیمه کې وو، چې د ویدي دورې نوم دی او دوی په هغو غرو او رغو کې اوسېدل چې په اسلامي دورې کې د سلیمان په غرو یاد شوي دي (۲). البیروني، چې د اسلامي نړۍ یو ستر عالم و، د سلطان محمود غزنوي سره هند ته په سفر ولاړ، هلته یې د سانسکرېت ژبه زده کړه او د هند د مدنیت په هکله یې د کتاب الهند په نامه اثر ولیکه، چې د هغه د دولسو کالونو د مطالعې او مشاهدې محصول و (۳).

د اسلامي دورې د سلیمان غرونه په واقع کې د کسي غرونه دي چې له هندوکش نه د بلوچستان تر پولې پورې پراته دي او اباسین یې ختیځه پوله تشکیلوي. اسواکا په دغه سیمه کې د مهاباراته د رامنځته کېدلو په وخت کې اوسېدل. مهاباراته چې د هندوانو ستر حماسي اثر دی، د نهو سوو کالو په بهیر کې له میلاد نه پنځه سوه کاله دمخه تر ۴۰۰ میلادي پورې کښل شوی، سل شاعرانو کښلی او زر سندرغاړو په قالب کې اچولی؛ ترڅو چې د گوپتا واکمنو په دوره کې برهمنانو خپل مذهبي او اخلاقي فکرونه پکې ځای کړل او اوسنی شکل یې غوره کړ. مهاباراته د شکنتلا او د هغې د پهلوان زوی بهارت قصه بیانوي. د هغه د نومیالیو نه د کوروس او پنداورس په نومونو د مهاباراته (لوی مهاباراته یا لوی هند) قومونه هسک شوي، چې د هغو خونړي جنگونه د قیصې زړی جوړوي (۴).

تاریخپوه احمد علی کهزاد په خپل یوه وروستي اثر (افغانستان در شاهنامه)

کې د افغان په هکله یو څه اوږد بحث کړی دی. د ده په نظر « معادل این کلمه در سانسکریت کلمه اوگانه یا اوگانه (Awagana) است» بیا وایي چې « اسم دیگری در سانسکریت است که به شکل (اسوه غانا Aswa-ghana) یاد شده که این کلمه هم مرکب است. جز اول (اسوه Aswa) آن نزدیک به (او Awa-) است لیکن در معنی کوچکتین تفاوت ندارد، زیرا (اسوه) به معنی (اسپ) و (او-) هم همین معنی را میدهد و (غان) که در هر دو کلمات [کلمه] به یک شکل آمده بمعنی جای (مهد) درینصورت معنی هر دو کلمه (سر زمین سواران) و (مهد سوارکاران) معنی میدهد (۵).

وای ونډي مارتن (viviende St. Marthin) شاید لومړنی مؤلف وي چې په خپل اثر (Annee géographique) کې لیکلي چې د افغان نوم د سانسکریت له (Acvaka) یا (asaka) نه راوتلی په مانا د اس سور و (۶).

په دغه ډول اسواکا او اسوه غانه یا اسوه گانه په لږ لفظي توپیر سره دوه مفهومونه څرگندوي. اس سواره او د اس سورو هېواد. دغه رسم، چې یوه کلمه یا یو نوم هم یو ولس او هم د هغو د هېواد لپاره راوړل کېږي، په افغانستان کې تر اوسه هم ژوندی دی؛ لکه: مومند، شینواري، اږیدي او نور، چې هم د یوه قوم او هم د یوه ملک لپاره راوړل کېږي.

ډېر وروسته د ساسانیانو په دوره کې د اوگانه نوم په پرسي پولیس کې درستم نقش په ډبرینو لیکنو کې ثبت شوی دی. پروفیسر شپرنګلنگ (Ms. Spengling) وایي چې د افغان نوم د گوندافر ابگان رازماد (Gondafar Abgan Razmad) له خاص نوم څخه راوتلی دی چې درستم نقش په کتیبه کې د ساساني پاچا اول شاهپور (۲۴۱-۲۷۱ م) په دستور په پارتي، منځنۍ پارسو او دیوناني ژبو کښل شوی. په دغه مقصد چې خپل بری نړېوالو ته وښايي. د شپرنګلنگ خپل عبارتونه دادی: « ابگان (Abgan) او اوگان (Avgan) لپاره زه له اوسني افغان نه پرته بله بڼه کلمه پیدا کولی نه شم (۷). په همدغه مهال کې به و، چې پښتانه په ابگان او پارسیوانان په دیگان یادېدل او دوی لکه د مخه چې ویل شوي په اصل کې له یوه نسب څخه یانې پښتانه دي. تاریخپوه عبدالحی حبیبی د افغان په اړه یوه وړه لیکنه

لري، چې مرکزي ټکی يې د شپرنګلنگ نظر دی.

د پټان نومي کتاب لیکونکی سر اولاف که رو هم ورته نظر ښکاره کوي او وايي، چې دا په کان (Apakan) او ابگان (Abgan) له کلمې نه د افغان تکامل طبيعي معلومېږي (۸) خو تاريخپوه رچر د فرای په دغه اړه شک ښکاره کوي او مؤلف وارتن گريگوريان په خپل کتاب (د معاصر افغانستان هسکېدنه) کې دغه نظر ردوي او وايي چې دغه کلمې د اذربايجان د پخوانيو خلکو نومونه وو او هغه په دغه مفهوم سره د پېنځمې پېړۍ په ارمني کې د کهزاد د ليکنې په تاييد ده، چې د عمومي لېږد په لړ کې يې ويلې وو، چې د پکتیانو ... يو کوچنی خانګه خوا کې يې استوګنه غوره کړې ... او په دغه ځای کې غربي په خپله دوی د پکتيس يا پکتويس او خاوره او وطن يې د پکتیکا په نامه مشهور شو.

په هر حال، حقيقت دادی چې د ابگان نوم د افغان په مفهوم د سليمان يا د کسي په غرو درو کې په ورسټيو هندي، چيني او فارسي ليکنو کې د غومره ډېر ياد شوی دی چې هغه يې له کوم شک نه د افغان له نامه سره مطابقت لري.

په دغه سيمه کې په دې اړه غټه بېلګه وراهاميرا (Varahamira) د هند ستوري پېژندونکی دی، چې په شپږمې عيسوي پېړۍ کې يې (اتکل ۵۰۵ نه تر ۵۸۷ پورې) په خپل اثر (بري هت سمهيتا) Brihat Samthita کې د اواګانه (Avagana) نوم ده ځلې د نورو نومونو تر [انګه راوړی دی (۱۰)، خو وراهاميرا د هغو د هېواد په هکله څه نه دي ويلي. يوه پېړۍ وروسته يانې په اوومه عيسوي پېړۍ کې يو چيني زيارت کوونکی او گرځندوی شون چونګ چې په هيون تسانګ باندې ياد شوی دی (د زوکړې کال ۶۰۳ م) په هند او شمالي، مرکزي او ختيځ افغانستان کې دېرش کاله وگرځېد او بيا يې په دوه ټوکونو کې (د لويديځې نړۍ بودايي سندونه) په نامه يو کتاب خپور کړ. د يو شمېر ليکوالو په اند شون چونګ د افغان نوم د اپوکين (O-po-kien) په بڼه ذکر کړی، لکه چې چينايان باندني نومونه په معمولي ډول په اړولي شکل راوړي. په هر حال، د شونګ اپوکينان هم د سليمان په غرو درو کې اوسېدل. معلومېږي چې اسوکا، اسوه غانه او اپوکينان هماغه پښتانه يا افغانان دي چې په عين ملک يانې د سليمان يا کسي په غرو درو کې اوسېدل.

د افغانستان تاریخ لیکونکي سر پر سي سایکس، د شون چونگ د لیکنې پر بنسټ وایي چې اپوکینان ” په طبیعت کې سرسخت او وپروونکي خلک دي. په چلند کې زېږه خو د عقیدې او ایمان په موضوع کې تر گاونډیانو نه ښه دي (۱۱).“ خو مانه د اپوکین نوم او نه هم د سایکس دغه وینا د شون چونگ په هغه کتاب کې ومونده چې پروفیسر سامویل بیل (Samuel beal) ژباړلی او په لندن کې په ۱۸۸۸ کال خپور شوی دی. دا ځکه چې سایکس د شون چونگ قول په غلطه نقل کړی. د شون چونگ پورتنی وینا د بامیان د خلکو په اړه ده، خو دا معلومه نه ده چې هغوی اپوکین وو، یا نه وو. پر هغه سربېره هغه څه چې شون چونگ د بامیان د خلکو په اړه ویلي دي هغه نه دي چې سایکس نقل کړي؛ بلکې دادي: ”... د هغو د خلکو چلند زیر دی، جامې یې په عمومي ډول له وریو او پوتکو څخه دي... ادبیات، رسومي، مقرري او د سوداګرۍ مروجې پیسې یې کټ مټ هغه دي چې د تخار په هېواد کې رواج لري... ژبې یې هم لږ و ډېر سره توپیر لري، خو په ښه او قواره سره ډېر ورته دي (۱۲).“ دویمه دا چې پروفیسر بیل د کتاب هغه برخه چې د اپوکین نوم پکې یاد شوی دی، نه دی ژباړلی او دغه برخه د شون چونگ په هغې برخې کېږي، چې ستاني لاس جولین (Stanilas Julien) په انګریزي اړولې دی. نوموړي د دغه مقصد لپاره شل کاله د چيني او سانسکرېت په زده کړه کې تېر کړي وو. الیکزاندر کنگهم بیا د هغه پر بنسټ خپل مهم اثر (د هندوستان پخوانۍ جغرافیه) په نامه ولیکه. په هغه کې دی لیکي چې شون چونگ یوازې یو ځل په یوه لنډه فقره کې د اپوکین نوم اخلي او هغه د فلانه (Falana) [بنو] او غزني تر منځ د لومړني شمال لویدیځ او وروستي سهیل خواته ښيي (۱۳).

په دغه ډول اپوکین د شون چونگ په نظر په اصل کې د یوې سیمې نوم و، چې کنگهم هم د یوه اوږده بحث په ترڅ کې افغانستان او افغانان گڼلي او ویلي یې دي چې ”زه نږدې ډاډه یم چې د اپوکین د کلمې له ذکر نه د شون چونگ مطلب افغان دی (۱۴)“ خو له هغه وروسته د اوگان نوم لږ په نظر راځي. وروستی ذکر یې شاید د ابوالقاسم فردوسي په شاهنامه کې وي،



چې هغه د یولسمې عیسوي پېړۍ محصول ده. فردوسي په شاهنامه کې وایي چې: (۱۵)

همه گرد ایوان دو رویه سپاه  
بزرین عمود و بزرین کلاه  
سپهدار چون قارن کاوگان  
به پیش سپاه اندرون اوگان

داسې ښکاري چې د اسلامي دورې له پیل نه وروسته افغان د اوگان خای نیولی وي. د حدود العالم ناڅرگند لیکوال شاید لومړنی لیکوال وي چې د افغان نوم یې د لسمې پېړۍ په پای یا د یولسمې پېړۍ په سر کې راوړی وي. تاریخپوه حبیبی لیکي: "... در دوره یی اسلامی همانا ذکر این نام در کتب دري و عربي مکرر می آید که ذکر قدیمتر آن در حدود العالم تالیف ۳۷۲ هجری از طرف یکنفر جوزجانی گم نام است که مینورسکی دانشمند فقید او را از خانواده و یا مربوطین دربار آل فریغون جوزجانی می شمارد و در این کتاب ذکر افغان در چندین مورد آمده است و بعد از آن محمد بن عبدالجبار عتبی در تاریخ یمنی افغان را در وقایع سبکتگین و آل او بهارها ذکر میکند و حتی این اثر در الکامل آن را با املاي قدیم افغان هم می آورد و مؤرخان ما بعد مانند فخر مدبر در اداب الحرب و حمدالله مستوفی در کتاب گزیده و حمد قاسم فرشته و دیگران هم از قبایل افغان و اوغانی بارها ذکر کرده اند (۱۶).

د افغان نوم د فردوسي په شاهنامه کې په بېلو قرینو کې راوړل شوی چې یو څو یې په لاندې ډول دي (۱۷):

چنین گفت دهقان دانش پژوه  
مر این داستان را از پشین گروه  
که نزدیک زابل به سه روزه راه  
یکی کوه بد سر کشیده به ماه  
بیک سوی او پشت خر گاه بود

دگر دشت زی هندوان راه بود  
نشسته در آن پشت بسیار کوچ  
ز افغان ولا چین و کرد بلوچ

یا دا چې:

یکی قلعه بالای آن کوه بود  
که آن حض از مردم انبوه بود  
مرآن حصن را نام مر باد بود  
از و جان نا بخردان شاد بود  
بدژ در یکی بدکنش جای داشت  
که در رزم به اژدها پای داشت  
نژادش ز افغان سپاهش هزار  
همه ناوک انداز و ژوین گذار

په بل حای کې د بهزاد له خولې وایي:

چون بهزاد افغان از و این شنف  
بدو گفت کاهریمنت باد جفت  
چه نامی گزینگونه کوشی بجنگ  
قوی بالی و یا فروهش و هنگ  
د پهلوان رستم له قوله وایي:  
که آییم بر افراز که چون پلنگ  
نه دژماند آنگه نه کهسار  
همه مرز افغان بهم بر زرم  
بدین دژکین اتش اندر زرم

بیا هم رستم:

یکی پند پیرانه بشنو زمن  
ایانامور رستم پیلتن  
همه مال و اسباب و این زیب و فر  
کنیزان مه روی با تاج زر  
از پندشت خرگاه افغان گروه  
هزار از سواران این دشت و کوه

له هغه وروسته د افغان نوم په لیکنو کې دومره عام شو چې ټولو هغو لیکوالو چې د دغې سیمې په هکله په فارسي او عربي کې لیکنې کړې، د افغان نوم یې ارومرو یاد کړی دی (۱۸). پښتنو لیکوالو هم چې په اول کې یې د افغان نوم نه یادوه، له هغه وروسته یې په لیکنو کې یادوه. په دغه لړ کې خان جهان لودي (د مړینې کال ۱۶۳۰) شاید لومړنی پښتون مشر او لیکوال وي، خوشحال خان خټک خو دغه نوم په ویاړ سره یادوه:

د افغان په ننگ مې وتړله توره  
ننگیالی د زمانې خوشحال خټک یم

احمد شاه دراني هم په هغه لیک کې چې د عثماني سلطان درېیم مصطفی په نامه واستوه د ”د قوم جلیل افغان ذکر وکړ (۱۹).

خو په عامو پښتنو کې د افغان د نوم عام کېدو ډېر وخت ونیوه. فرانسوي ګرځندوی فریه (Ferrier) لا وایي چې غلزیان او ابدالیان چې ځانونه تر نورو پښتنو لوړ گڼي حتی نه غواړي چې د افغان په نامه یاد شي (۲۰). فریه د نولسمې پېړۍ په دویمې نیمايي کې په افغانستان کې ګرځېدلی او بیا یې د خپل سفر په اړه د افغانانو تاریخ په نامه یو پنډ اثر ولیکه. سره له دې هم د افغان نوم د انکشاف په حال کې و، د افغان نوم لا د همدغې پېړۍ په اولې نیمايي کې په انګریزي لیکنو کې لا زیات راوړل کېده، افغانان د یوه ملت په توګه او افغانستان د یوه هېواد په توګه نړېوالو ته ور وپېژندل شو. د افغان انګلیس لومړي جنګ د افغان کلمې ملي مفهوم نور هم پیاوړی کړ. په همدغه جنګ کې په تېراه د کابل په سیمه کې و، چې د افغان دوه مهم عناصر (پښتانه او تاجک) د یرغلګرو په برابر

کې سره یو موتی او ټینگ ودرېدل او په عمل کې وښووله چې دوی د افغان ملت زړی جوړوي. د همدغه اتحاد له امله و چې انگریز لیکوالو په تېره بیا لیدی سیل (Lady Sale) په خپل ژورنال (په افغانستان کې د غمیزو ژورنال) او مؤلف جان کي (John kaye) په خپل اثر (په افغانستان کې د جنگ تاریخ) د افغان نوم ډېر یاد کړی دی.

مېرمن سیل چې د افغان - انګلیس په لومړي جنگ کې د افغانانو یرغمل وه او افغانان یې له نږدې لیدلي او پېژندلي وو، په هکله یې وایي چې "زه زیاتره اورم چې افغانان ډارن دي... خو دوی د ماشين (Guns) په برابر کې لکه هسې چې درېږي، چې په خپله یې نه لري او حصارونو ته په ختلو او د هغو په نیولو کې چې مور یې بیرته نیولی نه شو، بې زړه توب نه ښيي. د مرکز (کابل) افغانان یو څه متمدن دي، خو د اطراف ښاغلي او نوکران یې زما په فکر زیاتره هغسې کسان دي چې سکندر ورسره مخامخ شوی و (۲۱).

جان کي چې انګلیس تاریخپوه و او خپل ډېر مهم اثر یې د افغان - انګلیس له جنگ نه وروسته په ۱۸۵۱ کې زیاتره له حکومتی پانوا او دهغو له یادښتونو او شخصي لیکونو له مخې لیکلی، چې په جنگ کې یې برخه اخیستې وه، افغان یې د یوه ملت په توګه ډېر یاد کړي او افغانان یې په دغه ډول توصیف کړي دي: "افغانان توپاني او سرکښه خلک دي، ډېر لږ متمایل دي، چې واک ته تسلیم شي او خپل نارضايت به شډل ډول ښيي (۲۲)".

الفنستین (Alphinstone) چې د افغانستان په هکله د لوړ علمي صلاحیت خاوند و او په خپل اثر (د کابل سلطنت شرح او بیان) کې یې افغانان تر هر بل باندني لیکوال نه زیات په په رښتیني ډول معرفي کړي دي. هغه وخت چې یې افغانستان ته د انګریزي پوځ له استولو نه واورېدل، حکومت ته یې ښکاره کړه چې تاسې به شاه شجاع د پوځ په زور په افغان تخت کښنوی، خو په دغه خوار ملک کې او د "سرکښه افغانانو" په منځ کې د هغه ساتنه به ناهیلې توب راوړي (۲۳).

د افغان - انګلیس په دویم جنگ سره د افغان نوم په ملي مفهوم سره نور هم خپور او وپېژندل شو او پر هغه سربېره مذهبي بُعد یې هم پیدا کړ، آن تر دې چې د هندوستان ولسرای هم افغانان د یوه ملت په توګه تعریف کړل، نو ویل کیدلی شي چې د نولسمې پېړۍ په دویمې نیمايي کې د افغان نوم هم په ملي او هم په مذهبي مفهوم د افغانستان د اوسېدونکیو معرف وگرځېد او افغان نېشنلېزم واقعي شو.

لا مهمه د ملي کېدلو او مدني کېدلو په لور د نظام او ټولني وده وه. د ملي کېدلو دغه حرکت د امير عبدالرحمن په واکمنۍ کې و، چې ټول افغانستان د لومړۍ ځل لپاره د عين قوانينو او مرکزي حکومت چارواکو له خوا په نېغ ډول اداره کېده. د امنيتي او رسمي چارواکو زياتولي هم د دغه حرکت له پياوړتيا سره مرسته کوله. د همدغه پاچا په وخت کې و چې ډېرو سيمو ته د ډېرو خلکو په پرارولو سره د افغان قومونو عنعنوي گونښه توب د تل لپاره له منځه لاړ او د ملي پيوستون او ملي دولت د پياوړي کېدلو لپاره لار هواره شوه. دغه حرکت بيا د پاچا امان الله په واکمنۍ کې هم په نظر او هم په عمل کې ښه قوت وموند. په همدغه وخت کې و چې د افغانستان ټول خلک د افغانستان د لومړي ليکلي اساسي قانون له مخې د دموکراتيکو حقونو خاوندان وپېژندل شول او افغان ټولنه په دې ډول مدني شوه، چې ټول غړي يې سره برابر وگڼل شول. پاچا امان الله لومړی افغان و، چې د افغان تعريف يې هم وکړ او هغه هم په پراخ مفهوم سره: "هر کسه که در افغانستان سکونت دارد از هر مذهب و فرقه که باشد و هر کار و صنعت و خدمتيکه ميکند، تماماً افغان گفته ميشوند (۲۴)".

بيا نو افغان په همدغه حقوقي مفهوم سره د افغانستان په ټولو اساسي قوانينو کې په دې مانا وپېژندل شو چې افغانان په حقونو کې په دغه ډول سره برابر دي چې هيڅ يو پر بل باندې هيڅ ډول امتياز نه لري. د اوسني قانون د څلورمې مادې پر اساس "د افغان کلمه د افغانستان د ملت په هر فرد اطلاق کېږي".

د همدغې حقوقي برابرتيا او داسې هم د آزادۍ له برکته و، چې افغانان په تېره اوږده او خطرناکه نارامۍ کې خپل وطن افغانستان ته رښتيني پاتې شول. دا ځکه چې په دوی کې دغه فکر ټينگ دی چې يوازې د افغان نوم دی چې د قوم ولۍ، ژبې، مذهب، جنس او اجتماعي دريځ له توپير نه پرته د وطن د ټولو خلکو استازيتوب کولی، ملي پيوستون ټينگولی او دوی په افغاني روحیه سره په گډه د ننه په افغانستان کې د عزت او حيثيت ژوند کولی شي، نو اوس د دې وخت دی چې د افغانانو مېنه (افغانستان) په تاريخ کې وپېژندل شي.

## درېم خپرکی

### افغانستان

افغانستان دغسې هېواد دی چې انسانان په کې له ډېرې پخوانه اوسېدل. بیا نو دا طبیعي ده چې هم به دوی او هم به د دوی مېنه په خو، خو نومونو یادېدل. د افغانستان لومړني اوسېدونکي په یقین سره معلوم نه دي او په اړه یې ډېر حدثونه وهل شوي دي. د ویدي دورې اوسېدونکي یې معلوم دي، چې هغه اریایان دي، دا هم معلومه نه ده چې دغه اریایان څه وخت په لرغوني افغانستان کې مېشته شول؛ خو څه وخت چې دوی د هندوکش په دواړو خواوو سیمو کې اوسېدل د اریا نوم یې د ځان لپاره غوره کړ. د کهزاد په وینا "تا زمانیکه قبایل ویدی در باختتر و نقاط دو طرفه هندوکش تمرکز داشتند... خود با نام (اریا) یاد میکردند." په دې ډول د کهزاد په وینا "نام اریا بار اول در مورد کتله باختری استعمال شده است (۱)". د دې لپاره چې افغانستان په تاریخ کې بڼه وپېژندل شي، اول به د دغو اریایانو مېنه یانې اریانا او ور پسې خراسان په لنډ ډول معرفي شي.

### اریانا:

کله چې اریانا وایو، لازمه ده دغه ټکي په نظر کې ونیول شي چې د اریانا

حدود هیڅ وخت ټاکلي نه وو. حدود یې په واقع کې د پولې قومونو پورې اړه لرله چې که هغوی پوونده وو، حدود به یې د تغیر په حال کې و. په هغه وخت کې د اریانا ډېر اوسېدونکي پوونده توب د ژوند عام طرز و او د یوه قوم نوم د هغه تر مېنې نه زیات عام و. داسې هم ډېر شوي دي چې یو قوم به د بل قوم په فشار یا د طبیعي عاملونو له امله خپله مېنه پرېښووله او په بله مېنه کې به یې واړول او هغه به بیا د دوی په نامه یاده شوه.

بله دا چې اریانا له داسې سیمو نه جوړه وه چې هره یوه یې د یوه هېواد په شان وه. دغه واقعیت په اوستایي دوره کې پوره څرگند و. د زردشت په قول د نیکی خدای اهورا مزدا شپاړس هېوادونه یا ملکونه (Lands) خلق کړل، چې اریانا وایجه (Airyana vaego) یې تر ټولو ښکلی هېواد و او نور یې دادي: سغدھاس (Sughdhas)، مورو (Mouro)، بخدي (Bakhdhi)، نيسایا (Nisaya)، هاریو (Haroyo)، وای کي ریټا (veakerata)، اوروا (Urva)، خنتیا (Khntia)، هاروارته (Harahvarta)، وارینا (Varena)، هایټومنت (Haetoment)، راغه (Ragha)، کخرا (Kakhra) او اوه سینونه [هیپتا هندو] (Heptahindu) او هغه ملک چې د رنگا سرچینې ته نږدې پروت دی او هلته دغسې خلک اوسېږي چې مشران نه لري. مهمه داده چې دغه هېوادونه سره بېل وو او اهورا مزدا هغه د دې لپاره خلک کړل چې ښکلی اریانا وایجو د دوی له شر نه په امان وي. اریانا وایجو د وان گوهي دیتیا (Vnguhi Daitya) څنگ ته هېواد ښوول شوی دی (۲).

څنگه چې د دغه هېواد موقعیت هم ناڅرگند دی، د اریانا وایجو موقعیت هم نا معلوم دی او تاریخپوهان په دې اړه سره اختلاف لري، غبار اریانا وایجو د آمو او سردریا یا جیحون او سیحون تر منځ هېواد ښيي (۳). کهزاد هم وایي چې "... میتوان این قطعه زمین را در جوار سرچشمه رود اکسوس (امو دریا) یا بین مجرای علیای اکسوس و ایكرارت یا آمو دریا و سردریا در حوضه فرغانه قرار دارد (۴). خو نامتو انسان پېژندونکی گوردن چایلد وایي چې د هلمند له موندنو څخه ښکاري چې سیستان به اریانا وایجو وي (۵).

الته د بخدي یا باختر هېواد چې یونانیانو په بکتیریا (Bactria) یاد کړ، په ختیځ

کې یو مهم هېواد و. مرکز یې بلخ یا زراسپه و، چې یونانیانو په بکترا (Bactra) او وروسته عربانو د ام البلاد یا د ښارونو مور په نامه یاد کړ. د فرای په وینا داسې ښکاري چې بلخ په ټول ختیځ کې تر ټولو لوی ښار و (۹). بلخ په اوستا کې د "دلورو بېرغونو درلودونکی ښکلی بخدي" په نامه هم یاد شوی دی. بلخ د آریایي پاچایانو لومړنی مرکز هم ښوول شوی دی (۷)، خو د اریانا حدود، لکه چې د مخه وویل شول د تغیر په حال کې و او ولایتونه یې د سیاسي وضعې له امله لږ و ډېر کېدل. د یونان جغرافیه پوه او ساینس پوه بطليموس د لیکنې له مخې د اریانا ولایتونه د ده په وخت کې یانې په دویمه عیسوي پېړۍ کې دا وو. مارجیانه (د مرغاب حوضه)، بکتریانه (بلخ او بدخشان)، اریا (هرات)، پاراپامیزوس (هزاره جات او کابل تر اباسین پورې)، درانجیانه (سیستان او کندهار، اراکوزیه (غزني) او د کسي غرونه تر اباسین پورې)، او جدروزیه یا گدروزیه (کج او مکران یا بلوچستان) (۸). د توجه وړ ده چې دغه ولایتونه د اوستایي دورې له شپاړسو هېوادونو نه لږ دي او پر هغه سربېره په خو برخو کې سره توپیر لري. دا هم معلومه نه ده، چې په اریانه کې به داسې سیاسي نظام یا حکومت حاکم و، چې حکم به یې په ټولو ولایتونو کې چلېده. ځینې ولایتونه یې لا دومره مهم و چې په خپل قوت امپراتوري شوي وو. د رنجیانه یا سیستان او کندهار ولایت یې یو غټ مثال دی چې د ساکا د واکمنۍ په وخت کې په امپراتورۍ بدل شو او گوندوفارس یې لکه چې د مخه ویل شوي دي، نامتو واکمن و. د غبار په وینا "این پادشاه بر تمام حصه های جنوبی اریانا و در شرق تا سند و پنجاب حکمران و مرکز اش در حوضه ارغنداب بود و بر حکومت یونان و باختری در کابل هم خاتمه داده است (۹).

اریانا په اصل کې یوه جغرافیوي اصطلاح وه، نه سیاسي. دا هم معلومه نه ده چې دغه نوم څه وخت او د چا لخوا د اریایانو پر مېنې اېښوول شوی دی. دغومره ویل کېدلی شي چې اول اریا د خلکو او وروسته اریانا د مېنې په مانا رواج شوې وي. لکه چې د مخه وویل شول، اریایان هغه وخت چې د هندوکش په دواړو خواوو سیمو کې مېشته شول، ځانونه یې د نجیب په مانا اریا وبلل. په دې ډول اریا د ویدي دورې نوم کیږي او دوی به ځکه دغه نوم غوره کړی وی چې ځانونه له تور پوټکو درای ویدیانو (Drividians) څخه جلا وښيي چې د شمالي هند په



موهنجه دارو او هرپا کې يې مدني او ښاري ژوند درلود او چې اريايانو لاندې کړل، د داسيو په سپک نامه يې ياد کړل. دغه پېښه په واقع کې په منځنۍ اسيا او شمالي هند کې په مېشتو خلکو باندې د پوونده خلکو د غلبې د حرکت لومړنۍ معلومه غټه پېښه وه، چې پېړۍ پېړۍ يې دوام وکړ او د نړۍ دغې پراخې سيمې تاريخ ته يې خاصه ځانگړتيا ورکړه. دا هم په يقين سره معلومه نه ده، چې اريانا يا اريانا ويجو په کومې پېړۍ کې د اريايانو د مېنې نوم شوی و. کهزاد يې "به اساس سرود ویدی (اريانم ويجو) سر زمين وليه اريايي گڼي (۱۰)، خو ما نه اريانا او نه اريانا ويجو يا اريانم ويجو نوم د ويدا د مذهبي سندرو په هغه کتاب کې وموند چې رالف گرفت انگرېزي کړی او کهزاد د هغه پر بنسټ دغه ليکنه کړې ده.

لکه چې دمخه ويل شوي، اريانا ويجو د اوستايي دورې نوم و، چې د هغو شپاړسو هېوادونو په ډله کې يو هېواد و، چې د مخه يې يادونه شوې. کهزاد هم څه وخت چې وايي چې د لرغوني يونان ليکوال "ايراتوستينز (Erotothes) بار اول نام قديم مملکت ما (اريانا) را در حوالی وسط قرن سوم ق م ذکر کرده (۱۱)". د دغه حکم تاييد کوي.

اريانا، اريانا وايجو او اريا ورته درې واړه د اريايانو يا په دقيق ډول د لرغوني افغانستان د لومړنيو معلومو اوسېدونکو د هېواد په مانا دي. داسې ښکاري چې اريانم وايجو او اريا ورته د دوی د هېواد لومړني نومونه وو، چې وروسته (څومره وروسته، معلومه نه ده) اريانا شو، په دې ډول چې د وايجو او ورته وروستارې چې د ورشو يا ځای په مانا دی، ورو، ورو ترک شول او اريانا يې ځای ونيو. دغه تغيير به هغه وخت پېښ شوی وي چې په اصل کې پوونده اريايان مېشته شول. بله دا چې د (ورته) وروستارې د ورشو په مانا دی، چې اوس هم په پښتو کې ويل کېږي. د کهزاد په وينا "ورته يا ورشه تا امروز در پشتو به صورت (ورشو) بمعنی (چراگاه) باقیمانده، (ويجه) هم عيناً شکل تلفظ و معنی خود را محافظه کرده است و در میان پشتو زبانان وادی ارغنداب قندرهاړ بمعنی جای، (مسکن) استعمال ميشود (۱۲). اريانا به په اصل کې اريانه وه، چې د وښياڼه په شان د پښتو نوم کېږي، د اريايانو د هېواد په مانا. په اريانه وايجو کې هسې چې په تېرو پانوي کې يې بيان شوی دی، د ساکا ډېرې ځانگړې آبادې وې، چې ژبه يې ساکي يا پښتو

وه، يا دا چې لکه د مخه چې ويل شوي، پښتو او اوستايي ژبې سره خوښې وې. په هر حال، دغه اتمولوجي هم د دې تاييد کوي چې د اريانا اوسېدونکي يا ډېر اوسېدونکي يې ساکا يانې پښتانه يا د هغو وروڼه وو.

د اريانا حدود هم له دغه حکم سره جوړ راځي چې ډېر لرغونی نه دی. دغه حدود د لومړي ځل لپاره د لرغوني يونان ايراتوستينز د درېيمې مخزېږيزې پېړۍ په نيمايي کې ثبت کړي چې هغه په دغه اړه معلومات له يونانيانو نه او يونانيانو هغه له ځايي خلکو نه تر لاسه کړي وو او نورو بيا د ايراتوستينز د ليکنې پر بنسټ ليکنې کړې دي. سترابو له همدغې ډلې يونانيانو نه و، چې د اريانا حدود يې په دې ډول ښوولي دي (سترابو له ميلاد نه شپيته کاله د مخه تر نولس ميلاد پورې ژوند کړی دی) د سترابو په وينا د اريانا حدود په ختيځ کې اباسين او په جنوب کې د هند سمندر و. لويديځ حد يې په يوه ځای کې دغسې يوه فرضي کرښه ښوولې چې له کسپين نه تر کارمانيا (کرمان Carmania) پورې غزېدلې او په بل ځای کې يې دغسې لیکه ښوولې، چې پارتيان (Parthiene) ... له ميديا (Media) څخه او کرمان له پارای تکين (Paraetakena) او پارس څخه جلا کوي او شمال ته يې د پاراپاميزاد غرونه ښوول شوي دي، چې دوام يې د شمالي هند پوله جوړوي (۱۳). دغه حدود سربېره پر دې چې غېر دقيق او په لويديځه خوا کې ناڅرگند دي، بخدي او سغدiane پکې نه دي ښودل شوي. پروفيسر ولسن دغه نيمگړتيا سمه کړې او د اپولو ډورس (Apollodorus) له قول نه يې ليکلې چې اريانا د پارس او ماد ځينې برخې او په شمال کې بخدي او سغدiane هم په غېر کې نيسي، په داسې حال کې چې بخدي د هغې اصلي برخه جوړوي (۱۴).

ښايي دا په نظر کې ونيول شي چې د دغو حدودو د ننه دغومره پراخې سيمې پرته دي، چې يوې کورنۍ يا يوه حکومت اداره کولی نه شوې؛ نو دا يو جغرافيوي او ژبنی واحد کيږي، نه سياسي واحد. که سياسي واحد وای، يو ځانگړی نظام به يې لرلای، هم به يې جوړښت معلوم وای او هم به يې اوسېدونکيو د باندني يرغل په برابر کې گډ غبرگون ښودلای، خو واقعيت دغسې نه و، د بېلگې په ډول په سلوکېدي دوره کې د هند د موریا دولت مؤسس چندراگوپتا موریا تر پاراپاميزاد (هندوکش) پورې د اريانا ختيځه برخه د خپلې امپراتورۍ برخه وگرځوله، بې له

دې چې له گډ مقاومت سره مخ شي. په سرچپه ډول دسیستان ساکي کورنۍ د گوندو فارس په واکمني کې شمالي هند د خپلې امپراتورۍ برخه وگرځوله، بې له دې چې دغه بری یې د نورو سیمو په مرسته تر لاسه کړی وي. په یونان - باختري دوره کې پاچا میناندر شمالي هند لاندې کړ او خپله واکمني یې پرې جاري کړه. په دغه حال کې اریانا باید د اریایانو ژوند سیمه وگڼله شي، نه د یوه واحد حکومت تر لاس لاندې سیمه. اریانا شاید د هغو یاد شویو شپاړس هېوادونو عمومي نوم هم و، په دې ډول چې هر ځانگړی هېواد یې د خپلو اجتماعي مقالولو له مخې د نفوذمنو قومي مشرانو په مشوره د واکمنې کورنۍ د لویانو له خوا په خپلواک ډول اداره کېده. دا هم د یادولو وړ ده، چې په پورته یاد شوي حدود کې د ننه دغسې سیمې وې چې په هرې یوې کې د آریه رېښه لیدل کېده، لکه هریو، هراوي تي، اریاکا، اریاسپ، اریوس او اراتاکانا (۱۵).

د یادولو وړ ده چې هغه اریایان چې په ماد یا پارس یا هند کې مېشته شول خپله مېنه یا مېنې یې اریانا په نامه نه کړې، یوازې هندي اریایانو د اریانا اریایانو په پیروي د همالیې سهیل ته خپله نوې مېنه د خپل واکمن بهاراته (Baharata) په نامه بهاراته ورشه (Bharata Varsha) ونوموله (۱۶). په شاهنامه کې چې د ایران نوم به وار، وار یاد شوی دی، له هغه نه مطلب اریانا دی. د ایران نوم له اریانم (Aryanam) یانې د اریایانو له هېواد نه راوتلی دی (۱۷). دا وروسته په شلمې پېړۍ کې و، چې ایران په رسمي ډول د پارس د هېواد نوم شو. دا هم د یادولو وړ ده، چې د هغو شپاړسو هېوادونو په ډله کې چې په اوستایي دورو کې یاد شوي دي او دمخه یې یادونه شوې ده، پارس د هېواد په توگه نه دی یاد شوی. له همدې امله به و چې هخامنشي واکمنو د اریانا له یادولو نه ډډه کوله او شاید هغه یې یو بل هېواد باله، لکه وروسته چې ساسانیانو د پارتیا نوم په خراسان سره عوض او عام کړ.

## خراسان:

د خراسان په اړه د لاندې ټکو په پام کې نیول ضروري دي. لومړی دا چې دغه نوم د پارس د کوم ساساني واکمن له خوا اېښودل شوی، لکه چې دمخه ویل

شوي د ساسانيانو اصلي مؤسس اردشير و، چې په ۲۲۶م کې يې ځان وروسته له هغه پاچا اعلام کړ چې د پارتیانو لښکرو ته يې په درېيم ځل جگړه کې په سوسيانه کې ماتې ورکړه او د هغو پلازمېنه ستيسيفون (Ctesiphon) يې ونيوه. پارسيان له اول نه د پارتیانو مخالف وو، پارتیان په اصل کې د داهي (Dahi) قوم د پارانې يا اپرني (Aparni) څانگې خلک وو، چې د ساکا مساگيتا قوم ته منسوب وو، چې په دهستان کې د پوونده وو په شان اوسېدل او پارسيانو د هغو واکمني بېگانه گڼله. که څه هم هغوی څه کم پنځه پېړۍ واکمني وکړه او د پارسيانو ژبه يې هم زده کړې وه. د دوی تر منځ د بېگانه توب بل غټ ټکی ديني عقیده وه. ساکا په لمر معتقد وو او پارسيان زرتشتي وو. دا هم معلومه نه ده چې دوی به د ساسانيانو د لاس بري په وخت کې زرتشتي شوي وي. شايد نه وي شوي، ځکه لکه چې زر به وليدل شي د سيستان ساکا د عربو د يرغل په وخت کې نه زرتشتي او نه بودايي وو. دوی په ځانله محلي خدای زون (Zun) معتقد وو.

بل غټ ټکی د خراسان نوم د لمرخاته ملک په معنا دی، ځکه چې خراسان د ساسانيانو د هېواد يانې پارس په ختيځه کې پروت دی. داسې ښکاري چې ساسانيانو پارتیه د دې لپاره خراسان ونوموله چې د ساکا هويت له منځه يوسي؛ ځکه چې خراسان جغرافيوي مفهوم لري چې نسبت يې د هغه اوسېدونکيو ته نه کيږي. زموږ په عصر کې هم اروپايان لويديځه اسيا د منځني ختيځ او ختيځه اسيا د لرې ختيځ په نومونو يادوي، خو نه دغه نومونه او نه خراسان د خپلو اوسېدونکو معرف کېدلي شي. دا په دغسې حال کې چې پارتیه د ساکا د خلکو هېواد پېژندل شوی و او پارتیانو ورته اشکانيان ويل.

د خراسان په اړه بل غټ ټکی دادی چې هغه د ساسانيانو تر لاس لاندې هېواد و، نه خپلواک هېواد. بل دا چې خراسان ورو، ورو پراخ شوی او د پېړيو په بهير کې يې نور ملکونه په غېږ کې نيولي دي. د ساسانيانو په وخت کې د پارتیه پلازمېنه ستيسيفن (Ctesiphon) هم ترک شو او پر ځای يې د خراسان والي يا مرزبان زياتره وخت نيشاپور خپل مرکز غوره کاوه او د عربو د يرغل په وخت کې د خراسان مرکز د مرو ښار و، چې هغه په ټول ختيځ کې د عربو په غټ مرکز بدل شو. خراسان په واقعيت کې د خپل مفهوم له مخې هغو سيمو ته ويل کېده چې د پارس په

ختیځ کې واقع وو، که څه هم د هغه تر لاس لاندې به نه و. په دې اړه ښه مثال د ساساني اخري پاچا درېیم یزدگرد دی، چې ۶۴۰ کې په نهاوند کې له عربي پوځ څخه له خپلې ماتې نه وروسته له خپلو ډېرو غیر نظامي درباریانو سره سیستان ته ورسېد، خو "په سیستان کې د مرستې لپاره د هغه غوښتنې وانه وړېدل شوې... داسې ښکاري چې ځایي واکمنو [زنبیلانو] غوره گټله چې له یرغل کوونکو سره په خپله سوله وکړي، نه دا چې دغسې پاچا ته خپل تابعیت وښيي چې د ناکامۍ لست یې اوږد و." بیا نو هغه "… له سیستان نه د خراسان په لور روان شو (۱۸)" سیستان له خراسان نه بېل هېواد و او هغه لکه چې د مخه ویل شوي دي، د ځایي واکمنو له خوا چې په اصل کې ساکا وو او د زنبیلا په نامه یادېدل، په خپلواک ډول اداره کېده. یزدگرد بیا له سیستان نه د خراسان مرکز مرو ته لاړ، خو هلته په ۶۵۱ کې د هغه مرزبان (والي) ماهوی په دسیسه د خسرو نومي ژرنده گړي په لاس ووژل شو او د هغه په مرگ سره ساساني پاچايي ختمه شوه (۱۹).

د خراسان حدود حتی د ساسانیانو په وخت کې هم ناڅرگند وو، دغومره څرگنده وه چې پارتیه او مرو د خراسان په نامه یادېدل او د مرو رغیانه یا واحه (Oasis) د ساسانیانو نظامي مرکز و. مرو په زړه پارسو کې د مارگو (Margu) په نامه یادېده، خو د نیشاپور، هرات او بلخ درې لوی ښارونه د مرو تر لاس لاندې نه و. دوه وروستي یې زیاتره وخت د یفتلیانو تر لاس لاندې او په دې ډول حتی د ایران شهر له واکمنۍ نه د باندې و (۲۰). کله، کله د ساسانیانو واکمني په بلخ باندې چلېده، خو د عربانو د یرغلونو په وخت کې هلته لا هم کوشاني باختري ژبه لیکل کېده. په همدغه وخت کې و، چې فارسي په بلخ کې ننوتله. دا چې هرات د کوم مرزبان له خوا اداره کېده، یقیني نه ده او د خرداد بهه روایت چې ټول خراسان د ساسانیانو په دوره کې د یوه اسپاهبد یا سپاهبد (Spahbad) له خوا اداره کېده او هغه څلور مرزبانان تر لاس لاندې لرل، په کومه بله منبع کې نه دي ویل شوي. په عمومي ډول معلومه نه ده چې د عربانو د راتگ په وخت کې څومره سیمې د ساسانیانو او څومره د محلي واکمنو او په خاص ډول د یفتلیانو په لاس وې (۲۱). د ایرانی مطالعو متخصص پورتنۍ وینا د میر غلام محمد غبار دغه وینا له بې اعتباره کوي، چې وايي "… کلمه خراسان و خراسانیان دوره اسلامی از قرون اولیه هجری

تا این اواخر در جای اسم اریانا و اریانای قدیم و افغانستان و افغان امروز مستعمل و در السنه و اثار مذکور و مسطور بوده است (۲۲).

عربان د مرو له لاندې کولو نه وروسته هلته له ځایي خلکو نه ډېر او ورسره گډ شول او له دغه ځای نه یې د بخارا، سمرقند یا پخوانۍ سغدیانې د لاندې کولو په مقصد یرغلونه کول او له هر یرغل نه وروسته به بېرته مرو ته تلل او دغه کار ډېر کلونه ونیول. دا به ۷۳۷م کې یانې د خراسان د نامه له لومړۍ یادونې نه څه کم پنځه پېړۍ او د حضرت محمد (ص) له وفات نه یوه پېړۍ وروسته و، چې والي اسد بن عبدالله د سمرقند پاچا غورک له مړینې نه وروسته خپله پلازمېنه له مرو نه بلخ ته نقل کړه (۲۳). سره له دې هم عربانو د نن ورځې ټول افغانستان لاندېشو کړای. دوی لا دمخه د اوومې پېړۍ په اخر کې په سیستان کې د زنبیل پاچا له لاسه سخته ماتې خورلې وه. په ۶۹۸ کې په یوې نښتې کې د قومندان عبیدالله له شل زریز پوځ نه یوازې پنځه زره سرتیري بښت ته ژوندي په شا شول. د عراق او ختیځ والي حجاج بن یوسف خلیفه عبدالملک ته په دې اړه خبر ورکړ چې د امیرالمومنین پوځ په سیستان کې له مصیبت سره مخ شو او یوازې یو څو په تښتېدلو بریالي شوي دي. دښمن د مسلمانانو په برابر کې په دغه بري سره زړور شوی او په ملکو کې یې ننوتلي او ټول جنګي حصارونه او قصرونه یې نیولي دي (۲۴).

دغه پېښه دغومره مهمه ثابته شوه، چې د مؤلف کنيدي په نظر په سهيلي افغانستان کې د مسلمانانو د پوځ ناکامي په ايران کې فتوحاتو ته د پای ټکی کېښود (۲۵). له ايران نه مطلب اریانا او په مشخص ډول سیستان دی. سره له دې هم عربي قومندانانو له بلخ نه یو وخت بل وخت یرغلونه کول. په دغه وخت کې ډېرې سیمې خپلواکې یا نیمه خپلواکې وې، لکه هریوا، تخار، سیستان، زابل او غور. عربانو په دغه وخت کې له امون نه پورته سیمې د ماوراالنهر په نامه یادولې، خو دا د ځایي کورنیو د واکمنۍ او په خاص ډول د سفاریانو او غزنویانو په وخت کې و، چې په ټول خراسان یا د خراسان په ډېرو برخو کې یوه کورنۍ د واکمنې کورنۍ په شان هسکه شوه او لوړ واکمن یې د عباسي خلیفه گانو له خوا په رسمي ډول د خراسان والي وپېژندل شو. خو د طاهریانو، صفاریانو، سامانیانو، سلجوقیانو،

غزنيانو او غوريانو د حاکمیت سيمې سره ډېرې متفاوتې وې او مرو د پخوا په شان اصلي خراسان گڼل کېده، لکه چې غبار د گرديزي له قول نه ليکي، چې "... چون امير محمود [غزنوي] رحمت الله از فتح مرو فارغ شدو امير خراسان شد و به بلخ آمد (۲۶)". بله دا چې دغه لورې واکمني کورنۍ هغومره چې په خپلو نومونو يادېدلې، د خراسان په نامه نه يادېدلې. دا هم د يادولو وړ ده، چې هيڅ مؤلف او په واقع کې هيڅ منبع د خراسان حد او حدود ثبت کړي نه دي. دا به له دې امله و، چې د خراسان حدود تل په تغيير کې وو او وروستۍ واکمني کورنۍ تر پخوانيو نه لا ډېرې دهغو مؤسسانو په نومونو يادې شوي، نه د خراسان په نامه؛ لکه: تيموري، بابرې، شيباني، او صفوي. غبار په خپل کتابگوتي کې د خراسان نوم د ليکوالو او شاعرانو له قول نه ډېر ياد کړی، بې له دې چې هغه يې په يوه ټاکلي هېواد کې سياسي واحد ښوولی وي. د خراسان نوم هغومره چې شاعرانو او د ژبې مينانو ياد کړی، واکمنو او نظاميانو نه دی ياد کړی. هغه لا غبار او نورو ته دغومره په زړه پورې نوم دی، چې دوی په دې اړه چوپ دي چې اريانا کله ترک شوه او خراسان څه وخت دهغې پوره ځای ونيوه. په هر حال خراسان اوس بېرته دهغه لومړنۍ سيمې يوې وړې برخې طوس او نيشاپور ته ويل کيږي، چې د ايران يو ولايت دی.

## افغانستان:

افغانستان له افغان او ستان نه جوړ شوی ترکيبي نوم دی، په د افغان هېواد په مانا، لکه چې دمخه ويل شوي افغان هم يو ترکيبي نوم دی چې له ابگان او اسواکانه يې تحول کړی دی. افغان په پهلوي يا منځنۍ پارسو کې د ابگان او په سانسکريت کې د اسواکا يا اسواغانه په نامه د پښتنو لپاره کارول شوی. په داسې حال کې چې پښتنو ځانونه پښتانه يا پختانه بلل او خپل هېواد يې د پښتونخوا په نامه يادوه. دا ډېر وروسته و چې دوی هم د افغان نوم د ځان لپاره ومانه. د دغه تحول ترڅنگ يوه بله پروسه هم روانه وه او هغه دا چې د افغانستان اوسېدونکي د مذهب، قوم، ژبې، جنس او اجتماعي دريځ له توپير نه پرته د افغان په نامه ياد

شول. په داسې حال کې چې هر یوه خپل قومي هویت هم وساته. اساسي خبره داده، چې په دغه تحول سره ملي هویت د ټولو قومونو له پاسه داسې یو چتر شو چې د افغانستان ټول قومونه او ټول وګړي به د هغه په سیوري کې سره ګډ ژوند کوي. د پېژندګلوی- دغه تحول د افغانستان په ټولو اساسي قوانینو کې هم ثبت شو او افغانان د قانون او خلکو له نظر سره برابر وګڼل شول او په دې ډول د مدني ټولني د واقعي کېدلو لپاره بنسټ کېښودل شو.

دا چې د افغانستان نوم د لومړي ځل لپاره چا او څه وخت کارولی دی، معلومه نه ده. سیفي هروي شاید لومړنی مؤلف وي چې په خپل اثر (تاریخنامه هرات) کې یې ۳۴ کرته د هېواد په مفهوم یاد کړی دی. دا چې افغانستان د هرات د یوه لیکوال یانې سیفي په قلم دغومره ډېر یاد شوی دی، مانا یې دا کیږي چې دغه نوم له پخوانه موجود او دده په وخت کې عام و. سیفي خپل دغه اثر د ۱۳۲۱ او ۱۳۲۹ کلونو تر منځ تکمیل کړی دی. دا د مغولي ایل خانانود واکمنۍ (۱۲۵۶-۱۳۵۳) وخت و او په هرات کې ملک غیاث الدین حاکم و چې د کورت په نامه کورنۍ یې په ۱۲۴۵ کال کې واکمنۍ ته رسېدلې وه. سیفي، چې په اصل کې د غور او په هرات کې پیدا شوی و، په دې مامور شو چې د هرات تاریخ د مغولو له تړاکونو نه وروسته ولیکي. د دغه مقصد لپاره د ملک غیاث الدین په دستور رسمي پانې او سندونه ورته ورکړل شوي وو (۲۷). دا چې دا یو ډېر مهم اثر دی له دې امله دي چې هم یې سرچینې لومړنۍ دي او هم یې لیکونکي عالم و.

سیفي د دیارلسمې پېړۍ په سر کې یانې د چنگیز خان د تړاکونو په وخت کې د افغانستان نوم یادوي او وايي چې "... از حدود خراسان و نواحی جبال ترکستان و شبورغان تا افغانستان قرب پنجاه هزار مرد از پیاده و سوار بهرات آمدند (۲۸)".

مؤلف زمچي اسفزاری هم افغانستان د یوه بېل هېواد په ډول یادوي او وايي چې محمد خدا بنده الجایتو (۱۳۰۴-۱۳۱۷) امر وکړ، چې "... کشور هرات با ولایات آن از دریای آمو تا شرقي ترین نقطه افغانستان به وی [غیاث الدین] داده شود (۲۹)". داسې ښکاري چې د سیفي او اسفزاري دغه افغانستان جلا او خپلواک هېواد و او د ځایي واکمنو لخوا اداره کېده. د سیفي له اثر نه دا هم څرګنده ده، چې



دغه ځایي واکمنان به ټینگو او لوړو حصارونو کې اوسېدل او د ساجي په نامه حصار يې دومره لوی و، چې ”... در انجا هزار مرد افغان جلد مبارز متوطن است و از عهد یزد جرد تا امروز هیچ بادشاه و ملک و حاکم را گردن ننهاده اند (۳۰)“.

په نورو حصارونو کې ان تر دوه زره سواره سرتېري هم ځای پر ځای وو. سیفي د افغان دغه محلي واکمناند والیانو په نامه یادوي، لکه سندان د سندان ولایت والي، د مستنگ [ننۍ کوټه؟] واکمن تر ټولو مهم و. داسې هم جمال الدین محمد سام افغان د غور ولایت والي دغومره مهم واکمن تېر شوی و، چې سیفي د سام نامه تر عنوان لاندې یوه مثنوي هم ویلي وه.

د افغانستان دغه محلي واکمنان، چې د چنگیز خان له تاراګونو نه وروسته هم خپلواک وو، په څوارلسمه پېړۍ کې د کرتانو په وخت کې تابع وگرځول شول او سیفي دغه پېښې په څو فصلونو کې بیان کړې دي. له دغو محلي واکمنو نه میران شاه دومره مهم و، چې د سیفي په ژبه ”... هژده سال میران شاه در افغانستان و حدود هندوستان لشکر کشی کده بود، چند قلاع و حصون را بدست آورده بود و بمردی و مردانگی و غایت شوکت در روز نبر با دویست مرد نامدار مقابله کردی.“

میران شاه د جنگ په میدان کې لاندې شوی نه و، هغه وروسته له هغه له منځه یووړل شو چې د مقابل لوري په موافقه او وعده له جنگ نه لاس اخیستی او له خپل پوځ سره د ننه په یوې کلا کې ځای پر ځای و او هلته نابره پرې حمله وشوه. بیان د سیفي په ژبه ”ملک اسلام شمس الحق والدین از آن فتح مبهج گشت و بدان واسطه که دایم از جانب میران شاه متردد بودی و گفستی که در این حدود مردی معتبر تر و دلاور تر از میران شاه نیست (۳۰ الف)“.

خو سیفي نه د میران شاه ولایت او نه د افغانستان هېواد مشخص کړی دی. افغانستان یې د ختیځ په لور د اباسین تر حده پورې هېواد بنوولی، چې هغه د کسي یا سلیمان غرونو سمسورې درې کیږي، چې له کندهار، قلات او غزني نه د ختیځ په لور تر اباسین پورې غزېدلی او پېښور او کوټه یا مستنگ یې مهم ښارګوټي وو. دا هغه سیمه یا هېواد دی چې لږ و ډېر د هېرودوت له پکتیک، گندهارا او د پښتنو له پښتونخوا او روه سره مطابقت لري او پښتانه پکې له پخوا زمانې نه اباد شوي او کوچیان یې په کې تر اوسه هم کوچیتوب کوي. په همدغه وخت کې و، چې د دوی دغه هېواد د نورو

له خوا د جبال الافغانیه او حد افغانستان په نامه هم یاد شوی دی (۳۱). پښتانه دلته پخوا هم اوسېدل، خو د چنگیز خان په تاراګونو سره د نورو او هوارو سیمو ډېرو پښتنو هم دغې سیمې ته مخه وکړه. په وروستیو مهالونو کې له دوی نه ډېر بیرته د لویدیځ په لور وکوچېدل او په کندهار، فراه او هرات کې مېشته شول او دولتونه یې جوړ کړل.

مهمه داده چې د سیفي افغانستان وروسته د نورو په لیکنو کې هم لږ او ډېر په هماغه حدود کې یاد شوی دی. په پنځلسمه پېړۍ کې افغانستان د امیر تیمور په ملفوظاتو کې هم لږ و ډېر په هماغه حدود کې یاد شوی دی او افغانستان له خراسان، سیستان او کندهار نه بېل ښوول شوی، خو دغه اثر د هارورډ پوهنتون تاریخپوه جوسف فلیچر په وینا جعلی دی. لکه چې د مخه یې یادونه شوې زمچي اسفزاری په شپاړسمه پېړۍ کې افغانستان په همدغه حدود کې ښوولی دی. بابر شاه هم په خپل اثر (بابرنامه) کې کله چې کابل یادوي، افغانستان د هغه په جنوب کې ښيي او ختیځ حد یې تر پېښور پورې رسوي، خو له هغه نه وروسته د اسفزاری نه غېر د افغانستان نوم په نظر نه راځي. دلیل یې شاید دا وي چې د بابري یا د هند د مغلي امپراتورۍ (۱۵۲۶-۱۸۵۸) په هسکېدلو سره د هغه وخت افغانستان په هند کې ونیول شو او له یاده و اېستل شو، په تېره هغه وخت چې بایزید انصاري (۱۵۲۵-۱۵۸۱) د پیر روښان په نامه د مغولو د لاس بري په برابر کې یوه ټینګه او اوږده مبارزه پیل کړه او زامنو او لمسیانو یې په پوره قوت ورته دوام ورکړ. د روښان کورنۍ هغومره چې د خپلواکۍ په لار کې قربانۍ ورکړې، شاید په نړۍ کې بلې کورنۍ هغومره قرباني نه وي ورکړې. ورپسې ایمل خان مومند، خوشحال خټک هم د هغو په شان یوسفزي، مومند، اړیدي او نور قومونه د مغولو په برابر کې جگ کړل. دوی ټولو د خپلواکۍ دغه غورځنګد نیمې پېړۍ په بهیر کې نه یوازې ژوندی وساته، بلکې پر مخ یې هم بوته چې د هغو له امله مغولي امپراتور اورنگزېب خان مجبور ولید چې پښتني قومونو ته داخلي واکمني ومني او په خاص ډول د خیبر قومونو ته ډول، ډول امتیازونه ومني او په هغو سره دغه غورځنګ بې اثره او ناکام کړي، خو دغه غورځنګ له سیاسي ناکامۍ سره سره اساسي پایلې لري، چې غټه پایله یې په رسمي ډول پښتني قومونو ته د داخلي

خپلواکۍ منل او په پښتنو کې د خپلواکۍ د شعور قوي کېدل و (۳۲).

په دغه دوره کې چې له يوې پېړۍ نه ډېره اوږده وه، افغانان او نور قومونه چې د بهرنیو تر لاس لاندې شوي وو، په وېشل شوي افغانستان کې له گډ سياسي ژوند کولو نه هم محروم شوي وو. په دغه حال سره له دوی نه په واقعیت کې مظلوم، بېواکه، نیمگړي، بې ارزښته او تابع انسانان جوړ شوي وو. چا چې دغه ډېر ښکته انساني حال ختم کړ، هغه میرویس هوتک و، چې په خپل پاخه تدبیر او ټینګ عزم یې د کندهار، فراه، پښین او کوتې خلک پوره خپلواک کړل. ستر میرویس دغه ستر بری د قومي جرگې له لارې تر سره کړ، په دې ډول چې د هغه په خورا اغېزمنې سروالۍ سره د کندهار په مانجه نومي کلي کې یې شمېر قومي او روحاني مشرانو د افغانانو د دغې انساني نیمگړتیا د رفع کولو لپاره هلته په پټه یو تجویز ونيوه او میرویس بیا هغه په ډراماتیک ډول عملي کړ او په ۱۷۰۹ کال یې د صفوي امپراتورۍ له ملکي او نظامي کسانو نه ځینې د مقاومت په حال کې له منځه یووړل او نور یې له کندهار نه په وتلو مجبور کړل. په میرویس خان سر بېره د مانجې د جرگې قومي او روحاني مشران دا وو: سیدال ناصر، بابو جان بابړ، بهادر خان اندرې، ملا پیرمحمد میاجي، عزیز خان نورزی، یوسف خان هوتک، گل خان بابړ، نورخان برېخ، نور خان الکوزی، یحیی خان هوتک، حاجي نورمحمد هوتک، او محمد یونس کاکړ (۳۳). خو په دغه غټ بري سره ټول وطن خپلواک نه شو، د ټول وطن یا له امو نه تر اباسین پورې د هېواد خپلواکي د شیر سرخ جرگې نتیجه وه، چې گډون کوونکو مشرانو یې په ۱۷۴۷ کال کې یو ډېر وړ کس احمد خان سدوزی د خپل مشر په حیث غوره کړ. د دې لپاره چې ټول هېواد او ټول افغانان خپلواک او وطن تنظیم کړي. جرگه وال دغه قومي مشران وو: حاجي جمال خان بارکزی، محبت خان پوپل زی، موسی خان اسحق زی، نورمحمد خان الیزی، نصرالله خان نورزی او نور... (۳۴) هغسې چې میرویس هوتک، چې وروسته په میرویس نیکه یاد شو، د مانجې د جرگې تجویز په پوره بري سره عملي کړ، داسې احمدخان سدوزي هم، چې وروسته په احمد شاه بابا یاد شو، د شپږسرخ جرگې تجویز عملي کړ، اول یې کندهار نه تر اټک پورې سیمه یانې د پښتنو لرغونی هېواد چې د سیفي له وخت نه وروسته افغان نومېده، د مغولي

صوبه دارانو له حاکمیت نه وژغوره.

البته دروښانیانو، اېمل خان مومند او خوشحال خټک مبارزو د مخه د دغه افغانستان خلک یوه ژغورونکي ته سترگې په لاره کړي وو. احمد شاه دوی ته دغه ژغورونکی شو او هغه هم د هغو په مرسته مغولي حاکمان له افغانستان نه په اسانۍ سره وشړل. په تاریخ کې بل هیڅ فاتح له کندهار نه تر اټکه پورې باندني حاکمان، هغه هم بې له جنگ نه یوازې په یوه لنډ نظامي سفر سره نه دي اېستلي، لکه ستر احمدشاه چې واپستل. یوازې دا هم نه و، احمد شاه او صدراعظم یې (شاوولي خان) په لږه موده کې شبرغان، بلخ، کندوز، بدخشان، فراه او هرات هم تر لاسه کړل او په دې ډول یې له آمو نه تر اباسین پورې خاورې نه د پکتیا په گډون، یو موټی هېواد جوړ کړ او دیو مرکزي حکومت تر ادارې لاندې یې راوست. داسې هم احمد شاه وروسته د پنجاب، دهلي او د فارسي خراسان په لاندې کولو سره د لرغوني افغانستان د نورو فاتحانو په شان، یوه امپراتوري جوړه کړه، چې په دراني امپراتورۍ یاده شوه. په دې ډول ستر احمد شاه د معاصر افغانستان سر مؤسس، د مانجې او شېرېسرخ جرگو غړي او په خاص ډول میرویس نیکه د هغه لرې مؤسسان او میاروښان، اېمل خان مومند او خوشحال خان خټک د هغه لومړني مخکښان کيږي.

خو د احمد شاه د لمسیانو په واکمنۍ کې په پاریس کې د قاجار کورنۍ او په پنجاب کې د رنجیت سنگه په واکمن کېدلو سره اول د احمد شاه امپراتوري له منځه لاړه او بیا د محمدزي سردارانو په واکمنۍ او جگړو کې په خپله افغانستان په عمل او واقعیت کې درې ټوټې شو او پېښور چې د افغان واکمنو د ژمي پلازمېنه وه، په پای کې د رنجیت سنگه لاس ته ورغی. یوازې دا هم نه و، د منځنۍ اسیا په بره برخه کې د نولسمې پېړۍ په درېیمې لسيزې کې د تزاري روسیې امپراتوري په مسلط کېدلو سره او تر مرکزي هند پورې د ختیځ هند کمپنۍ په لاس بر کېدلو سره په خپله افغانستان ته اساسي خطر متوجه شو. وروستۍ د سوداگرۍ کمپني خو په واقعیت کې یوه انگریزي کمپني وه، چې د برتانېې امپراتوري یې شاته ولاړه وه. د دغو دوو رقیبو امپراتوریو د دسیسو نتیجه په افغانستان باندې په ۱۸۳۸ م کال کې په ظاهر کې د دغې کمپنۍ خو په واقعیت کې د انگریزانو نظامي یرغل و، چې دیو

شرل شوي سدوزي پاچا شاه شجاع ختيځ هند کمپنۍ پرې لاس پورې کړ. هغه دا و، چې د محمدزي کورنۍ مؤسس امير دوست محمد د افغانستان بېرته يو موټي کولو حرکت شروع کړی و، خو يرغلگر پوځ دلته په دغسې مصيبت واوښت چې د امپراتوري په بله برخه کې په داسې مصيبت نه ولټار شوی. هند ته د جبري بېرته تگ په وخت کې د کابل له شپاړس نيم زره پوځ او هندي نوکرانو نه يې يوازې د ويليم برايدن يو جراح په نيم ژواندي ځان جلال آباد ته ورسېد او نور يې په سره او ترخه ژمي کې د کابل گندمک د پخوانۍ لارې په اوږدو کې د غازي وزير محمد اکبر خان په مشرۍ د افغانانو لخوا له ژوند نه محروم شول او لږ او ډېر درې سوه تنه يې يرغمل نيول شول. د افغانانو دغه لاس بری د انگرېزانو د لويې او پراخې امپراتورۍ د يوې برخې په برابر کې د پښتنو او تاجکو د بنسټيني ملگرتوب او ټينگ مقاومت محصول و. د انگرېزانو دغه ماتې د سترې لوبې په مسابقه کې دوی ته له يوه بل اړخ نه هم يوه غټه ناکامي وه، چې له تزاري روسيې سره يې د منځنۍ اسيا د لاندي کولو په مقصد شروع کړې وه. د همدغې سترې لوبې او له يرغملو او بندي انگرېزانو سره د افغانانو د ښه چلند له امله و، چې انگرېزانو په تېره وروسته له هغه چې د ختيځ هند کمپنۍ يې حکومتي کړه، په افغانستان کې له خپلې بې سارې ماتې سره، سره له امير دوست محمد سره چې د دويم ځل لپاره په ۱۸۴۳ کې واکمن شوی و، د افغانستان په بېرته يو موټي کولو کې د پيسو او وسلو مرستې وکړې. امير دوست محمد چې دا وخت ډېر ملکونه ليدلي او په سياست کې د تجربو خاوند شوی و، د چين متفکر، کنفيوسس د دغې وينا له مخې چې (د عقل خاوند خپل هدفونه بې له تشدد نه تر لاسه کوي) عمل وکړ او ياغي کندهار او هرات يې د نظامي زور له استعمال نه پرته په زياته اندازه په تدبير سره له مرکزي حکومت سره بېرته يو ځای کړل او د خپلې مړينې په وخت (۱۸۶۳) کې يې له پېښور نه پرته يو موټی او خپلواک افغانستان په ميراث پرېښود؛ خو څلوېښت کاله وروسته په ۱۸۷۸ کې د برتانوي هند لوړ واکمن (وايسرای) لارډلېټن په لندن کې د برتانيې حکومت په دستور چې په دغه وخت کې د امپراتوري پال ټوري (محافظه کار) گوند په لاس کې و، په داسې حال کې چې تزاري روسيې د بخارا په نيولو سره د افغانستان پولې ته ځان رسولی او د افغانستان له پاچا امير شېرعلي سره يې

لیکونه تبادلہ کول او یو نظامی هیئت یې هم پرې تحمیل کړی و، په افغانستان باندې نظامی یرغل وکړ. د همدغه جنگ په بهیر کې و چې د افغانستان نیمه عصري حکومت له منځه لاړ، منظم وسله وال پوځ یې تیت او په خپله امیر وفات شو او د انگرېزانو سیاسي استازی لویې کوگناري د خپل نظامي پوځ په قوت د هغه په زوی او حای ناستي امیر محمد یعقوب خان باندې د ۱۸۷۹ کال د می په ۲۶ مه د گندمک معاهدې په تحمیل سره ځینې مهم سرحدي ځایونه لکه خیبر، پښین او سبي له افغانستان نه بېل کړل او په هند پورې وتړل. د افغانستان باندنی سیاست یې هم د هند برتانوي حکومت ته منحصر کړ. سره له دې هم یا له همدې امله و، چې انگرېزي پوځ د افغانستان په لاندې کولو کې پاتې راغی او په داسې حال کې چې د کوگناري او ملگرو له وژل کېدو وروسته امیر محمد یعقوب هند ته تبعید شوی و، د کابل په سیمه کې د پښتنو او تاجکو په پرله پسې او ټینګ مقاومت سره د جنرال غلام حیدر څرخي او د نورو په مشرۍ ناکام کړل. د انگرېز پوځ غټه او غوڅه ماته د ۱۸۸۰ کال د جولای په ۲۷ مه د کندهار د میوند په وچ او هوار میدان کې پېښه شوه. هلته افغان طالبانو، قومي خلکو او د هرات پوځ چې زیاتره له غازیانو نه جوړ و، د غازي محمد ایوب په قومندانۍ انگرېزي منظم پوځ ته د دواړو خواوو د ډېرو انسانانو په قیمت سره غوڅه ماتې ورکړه. که څه هم انگرېزي پوځ د عصري توپکو او توپونو خاوند و. بیا په لندن کې د برتانیې نوی لبرال حکومت د گلیدسټین په مشرۍ، چې له افغانستان څخه یې د پوځ اېستلو پرېکړه د مخه کړې وه، خپل ټول پوځ له افغانستان څخه واپست او د امیر عبدالرحمن واکمني یې چې گڼ شمېر افغانانو د چاریکار په ښار کې د جولایي میاشتې په شلمه منلې وه، په رسمي ډول وپېژندله. هغه یوازینی امتیاز چې دوی له څه کم دوه کلونو جنگ نه وروسته تر لاسه کړ، د افغانستان د باندنیو اړیکو د چلولو انحصار و. د امیر عبدالرحمن واکمني افغانانو او افغانستان ته یوه نوې دوره شوه. د ده واکمني چې یو ویش کاله اوږده وه، دوه ځانگړتیاوې لري چې اغېز یې تر اوسه هم محسوس دی. لومړۍ ځانگړتیا یې ما پخوا په یوه اثر کې په لاندې ډول خلاصه کړې ده:

”امیر عبدالرحمن خان تشکیل یک اردوی دایمی و عصری را بحیث یک وسیله موثر و قوی بمنظور دفاع از خاک، اترداد مناطق از دست رفته استقرار و استحکام

دولت و سلطنت خاندانی حتمی دانست. تا اواخر سلطنت یک اردوی بزرگ دایمی تقریباً صد هزار مجهز به اسلحه عصری بشمول توپ های ثقیل و تفنگ ها به سویه کشورهای عصری جهان تکمیل کرد و کوشید تمام افراد ذکور مستعد به حمل سلاح را تربیه نظامی داده با توزیع تفنگ ها با انها یک ملت مسلح را تشکیل دهد.

برای اولین بار در افغانستان سه سپاه سالار بقیادت لشکرهای بزرگ در سه منطقه سرحدی ستراتیجیکی کشور یعنی هرات، ترکستان و ننگرهار با اختیارات وسیع در امور ملکی و نظامی بحیث وایسرای امیر مقیم ساخته شدند. افغانستان بلحاظ نظامی بسیار قوی گردید و اگر روسیه و انگلیس افغانستان را محاط نمیکردند، امیر عبدالرحمن شاید مناطق از دست رفته را بدست می آورد و امپراتوری سابق درانی را احیا میکرد. چون این نتوانست بااستحکام قدرت در داخل پرداخت و در زمینه بکارهای موفق شد که حکمرانان سابق افغانستان از انجام آنها عاجز مانده بودند. پروگرام وسیع نظامی را که امیر در پیش گرفت. (بقول خود امیر تقریباً ۷۸ فیصد عواید دولت بان تخصص داده شده بود) از درک مالیات ها محصولات گمرکی وغیره که مستقیماً توسط یک بیوروکراسی وسیع و بعضاً از راه اجاره حصول میشد و همچنان از عواید خارجی که بنام معاش یا میرداده میشد تحویل میگردد. برای اولین بار در تاریخ افغانستان مالیات های زمین بصورت بی سابقه زیات شد. بحدیکه از زمین هائیکه بوسیله نهروهای ایاری میشد ۳۳ فیصد حاصلات آن را دولت بخود اختصاص داد. مزید بر آن دولت اقلام عمده تجارتي را هم در انحصار درآورد و باین کار خود تصدی های دولتی را اساس گذشت.

تعمیل این پروگرام نظامی و مالی و انحصار و تمرکز قدرت سیاسی سبب ظهور بیش تر از ۴۰ قیام در سراسر کشور شد ولی تمام انها به کمک قوه نظامی وایله جاری قومی منکوب گردید. با آنها هم حکومت نظامی نبود و شخص نهایت پر کار امیر بحیث یک سلطان مطلق العنان قدرت عالیه را از راه قوه اجرائیه مخصوصاً قوه های نظامی و امنیتی و با ایجاد یک شبکه بسیار وسیع جاسوسی بخود اختصاص داد.

امير هيئت وزرا و صدراعظم نداشت، آمر آن وزارت خانه ها بشمول واليان ولايات ماموريني بيش نبودند. بزرگان قومي و روحانيون اخيارات عنعنوي را از دست دادند و در جمله اعصاب نيمه رسمي دولت درآمدند. عمال و مامورين دولت بحمايه قواي نظامي و امني که در قسمت هاي مختلف کشور مقيم ساخته شدند. براي اولين بار مستقيماً در سراسر کشور بادهاره پرداختند. مخالفين اگر چه در دوره هاي سابق هم نابود ميشدند، ولي در اين دوره از بين بردن مخالفين بطور وسيع عملاً جزء سياست رسمي قرار گرفت و دولتي را که امير عبدالرحمن تنظيم نمود، برتشد و قوت متکي بود. ازادي فرد در برابر جامعه بي ارزش ساخته شد، فرد صرف در داخل جامعه حق زندگي داشت و موظف بود در وقت لزوم حيات خود را فدای جامعه نمايد. باآنهم قاضيان شريعت استقلال عنعني خود را حفظ کردند. در نتيجه اين اقدامات نظم و نسق مخصوصاً در سال هاي اخير سلطنت امير در سراسر کشور تامين شد.

در عين حال براي عصري شدن کشور بکومک متخصصان مستخدم اروپايي منجمله انگليسي در ساحات تخنيک، طب و کارخانه نظامي قدم هاي اولي برداشته شد، ولي معارف بحال ابتدائي و عنعني باقيماند. افغانستان در عهد امير عبدالرحمن تا حدي براي عصري شدن آماده شد ولي در عين حال در عين دوره ضدیت بين افراد و حکومت بصورت بيسابقه حاد گرديد و اين یک بعد جديدي در تاريخ سياسي افغانستان علاوه نمود (۳۵).

## د افغانستان د پولو ټاکنه:

د امير عبدالرحمن د واکمنۍ بله مهمه ځانگړتيا د افغانستان د پولو ټاکلو بشپړ بدل دي. په دې اړه بايد وويل شي چې د افغانستان د پولو بيلې برخې په بېلو وختونو کې د برتانوي هند حکومتي مامورانو، د تزاري روسيې، ايران او افغانستان له مامورانو سره په گډه ټاکلې دي. په دې ډول دغه ټاکنې بين المللي ماهيت لري او په دغه کار کې په اوله درجه د برتانوي امپراتورۍ گټې په نظر کې نيول شوې دي او افغانستان تاوان کړی دی. د ډيورنډ په توافق ليک سره لا اصلي افغانستان



له اوسني افغانستان څخه د باندې ښوول شوی و، چې هغه اوس د پاکستان په حدودو کې دننه شمېرل کېږي. په ټولیز ډول د پولو په دغو ټاکنو سره افغانستان تر پخوانه کوچنی شو، خو له بلې خوا همدغه ټاکنې دي چې افغانستان یې د یوه هېواد په توګه مشخص او تثبیت کړ او د نړۍ نورو هېوادونو او بین المللي مؤسسو هغه په رسمي ډول پېژندلی دی او اړیکې یې ورسره ټینګې کړې دي. خو د افغانستان د پولو دغه ټاکنې د اصلي سرچینو او پانوی له مخې تر اوسه په کوم اثر کې نه دي بیان شوي؛ نو د هغو دقیق بیان کېدلی نه شي. دلته به یې اساسي کرښې په لنډ ډول وښودلی شي.

د افغانستان هغه پوله چې اول ټاکل شوې وه هغه د بخارا او افغانستان ترمنځ د بین المللي پولې په شان د آمو سین منل دي. د آمو سین چې د طبیعي پولې په شان دی، د اول ځل لپاره احمد شاه او د بخارا امیر د دوی دواړو هېوادونو ترمنځ د بین المللي پولې په شان منلی و، خو د امیر شیرعلي خان د دویمې واکمنۍ په وخت کې دغه پوله په پیترسبرګ کې د روسیې حکومت او په لندن کې د برتانیې حکومت له خوا په رسمي ډول ومنل شوه. دا وروسته له هغه و، چې امیر شیرعلي خان همدا چې د دویم ځل لپاره د ۱۸۶۸ کال په اکتوبر کې د واک په ګدۍ کښېناست، د بل کال په پیل کې یې هند ته د یوه رسمي سفر په ترڅ کې وایسرای لارډ مایو ته په منځنۍ اسیا کې د روسیې د وړاندې تګ له امله د افغانستان په اړه اندېښنه وښووله. لکه چې د مخه ویل شوي، روسیې په منځنۍ اسیا کې د وړاندې تګ په لړ کې په ۱۸۶۸ کې بخارا لاندې کړې او افغانستان ته یې خطر پېښ کړی و. د هند وایسرای په دې اړه خپله څه ونکړل، خو په لندن کې یې خپل حکومت د امیر له اندېښنې څخه خبر کړ. لندن بیا په دې هکله له پیترسبرګ سره د لیکونو مبادله پیل کړه، د لیکونو دغې مبادلې څو کاله په اوږدو وقفو کې دوام وکړ، ترڅو په پای کې په ۱۸۷۳ کال کې د دوی د حکومتونو ترمنځ یو ډول پوهاوی (Understanding) راغی چې د هغه له مخې روسیې له آمو سین سره د کوکچې سین له یو ځای کېدلو نه وروسته تر خوجه صالح پورې او بیا له هغه ځای نه د پارس تر پولې پورې د افغانستان شمالي پوله ومنله. په دې ډول چې د بدخشان، ترکستان، هرات، اندخوی او میمنې ولایتونه به دننه په افغانستان کې شامل وي.

روسانو اول بدخشان او واخان د امير شېرعلي يانې د افغانستان سيمې نه گڼلې، خو بيا د انگرېزانو په ټينگار له خپلې ادعا نه تېر شول (۳۶). په دې ډول د افغانستان د شمالي پولې ټاکنه د روسي او برتانوي حکومتونو ترمنځ د يوه پوهاوي محصول و، نه د کومې ليکل شوې موافقې يا تړون محصول، خو دغه پوهاوي دواړو ته د رسمي موافقې حيثيت لاره. سره له دې هم دغه پوهاوي لانجمن شو، ځکه چې له خوجه صالح نه د فارس تر پولې پورې ليکه ناپاکلې پاتې شوه او له کوچکې نه تر پامير پورې سيمه هم په خپل حال پاتې شوه او روسانو بيا له دغه حال نه گټه پورته کړه، چې زر به يې بيان کړم.

د لويديځ په لور د سيستان په برخه کې هم د افغانستان پوله ناپاکلې وه، چې هغه هم د امير شېرعلي په دويمه واکمنۍ کې د انگرېزي هټيت مشر جنرال گولډ سمد (Goldsmid) په منځگړيتوب وټاکل شوه. سيستان په لرغونې زمانه کې لکه چې په تېرو پانډو کې يې بيان شوی، د ساکاوو مېنه وه، ساکا په دغه وخت کې اسحق زي او تر هغه د مخه ساکزي يادېدل. سيستان له جغرافيوې نظره د افغانستان خاوره وه او ساکا هم د لرغوني افغانستان خلک وو، خو پارس د ژبې له نظره پر هغه ادعا کوله او د هغه تاريخي افتخارات يې خپل گڼل. سيستان د احمد شاه له وخت نه د افغان واکمنو تر ولکې لاندې و، خو د امير دوست محمد له مړينې نه وروسته د محمدزي سردارانو په جنگ کې پارس پرې قبضه وکړه. دا چې د پارس قبضه د سيستان تر کوم ځای پورې وه، په دقيق ډول معلومه نه ده؛ خو امير شېرعلي، چې د دويم ځل لپاره واکمن شو، اراده وکړه چې له سيستان نه د پارسيانو لاس لڼد کړي. په دغه وخت کې پارس په سيستان کې له خپل موقف نه نارام و. سره له دې هم امير شېرعلي د هندوستان د شخص گورنر - جنرال په غوښتنه له نظامي عمل نه ډډه وکړه. هندوستان په دې فکر چې د پارس - افغان د جنگ شروع به ناوړه اغېزې ولري او په [عين حال کې] ماييل و، چې د ختيځ په لور د پارس د منظم او تدريجي وړاندې تگ مخه ونيسي، د منځگړيتوب وړاندیز وکړ. افغانستان او پارس دواړو وروسته له يو څه مذاکراتو نه دغه وړاندیز ومانه. ميجر جنرال کولډ سمد وگمارل شو چې د دواړو خواوو مخالفې ادعاگانې سره پخلا کړي. گولډ سمد د دواړو خواوو د ادعاگانو له مطالعې نه وروسته د ۱۸۷۲

په اکتوبر کې خپله فیصله صادره کړه، چې د هغې له مخې دغه سیمه باید د دواړو خواوو ترمنځ ووېشل شي. د دغه هېواد بڼسپرازه برخه چې د (خاص سیستان) په نامه یادېده او د هلمند د سین کینې خواته واقع ده، پارس ته او بڼی خوا یې افغانستان ته تخصیص شوه. هم افغانستان او هم پارس دواړو په دغې فیصلې اعتراض وکړ او دسیستان فیصله له افغانستان سره تر اوږدې مودې پورې یوه ترخه موضوع پاتې شوه. امیر شېرعلي د گولډ سمد د دغې فیصلې په سر له انگرېزانو نه بېگانه شو. د لارډ ناپیر (Lard Napier) په وینا "او نه یوازې شېرعلي، بلکې ټول افغانان معتقد وو، چې موربه هغه څه بېرته د دوی کړو کوم چې دوی له لاسه ورکړي وو." او چې دغسې ونه شول بیانو... دوی موربه ته د ضعیف او بې باوره خلکو په شان کتل، چې دوستی په جامو کې د پارس په پلوی یې دوی تاوانی کړي دي (۳۷)." لانجه د افغانستان او پارس ترمنځ لا توده وه او هغه دېرش کاله وروسته په کرکېچ بدله شوه. دا هغه وخت و، چې د هلمند سین خپله تگلاره د لویدیځ په لور اړولې وه. پارس له برتانویانو وغوښتل چې دغه کرکېچ رفع کړي. د افغانستان پاچا امیر حبیب الله هم په دې اړه د برتانیې منځگړیتوب ومانه. دا ځل دغه ماموریت د کرنیل میک ماهن (McMahon) په غاړه شو او هغه د ۱۹۰۳ له جنورۍ نه وروسته د دغې پولې په اړه د افغان او پارس استازو په ملگرتوب خپل نظر اعلام کړ او د ۱۹۰۴ کال تر فبروري پورې یې دواړو خواوو ته وسپارلې (۳۸). له دغو فیصلو سره سره یا د هغو له امله د سیستان د پولې موضوع نوي بعدونه پیدا کړل، چې د هغو په اړه په افغانستان کې د قانوني پاچایي په لسيزې او د لومړۍ ولسمشرۍ په وخت کې پر هغې بحثونه او فیصلې وشوې، چې د هغو بیان بېل کتاب غواړي.

لکه چې د مخه ویل شوي د افغانستان شمال - لویدیځ پوله له خوجه صالح نه د پارس تر پولې پورې نامشخصه او ناټاکلې پاتې شوې وه. روسي قوتونو د امیر شېرعلي په وخت کې په ۱۸۷۳ کال کې خپوه او په ۱۸۷۶ کال کې خوقند لاندې کړي او د خپوې له نیولو نه وروسته د کسپین سیمه یې نظامي کړې وه. په داسې حال کې چې د منځنۍ اسیا نوې سیمې یې د بخارا په گډون په تېره لسيزه کې لاندې کړې وې. په لویدیځې منځنۍ اسیا کې یوازې د ترکمنو پراخه سیمه په خپل حال پاتې وه. دغه سیمه هم په دغه وخت کې دروسانو تر خطر

لاندې شوه. د ترکمنو دغه پراخه سیمه په شمالي کې د خېوې، په جنوب کې د افغانستان، په ختیځ کې د بخارا او په لویدیځ کې د کسپین تر منځ پرته وه، خو له افغانستان سره یې پوله ناپاکلې وه او امیر عبدالرحمن په دغه فکر چې روسیه به د ترکمنو د سیمې له لاندې کولو نه وروسته افغانستان ته هم خطر پېښ کړي، د هند له وایسرای نه چې د افغانستان د باندنیو اړیکو اختیار له هغه سره و، په وار، وار وغوښتل چې د افغانستان دغه پوله له روسانو سره مشخصه کړي، خو هغه به ورته ډاډ ورکاوه چې دغه موضوع په ۱۸۷۳ کال کې حل شوې او له سره نیول به یې مصلحت نه وي، امیر چې یوولس کال په تاشکند او سمرقند کې تېر کړي وو، روسان یې ښه پېژندل، د وایسرای په خبره نه قانع کېده. ترڅو چې روسانو د ۱۸۸۴ کال په فبرورۍ کې د مرو تکه ترکمنان هم لاندې کړل او د هرات په اړه هم اندېښنه پیدا شوه. هرات په هغه وخت کې د هند ورگڼل کېده. بیا د هند برتانوي حکومت هم د امیر په شان اندېښمن شو او په دې فکر شو چې اوس د دې وخت دی چې د افغانستان شمال - لویدیځه ناپاکلې پوله هم باید وټاکل شي، خو دا یو پیچلی کار و.

د هرات او مرو تر منځ پنځه پرته وه، چې پراخې ورشوگانې او دلته او هلته یې لږه کرنیزه ځمکه لرله. په پنځه کې د سارق ترکمنو پنځو څانگو د پوونده توب ژوند کاوه، لویې رمې یې لرلې، ښه شتمن وو او د کیتکاس (Kibitkas) په نامه په وړو کېږدو کې اوسېدل، چې کولی یې شول په یوې اشارې او چټکۍ سره مېنه بدله کړي. دوی په ۱۸۸۲ کې د روسیې د خطر له امله د افغانستان تابعیت او دمالیې په توګه د عشر ورکول منلي وو. امیر عبدالرحمن بیا د پنځه لپاره حاکم وټاکه او جنرال غوث الدین په قومندانۍ یې هلته یو نظامي پوځ ځای پر ځای کړ. پنځه په اصل کې د هرات برخه وه او د هرات طبیعي پوله د پنځه په شمال کې له سریازي نه اخوا وه. مرو د هرات تابع سیمه وه او د هرات د هغه وخت د والي (سعدالدین) په وینا د اخل او تکه ترکمنو لویان په کابل کې د امیر شېرعلي په دربار کې دېره وو، ځکه چې دوی په اصل کې د هرات تابع وو. سارق ترکمنو له هرات سره نږدې اړیکې لرلې. پخوا د پنځه اوسېدونکي د جمشیدي قوم و، د دوی مېنه ارساري ترکمنو او ارساري ترکمنو بیا د نولسمې پېړۍ په نیمايي کې سارق

ترکمنو ونيوله او دوی جمشیدیانو ته باج ورکاوه او جمشیدیان د هرات تابع ولس وو. په دې ډول پنجده له جغرافیوي، قومي او تاریخي پلوه د هرات برخه وه، چې په دې ډول پنجده د افغانستان برخه کېده. له همدې امله و، چې امیر عبدالرحمن دیوه مسلمان واکمن په توګه غوښتل د منځنۍ اسیا په دغه برخه کې یو فعال پرمختیایي چلند غوره کړي. امیر ځکه دغسې فعال سیاست ته زړه کړې و، چې د مخه د مرو تکه ترکمنو مشر، مخدوم قلي خان او هم د خوارزم خان ورته د تابع کېدلو وعده ورکړې وه. سره له دې هم امیر له دې امله چې د هند وایسرای ورته د دغه چلند برخلاف مشوره ورکړې وه، د هغه له غوره کولو نه ډډه وکړه. یوازې دا هم نه و، کله چې روسان په قوت سره پنجده ته نږدې شول، جنرال غوث الدین ته یې هدایت واستوه، چې که روسانو پرې برید هم وکړ، ورسره مقابله ونه کړي او خپل پوځ بالامرغاب ته په شا کړي. د هند د وایسرای د مخالفت سربیره د امیر د دغه چلند علت دا و، چې پوځ یې د روسانو د پوځ په پرتله ضعیف و او پر هغه سربیره د پنجده په سارق ترکمنو یې هم اعتبار نه درلود او ویل یې چې سارق ترکمنان به د دې لپاره چې خپله شتمی وساتي، له روسانو سره ملګرتوب وکړي.

امیر په عین حال کې د هغه خطر په برابر کې چې د روسانو لخوا به افغانستان ته هم متوجه شي، د افغانستان د خونديتوب لپاره د اوږدې مودې یو تجویز وکړ. د هغه په نظر د پنجده د سقوط په حال کې به د دې احتمال لږ وي چې د افغانستان بشپړتوب ته تاوان واوړي، خو که افغان پوځ د پنجده په سر له روسانو سره مقابله وکړه او که روسانو هرات او میمنه ونيول نو افغانستان به تجزیه شي. البته د هرات په سقوط سره به روسي او انګریزي پوځونه سره ونښلي، خو د امیر په نظر په افغان خاوره کې به د روس او انګرېز جنګ په نهایت کې افغانستان برباد کړي او د هغه لوړه ګټه په دې کې ده، چې د دغسې مصیبت مخنیوی وشي. په واقعیت کې امیر عبدالرحمن د هر هغه قدرت، مسلمان وي که عیسوي، مخالف و چې له افغانستان نه د یوه بل پر ضد تېر شي. له همدې امله و، چې د پنجدې د بحران په شدید حال کې هم امیر حاضر نه شو چې د هرات د پیاوړتیا لپاره د برتانوي انجنیرانو یوې ډلې ته د ورتګ اجازه ورکړي، خو که روسانو په هرات حمله وکړه، په هغه حال کې امیر حاضر و چې د انګرېزانو پوځ ومني چې خپل پوځ به یې له هغه سره په ګډه

تر پایه پورې و جنگیږي.

څنگه چې د افغانستان باندنی سیاست د انگرېزانو په انحصار کې و او څنگه چې هرات ته خطر هندوستان ته هم خطر کېدلی شو، د هند برتانوي حکومت له روسانو سره له موافقې وروسته د جنرال پیتر لمسدن (Peter Lumsden) په مشرۍ د ۱۸۸۴ په مني کې پنجده ته یو هیئت واستوه، چې هلته د خپل روسي سیال په اتفاق یاده شوې ناپاکلې پوله وټاکي. افغانستان ته بلنه ورنکړل شوه، که څه هم موضوع د هغه د پولې ټاکل و خو په دغه وخت کې چې روسانو ځان په قوت سره د پنجده او مرو تر منځ رسولی وو، نه یې غوښتل چې کشاله زر هواره شي، موضوع یې ټالوله او په عین حال کې یې خپل پوځ لا هم پیاوړی کاوه. له بلې خوا جنرال لمسدن جنرال غوث الدین ته سپارښتنه کوله چې د خپل پوځي قطعي له پیاوړي کولو نه ډډه وکړي، د دې لپاره چې دغه کشاله په اسانۍ سره هواره شي د لمسدن دغه ټینگار په پای کې امیر په دغه فکر کې چې دغه جنرال په واقعیت کې د افغانانو او روسانو تر منځ نښته غوښتله، ځکه چې دغه احمق په دې فکر و چې که د افغانانو او روسانو تر منځ وینه توی نه شي، دوی ممکن سره دوستان شي چې دا به په ټوله مانا د انگرېزانو د گټې خلاف وي (۳۹).

د ۱۸۸۵ کال د مارچ په دېرشمه روسانو پنجده لاندې کړه، افغان سرتېرو ورسره ناکامه مقابله وکړه. که څه هم روسي پوځ ترېنه لوی او امیر هم دوی له مقابلې نه منع کړي وو. امیر عبدالرحمن په دغه وخت کې هندوستان ته په رسمي سفر تللی و او چې د پنجدې له سقوط نه یې خبر کړ، وایسرای ته یې وویل چې ”غم مخورید“ نه دا چې امیر کونښن ونه کړ له وایسرای نه وغواړي دغه یرغل بېرته په شا ووهي، ځکه چې دوی له هغه سره ژمنه کړې وه چې په هغه حال کې چې کوم هېواد په افغانستان باندې یرغل وکړي، بې له دې چې هغه پارول شوی وي، دوی به له افغانستان نه په قوت دفاع وکړي. پر دې سربېره امیر د هند حکومت کار اسانه کړ. په دې ډول چې دی له پنجده او دهغې له سهيلي برخې نه دروسیې د لوی امپراتور په نامه تېرېږي، خو چې ماروچاق، گلران او ذوالفقار لا هم د افغانستان وي. په دغه وخت کې امیر دا هم څرگنده کړه چې پنجده په اصل کې د دې لپاره نیول شوې وه، چې په دغسې حال له هغې نه د چني په توگه کار واخیستل شي. د

امير په نظر د پنجده په قربانۍ سره به افغانستان له لوی مصیبت څخه ژغورل شوی وی. سره له دې هم د پنجده بحران روسیه او برتانیه د جنگ ژۍ ته ورکش کړل، خو په پای کې د ډېرو لیکونو او تېلگرامونو په مبادلې سره دوی موافقه وښودله، چې دغه کشاله دې په منځگړیتوب سره هواره شي. روسیې بیا د امیر له خوا هغه ورکړل شوی امتیاز د پرېکړې لپاره د اساس په توگه ومانه او یوه بل گډ روسي - انگلیس هیئت د افغانستان دغه پوله د آمو سین له خمیاب نه تر ذوالفقار پورې وټاکله. دا ځل سروسټ رج وې (Sir West Ridgeway) د برتانوي هیئت مشر و او دغه پوله هم د هغه په نامه یاده شوه (۴۰). په دې ډول د افغانستان شمال لویديځه پوله هم د برتانوي - روسي حکومتونو له خوا او د افغانستان په تاوان وټاکل شوه. د بدخشان په برخه کې یانې د افغانستان شمال - ختیځه پوله هم د روسانو په نظر ناپاکلې وه، که څه هم دوی د ۱۸۷۳ کال په پوهاوې سره بدخشان د افغانستان سیمه منلې وه. روسانو د نهمې لسيزې په سر کې هلته هم تېری وکړ، دغه پوله له سر نه وټاکل شوه چې هغه دلته د افغانستان د ختیځ جنوبي پولې سره یو ځای تر بحث لاندې نیول کېږي.

د افغانستان د ختیځ - سهيلي پولې ټاکل د نورو پولو په پرتله ډېر پیچلي او گران و، په دې چې هم د دغې پولې اوږدوالی ډېر و او هم د هغې په ټاکلو سره اصلي اوسېدونکي یانې پښتانه اغېزمن کېدل. لکه چې د مخه ویل شوي افغانستان په اصل کې په ختیځ کې تر اباسین پورې هېواد ته ویل کېده، خو د امیر عبدالرحمن تر وخته له خیبر نه تر اباسین پورې سیمه د پېښور په گډون د برتانوي هند لاس ته ورغلی وه. پېښور اول د پنجاب واکمن، رنجیت سنگه په ۱۸۳۳ کال کې د هغه له حاکم سردار سلطان محمد خان، د امیر دوست محمد ورور نه نیولی او انگرېزانو بیا پېښور له سکانو نه په ۱۸۴۸ کال کې تر لاسه کړی او د امیر دوست محمد ټولې هلې ځلې د پېښور د بېرته تر لاسه کولو په اړه نابریالۍ شوې وې. لکه چې د مخه ویل شوي: د خیبر لوی معبر چې منځنۍ اسیا له جنوبي اسیا یانې هند سره نښلوي او له دې امله د هند د امنیت لپاره مهم و، د گندمک په تړون سره له افغانستان نه بېل شوی او په هند پورې تړل شوی و. سره له دې هم برتانویان په دغو لاس بریو قانع نه وو. له دوی سره د هند د طلايي مستعمرې د خوندي

ساتلو اندېښنه وه. څنگه چې دوی په څلور سوه ملیوني پراخ هند باندي د لس زره ملكي برتانوي مامورانو له لارې حكومت كاوه او هنديانو ته بېگانه استعماري اروپايان وو، په دې اندېښنه كې وو چې كه روسيه د افغانستان له لارې په هند وړ دمخه شي، هند ممكن د دوی له لاسه ووځي، نو د دوی غټ كوښښ دا و چې د هند په لور د تزاري روسيې د احتمالي پوځي وړاندي تك مخه ونيسي بايد د هند په شمال - لويديځ كې ټينگ نظامي استحكامات او سياسي تجويزونه ولري. په افغانستان باندي په ۱۸۳۸ كال كې د برتانوي هند لومړی تېری او څلورېنيت كاله وروسته د دوی دويم تېری هم په اصل كې د همدغه مطلب لپاره و، خو افغانانو دوی په دواړو كوښښونو كې نابريالي كړل، كه څه هم برتانيه د وخت زبر ځواك او ډېر شتمن هېواد و او په اسيا، افريقا او امريكا او استراليا كې يې پراخې مستعمرې لرلې. روسيې چې په منځنۍ اسيا كې تر افغانستان پورې ډېر ملكونه لاندې كړل او په لندن كې پراختيا غوښتونكي محافظه كار گوند په ۱۸۸۹ كې حكومت په ملي انتخاباتو سره تر لاسه كړ، برتانوي هند د روسيې د احتمالي تېري په برابر كې يو نوی ستراتيژيكي تجويز وايست او په هغه باندي يې د عملي سرحد (Scientific Frontiers) نوم كېښود. د ډېورنډ توافق ليك او د ډيورنډ كرنښه په واقع كې د همدغه په اصطلاح علمي سرحد زېږنده دي. ما دغه موضوع گانې پ خپلو اثارو كې د ارشيفي لومړنيو رسمي پاڼو او ناخپرو شويو ليكنو او راپورونو له مخې په دقيق او اوږد ډول شرح كړي (۴۱). دلته به يې اساسي مطلب په لنډ ډول بيان كړم.

د په اصطلاح "علمي سرحد" نه مطلب دا و چې په هغه حال كې چې روسي پوځ د هند د اشغال په مقصد په افغانستان ننوځيا حتى د امير عبدالرحمن په مړينې سره په افغانستان كې گډوډي پېښه شي، د برتانوي هند پوځونه به د هندوكش نه په بنسټه ستراتيژيكي سيمو يانې كندهار، جلال آباد، كابل او غزني كې ځای پر ځای كېږي. په دغه مقصد چې د روسي پوځ د ورتگ مخه ونيسي. د وړاندي تگ دغه چلند بيا لازمه كوله چې نه يوازې هغه مهم كوتلونه او ځايونه چې "علمي سرحد" ته رسېږي د دوی په كنترول كې وي، پر هغو قومونو هم سياسي كنترول ولري چې دغه كوتلونه يې په سيمو كې پراته وي. دغه ټول تجويز بيا حتمي كوله، چې هند بيا له افغانستان سره خپل سرحد يا پوله وټاكي او د امير لاس له دغو قومونو



او سيمو نه لنډ کړي.

دا چې تزاري روسيې که څه هم امپيريلستي او پراختيا غوښتونکي هېواد و، د افغانستان له لارې په هند باندې د يرغل نيت لاره، يقيني نه وه خو وېره يې يقيني وه، په تېره د انگلستان د محافظه کار يا توري گوند په پاسنيو کړيو کې په هر حال په هغه وخت کې چې د لندن د محافظه کار گوند مشر لارډسالسبري (Salisbury) په لاس و او د هند حکومت د وایسرای لینزډون (Lansdowne) په مشرۍ چلېده، ” علمي سرحد“ د رسمي سياست په شان ټينگ ونيول شو او د عملي کولو په مقصد له خيبر نه تر کابل پورې د ريلوې غزولو لازمي شيان او سامانونه زېرمه شول او د کابل سين سروې هم پيل شوه. داسې هم د کويټې او چمن تر منځ د کوژک تونل په اېستلو پيل وشو. انگليسانو کويټه د امير شېرعلي په وخت کې د کلات خان له لارې او سېي او پښين يې د گندمک په تړون سره تر لاسه کړي وو. د انگرېزانو له خوا د کويټې نيول د افغان او انگليس د دويم جنگ يو علت و. امير عبدالرحمن هم ويل چې کوژک تونل اېستل لکه د ده په نس کې چې د چرې نڼوېستل وي.

د هند وایسرای په ۱۸۸۸ کې امير عبدالرحمن ته په يوه ليک کې څرگنده کړه چې اوس ددې وخت دی چې د دواړو هېوادونو تر منځ پوله مشخصه شي او د دغه مقصد لپاره به يو برتانوي هيټ کابل ته درشي. له هغه نه يې دا هم وغوښتل چې د افغانستان په شمالي پولو کې برتانوي افسران ومني، خو امير د هغو له منلو نه غاړه غړوله او د وایسرای لینزډون د ټينگار په برابر کې يې ډول، ډول پلمې کولې. کله به يې وړانديز کاوه چې يو برتانوي هيټ دې په کابل کې په عام دربار کې کې د چارو په اړه له هغه سره بحث وکړي او کله به يې وایسرای ته بلنه ورکوله چې کابل ته راشي. يو ځل يې دا وړانديز هم وکړ چې د دواړو خواوو پلاوي دې په کومه سرحدي سيمه کې سره خبرې اترې وکړي، خو دغه وړانديزونه د وایسرای لپاره د منلو وړ نه وو او هغه ټينگار کاوه، چې د بحث موضوع دې يوازې د پولې ټاکل وي او د بحث موضوع دې د مخه ټاکل شوې وي او د دغه مقصد لپاره دې امير يو برتانوي هيټ په کابل کې ومني. وایسرای يو ځل امير هند ته هم وباله، خو امير د ناروغۍ په پلمه هند ته له ورتگ نه بښنه وغوښتله. دواړه خواوې له يوې بلې نه شکمنې وې. امير په سرحدي سيمو کې د انگرېزانو د وړاندې تگ

مخالف و، لکه د کوژک تونل بشپړول، چمن ته د هغو دریلوې غځول، د گومل د تونل پرانستل او له ځینو سرحدی قومونو سره د هغو مذاکره کول او دکابل سین سروې کول. له بلې خوا وایسرای په سرحدی سیمو کې د افغانستان پرمختگ د خپل ”علمی سرحد“ پروگرام مخالف باله، لکه د وزیرستان په وانه او د مومندو په متیایي کې د نظامی پوستو جوړول، په اسمار کې د پوځ دپره کول او د چاغی نیول. په دغه وخت کې په واقعیت کې د امیر ماموران له چترال نه تر لویدیځ بلوچستان پورې د وړاندې تگ په حال کې وو. دوی کوم هغه سرحدی قومونه چې د افغان - انگلیس په دویم جنگ کې په خپل سر شوي وو، هڅول چې د افغانستان حکومت ته غاړه کېږدي. دوی په خپل دغه ماموریت کې د پیسو په ورکولو، کابل ته د قومي جرگو تللو په هڅولو او په عین حال کې د نظامی قوت به بنسټولو سره بریالي وو. غټ بری د سپاه سالار غلام حیدر څرخي په برخه و. هغه وروسته له دې چې شینواری، بر مومند او کونړیان د حکومت تر نېغې ادارې لاندې راوستل، په ۱۸۹۱ کې یې خپل پوځ په اسمار کې دپره کړ او له هغه ځایه د باجوړ، دیر او سوات د ایل کولو لپاره هلې ځلې پیل کړې. د برتانوي هند د باندنیو چارو وزیر (ماتر ډیورنډ) لا تر هغه دمخه د ۱۸۹۱ کال په جون کې څرگنده کړې وه، چې ”موږ په ټول سرحد کې د (ایران) له تورو غرو نه تر وزیرستان پورې بد خبرونه تر لاسه کوو، امیر کرمه تهدید کړې او اړیدیان په لرزدونکي حال کې دي.“

وایسرای لینزډون لا په دې فکر و، چې امیر غواړي پوره خپلواک وي، نو بیا یې ټول هغه درانه توپونه او وسلې چې افغانستان له اروپایي هېوادونو څخه په بیه اخیستې وې، د کراچۍ په بندر کې ټال کړې او د امیر د اعتراض په ځواب کې یې ولیکل چې تر څو د سرحد مسئله فیصله شوې نه وي، هغه به ټال وي. دا په داسې حال کې چې دغو وسلو ته د هزاره جات په روان جنگ کې سخت ضرورت و. په واقعیت کې وایسرای لینزډون په امیر عبدالرحمن باندې د دغسې فشار اچولو په فکر شو، چې پخوا وایسرای لارډ لېټن په امیر شېرعلي باندې راوړی او هغه بیا د افغان - انگلیس د دویم جنگ یو علت شو، خو دغه ځل لندن د وایسرای د خپل سري عمل په مخ کې خنډ شو. سره له دې هم لینزډون له امیر نه په یوه لیک کې وغوښتل چې د هند لوی درستیز جنرال فریدرک رابرتس په مشرۍ په جلال آباد

کې یو نظامي هیئت ومني چې د ۱۸۹۲ کال له اکتوبر نه وروسته نه وي. په لیک کې یې دا هم ورته څرگنده کړې وه، چې ”که ما له تا والا حضرت نه د سپتمبر تر اول پورې وانه ورېدل چې ته حاضر یې دغه هیئت ومني، زه به داسې وگنم چې زما وړاندیز منل شوی نه دی او هغه به بېرته واخیستل شي؛ خو که ته دغه وړاندیز ومني یا ونه مني بیا به لازمه وی چې فیصله وشي چې کومې سیمې د افغانستان د سلطنت دي او کومې نه دي.“

د حنرال رابرتس په مشرۍ د دغسې نظامي هیئت له استولو نه مطلب دا و چې د هند وایسرای غوښتل موضوع د فشار په راوړلو یا حتی د زور له لارې حل کړي. رابرتس د افغان - انګلیس په دویم جنګ کې د انګرېزي پوځ لور قومندان و، چې په امر سره یې یو شمېر افغانان په کابل کې په دار ځړول شوي او د افغانانو د میوند له بری نه وروسته یې په کندهار کې د غازي محمد ایوب پوځ مات کړی و. دی په رښتیا افغانانو ته منفور و، چې په کابل کې د هغه شته والي پارونې کولې. نو امیر عبدالرحمن ته د هغه په مشرۍ هیئت هم د منلو نه و. نو یې د اګست په درېیمه وایسرای ته ولیکل، چې حاضر دی دغه هیئت ومني، خو هغه دې د هزاره جات د جنګ له امله وځنډيږي.

لینزډاون له هغه وروسته خپل چلند نور هم سخت کړ. په خپله شورا کې یې په خپلو ملګرو ومنله، چې هند باید یوه کرښه وټاکي او څرگنده کړي چې د امیر حکم دې له هغې نه اخوانه چلیږي او که افغان سرتیري له هغې نه اخوا ولیدل شي، په زور دې بېرته په شا ووهل شی او دغه کرښه دې په دې ډول په نښه شي چې اسمار، چاغه، او وانه دې له افغانستان څخه بېل شي، خو پخوا له دې چې دغه اخطار امیر ته د لیک له لارې ورسېږي، په لندن کې د لبرل گوند د محافظه کار گوند پر ځای په واک شو او د هند په چارو کې نوی لبرل وزیر وایسرای لینزډاون ته څرگنده کړه، چې له امیر عبدالرحمن سره په احتیاط چلند وکړي او تر هغو چې د هغه په چلند کې کوم اساسي تغیر پېښ شوی نه وي، د هغه په چارو کې دې تر ممکنې کچې لاسوهنه کمه شي. سره له دې هم وایسرای وغوښتل چې یو نظامي هیئت د رابرتس په مشرۍ کابل ته واستوي، نو یې په یوه لیک کې د ۱۸۹۳ کال په جنوري کې امیر ته څرگنده کړه چې داسې یو نظامي هیئت به د مارچ په میاشت

کې کابل ته در ورسیري او که په دې اړه دهغه (امیر) مثبت ځواب د فبرورۍ تر اومې پورې ونه رسېد، کابل ته به دهغه ورتگ ممکنه نه وي. امیر ممکن پوهېده، چې د جنرال رابرتس ماموریت په پسرلي کې سرته رسیري، نویې دځنډولو له تاکتیک نه کار واخیست. امیر د پاین (Pyne) په نامه د لندن د ښار د کارگرې طبقې یو انگلیس مستخدم لاره، چې ورته ښه مخلص و. خپل ځوابي لیک د فبرورۍ په ۱۷ مه دهغه په لاس واستوه او ورته یې هدایت وکړ چې په سفر کې بېرته ونه کړي. هغه د مارچ په ۱۲ مه کلکتې ته ورسېد، یانې هغه وخت چې د رابرتس ماموریت ختم شوی و. امیر په دغه لیک کې وایسرای ته څرگنده کړې وه، چې دغه هیئت په دغه وخت کې د سختو سرو او په خپله دده د ناروغۍ له امله منلی نه شي او پر دغو سربېره په دغه وخت کې څنگه چې لارې په اوږو سره بندې وي، قومي مشران کابل ته رسېدلی نه شي او د هغو په نشتوالي کې به د هیئت راتگ بې گټې وي. پاین چې د امیر اعتمادی شخص و، په کلکته کې د باندنیو چارو وزیر مارتمر ډیورنډ له هغه سره په کتنه کې د امیر په اړه د خپل حکومت روغ نیتی وښوده. پاین هم په مقابل کې د امیر روغ نیتی وښوده. په عین حال کې ډیورنډ به سرحدی سیمو کې د افغانستان د پرمختگ په اړه شکایت وکړ. پاین هم په همدغو سیمو کې د برتانوي هند د وړاندې تگ په اړه د امیر شکایتونه هغه ته واورول. په ټولیز ډول په داسې لفظي مبادلې سره د دواړو خواوو تر منځ یو ډول روغ نیتی راغی. عجیبه ده چې د لندن ښار د ختیځې برخې یانې د کارگرې طبقې اوسېدونکیو ته هلته په عادي ډول مجال نه وي چې د خپل ملک د لوړو طبقو په تېره له لوړو حکومتي کسانو سره مجلس وکړي، خو پاین په کلکته کې د امیر د یو ډول استازي په توگه له خپلو دغسې وطنوالو سره خبرې وکړې او د هغو او د امیر عبدالرحمن تر منځ بې اعتمادی یې په روغ نیتی بدله کړه. د هغه لپاره په رښتیا چې دا یو غټ بری و (۴۲).

په دغه وخت کې چې کابل ته د انگلیس هیئت تللو خبرې کېدلې یانې د نهمې لسيزې په پیل کې د روس پوځي واحدونه د افغانستان په شمال - ختیځ کې په بدخشان کې رادمخه شول. په داسې حال کې چې ټول بدخشان په جنوب کې د بروغیل له کوتل نه په شمال کې تراق سو یا مرغاب سین پورې د افغانستان تر

لاس لاندې سیمه وه او امیر حتی لوی پامیر ته نږدې په سرمه تاش یا سومه تاش نوي ځای کې نظامي پوسته هم ځای پر ځای کړې وه. لکه چې دمخه ویل شوي، د بدخشان د روښان او شغنان له سیمو نه د پنجه سین گوتی تېرېده، چې سرچینه یې د پامیر سرقول وه. د پنجه سین گوتی د امو سین نه و. د امو سین له هغه ځای نه شروع کېده، چې له جنوب نه د کوکچي سین او له شمال نه د مرغاب سین ورسره گډېده، خو روسانو ته بدخشان تر پنجه پورې سیمه وه او دوی د روښان او شغنان هغه برخې چې د پنجه په شمال کې تر مرغاب سین پورې پرتې وې، د بدخشان سیمې نه گڼلې. په دې حساب دغه برخې روسانو ته د ۱۸۷۳ کال له پوهاوي نه د باندې وې او په هغو باندې یې د افغان حاکمیت د دغه پوهاوي پر خلاف شمېره، چې افغانستان یې باید پرېږدي، روسانو د دې پروا هم نه کوله چې لس کاله کېدل چې د بدخشان دغه برخې د افغانستان تر حاکمیت لاندې وې.

روسانو په ۱۸۹۲ کې خپله ادعا په نظامي زور سره پیاوړې کړه اول یې یوې نظامي قطعي د کرنیل یانوف (Yanoff) په قومندانې په سرمه تاش کې په افغان نظامي پوسته نابره ودانگل او هغه یې له منځه یووړه. وروسته دوه سوه ییزه نظامي قطعه یې د کرنیل یانوسکاي (Yannisky) په قومندانۍ شغنان ته ننوتله، خو افغانانو هغه په شا ووهله. لکه د مخه چې یې یوه چيني نظامي قطعه په شا تمبولې وه. بل کال د روسانو بله نظامي قطعه د هغوي د دفاع وزیر د زوی په قومندانۍ روښان ته ننوتله او فیرونه سره مبادله شول. په دې ډول بدخشان تر خطر لاندې شو او امیر عبدالرحمن له یوې خوا د روسانو او له بلې خوا د برتانوي هند تر فشار لاندې شو. په اصل کې امیر ته گرانه وه، چې په دغه لرې سیمه کې د روسیې له نظامي پوځ سره مقابله وکړي هغه هم په هغه حال کې چې د هند وایسرای د ۱۸۹۲ کال په جولای کې ورنه غوښتي و، چې په پامیر کې په خپل فعال چلند سره ستونزې پیدا نه کړي. بل کال په لندن کې د هند د چارو وزیر د هند وایسرای ته په یوه لیک کې څرگنده کړه چې ”موږ په دې فکر یو چې اوس د دې وخت راغلی چې امیر د روښان او شغنان د حتمي پرېښودلو فیصلي ته اماده کړي“ او ترېنه وغواړئ چې یو برتانوي افسر په کابل کې ومني، چې په هغو خبرو اترو یې خبر کړي چې په دې اړه له روسیې سره شوې دي. هغه دا هم وویل چې برتانیه په هېڅ وجهه حاضره

نه ده، چې د دغو سیمو په ساتنه کې له امیر سره مرسته وکړي، ځکه چې دغه کار به د ۱۸۷۳ کال موافقې پر خلاف وي. هغه دا هم وویل چې روسان حاضر دي نه یوازې درواز امیر ته پرېږدي، چې د پنجې په کینه خوا کې د بخارا تر لاس لاندې ناحیه ده، بلکې د واخان هغه ترانگه چې تر چین پورې غزېدلې ده، هم ورپرېږدي او که امیر شغنان او روښان په ارامۍ ترک کړل، برتانیه به په خپل وار حاضره وي چې چاغه او اسمار امیر ته پرېږدي، د نوي چمن په عوض غرامات ورکړي او په کراچۍ کې یې تال شوي مالونه ازاد کړي (۴۳).

خرگنده ده چې برتانیې نه غوښتل له پنجه سین گوتي نه پورته دروښان او شغنان په سر له روسیې سره سخته ونیسي. پر هغه سربېره دوی غوښتل افغانستان ته د واخان په ځانگړي کولو سره د خپلې امپراتورۍ تر منځ یو حایل ولري، د دې لپاره چې د دواړو امپراتوریو تر منځ د احتمالي ټکر مخنیوی شوی وي.

بیانو د هند وایسرای د ۱۸۹۳ کال د جولای په ۲۴ مه له امیر نه په لیک کې په ټینگه وغوښتل، چې یو برتانوی افسر په کابل کې ومني چې دروسانو له ادعاگانو نه یې خبر کړي او په اړه یې د هغه فکرونه معلوم کړي. په عین حال کې یې ډاډه کړ، چې له دغه افسر سره به نظامي کسان ملگري نه، بلکې بس درې یا څلور تنه افسران ملگري وي. امیر وایسرای دغه وړاندیز په اسانۍ ومانه او ترېنه یې دا هم وغوښتل، چې دغه افسر دې یوې نومیالی شخص لکه گلدستین، د برتانیې پخوانی صدراعظم وي، خو وایسرای د دغې دندې لپاره د لندن په مشوره د هند د باندنیو چارو وزیر سرمارتمر ډیورنډ (Sir Martimer Durand) غوره کړ، چې فارسي یې ښه ویلی شوه. امیر هغه هم ومانه.

بیانو ډیورنډ له څلور برتانوي او څلور مسلمانو افسرانو سره د سپتمبر په منځ کې له پېښوره د کابل په لور روان شو. د هیټ دوم کس کرنیل ایلیس (E. R. Ellis) و. په لنډي کوتل کې سپاه سالار غلام حیدر خرخي هیټ ته ښه راغلی ووايه او هغه یې په پوره قدر سره د اکتوبر په دویمه کابل ته ورسوه او د چهل ستون په ماڼۍ کې یې ځای پر ځای کړ، چې د خلکو له نظر نه پناه وي.

هیټ درې ورځې وروسته له امیر سره په دربار کې ولیدل، خو دا یوازې

تشریفاتې لیدنه وه. د شپږو اونیو په موده کې چې هیئت په کابل کې و، د دواړو خواوو تر منځ یو وخت بل وخت خبرې وشوې. ترڅو د نومبر په دولسمه د دوی تر منځ دوه توافق لیکونه اعلام شول، چې یې یې د افغانستان شمال - ختیځ پولې او دویم یې د ختیځ - سهیل پولې په اړه وو. دا چې امیر به دغه دویم توافق لیک په رښتیا لاسلیک کړی وي، معلومه نه ده او وروسته به په دغه مهم ټکی بحث وشي.

په لومړي توافق لیک کې ویل شوي چې امیر "... په دې ډول موافقه کوي چې دی به ټولې هغه ناحیې (Districts) چې د ده له خوا د امو په شمال کې [په ختیځ کې د ویکتوریا له ډنډیا سرقول نه له امو سره د کوکچې تر یو ځای کېدلو پورې] نیول شوې دي، خوشې کړي. په دغې څرگند پوهاوي سره چې ټولې هغه ناحیې به چې د امو په سهیل کې پرتې دي او اوس د هغه په تصرف کې نه دي، ده ته تسلیم کړلی شي." په دغې موافقې سره د پنجه سین گوتی د افغانستان او بخارا تر منځ پوله شوه، خو هغه هیڅ وخت نه دا چې بین المللي پوله نه وه، هیڅ پوله نه وه او بدخشان هغسې، چې د مخه ویل شوي، له بروغیل نه تر اق سویا مرغاب پورې سیمه وه. په دغه توافق لیک سره دغه بدخشان دوه ځایه شو، خو د واخان په سر چې د همدغه توافق لیک په یوه برخه وه، یوه سپکه لانجه پیدا شوه چې زر هواره شوه. واخان د ویکتوریا د ډنډیا سرقول په سیمه کې تر لوی پامیر پورې یوه اوږده تړانگه ده، چې په سر کې یې پوونده قرغز ترکمن دلته او هلته او په لره برخه کې د واخي په نامه اسماعیلیان اوسېدل. په داسې حال کې چې پامیرونه کله د فرغانې او کله د چین تابع وو، واخان د ځایي میرانو له خوا اداره کېده چې هغوی یا د بدخشان یا قطعن تابع وو. واخان د پامیر تر څنګه یوه ډېره سره او کم حاصله اوږده تړانگه ده، خو هغه په دغه وخت کې د روسي او برتانوي امپراتوریو تر منځ د لومړي ځل لپاره بین المللي اهمیت پیدا کړ. د ۱۸۷۳ کال پوهاوي له مخې واخان د روسیې لخوا د بدخشان برخه منل شوې وه، خو امیر عبدالرحمن سره له دې هم نه غوښتل چې هغه د افغانستان یوه برخه وي. په دغه دلیل چې د روسانو د تجاوز په برابر کې به له هغه نه دفاع گرانه وي. امیر په دې هم ډاډه نه و، چې برتانیه به د هغه په دفاع کې له ده سره ودرېږي، لکه چې د روښان او شغنان او تر هغه د مخه د پنجه په دفاع کې یې د افغانستان په اړه ژمنه تر سره کړې نه

وه، چې که په افغانستان باندې تېری وشي او که دغه تېری د افغانستان له خوا پارېدلی نه وي، دوی به د تېری دفع کوي. له بلې خوا روسیه د دې مخالفه وه، چې واخان له افغانستان نه غیر د بل هېواد تر لاس لاندې وي. روسانو هم د برتانویانو په شان غوښتل چې واخان د دوی د امپراتوریو تر منځ حایل وي. په دغه حال کې د ډیورنډ غټه وظيفه داشوه چې امیر وهڅوي چې واخان په کوم ډول د افغانستان برخه وگرځوي، خو امیر نه هڅول کېده. حتی په هغه حال کې هم چې ډیورنډ ورته کړه چې واخان دې په نامه د افغانستان وکیل (استازي) تر لاس لاندې وي، خو په واقعیت کې به په گگت کې د برتانوي افسر لخوا اداره کېږي. په پای کې امیر چې افغانستان ته د روسیې له خطر نه په اندېښنه کې و او د برتانیې ملاتړ یې ضروري گانېه، موافقه وکړه چې واخان به د افغانستان تر حاکمیت لاندې وي، خو بې له دې چې نظامي پوځ پکې ډېره کړي. هغه و چې لکه د مخه ویل شوي امیر د پنجه سین گوتی چې واخان یې په کینه خوا کې پروت دی، د بین المللي پولې په توگه ومانه.

دوه کاله وروسته (۱۸۹۵) دروس - انګلیس یو گډ کمیسیون د افغانستان د غیر رسمي استازي په گډون د روسیې، افغانستان، چین او برتانوي هند تر منځ پوله په ساحه کې په نښه کړه. چین په دغو خبرو کې گډون نه لاره، خو اعتراض یې هم ونه کړ. که څه هم د افغانستان سره یې د سل میله په اندازه گډه پوله لرله. په دې ډول د واخان دهلیز او افغان پامیر د وخت د درېیو لویو امپراتوریو تر منځ د بېطرفې سیمې یا حایلې سیمې په داسې ځای کې ومنل شو، چې د نړۍ بام ورته ویل کېده.

بل توافق لیک د ډیورنډ توافق لیک یا په ۱۸۹۳ کې د کابل کانونشن، په نامه د افغانستان د ختیځ - سهیلی پولې په اړه و، چې بدخشان له بروغیل کوتل نه د ایران تر سرحد یا تورو غرو پورې یو نیم زر میله اوږده وه. د دغې پولې اهمیت په دې کې و، چې هم ډېره اوږده وه او هم د اصلي افغانستان په اړه وه او دغسې قومونه یې اغېزمن کول چې د اصلي افغانستان جوړونکي و، نو د دوی په منځ کې د بېلتون د پولې ټاکل ناشونی یا بیخي گران کار و، خو ډیورنډ سره له دې هم د خپل حکومت د "عملي سرحد" د تجویز له مخې د هغې په ټاکلو ټینګار کاوه او امیر عبدالرحمن



د هغوی په نېغ او دروسانو په غېر مستقیم فشار له مجبوریت نه له هغه سره جوړه وکړه، خو په خپله ځایي خلکو هغه سم له لاسه په سراسري پاڅون سره رد کړه.

د دغه په نامه توافق لیک ټول متن د دغه اثر په پای کې راوړل شوی او ددغې موضوع ټولې خواوې ما په خپلو اثارو کې په زیاته اندازه د اصلي سرچینو له مخې بیان کړې دي (۴۴). دلته به یې هغه اساسي ټکي بیان کړم چې له دغه اثر سره ارتباط لري.

د دغه توافق لیک دویمه او درېیمه ماده د هغه اساسي ټکي بیانوي، په دویمه ماده کې ویل شوي دي چې “د هند حکومت به هیڅ په هغو سیمو کې چې له دغې لیکې نه اخوا د افغانستان په لور پرتې دي، مداخله ونه کړي.”

له دغې لیکې یا کرښې نه مطلب د واخان له بروغیل نه د ایران تر تورو غرو (کوهای ملک سیاه) لیکه ده، چې باید په نښه شي. په درېیمه ماده کې ویل شوي دي، چې “د برتانیې حکومت په دې ډول موافقه کوي، چې والا حضرت امیر دې اسمار او له هغه پورته دره تر چاناک پورې وساتي. له بلې خوا والا حضرت موافقه کوي، چې دی به هیڅ وخت په سوات، باجوړ یا په چترال کې د باشگل یا ارنوایی درې په گډون مداخله نه کوي. هم داسې د برتانیې حکومت موافقه کوي چې د برمل سیمه والا حضرت ته پرېږدي... او والا حضرت د پاتې وزیري ملک او داور په هکله له خپلې ادعا نه تېرېږي. داسې هم والا حضرت په چاغه باندي له خپلې ادعا نه تېرېږي.”

د دغه توافق لیک په اړه چې اول څه ویل کېږي دا دي چې هغه توافق لیک (Agreement) یا کانونشن (Convention) دی، نه ترون (Treaty). ترون او توافق لیک عین مفهومونه، نه دي. ترون د دوو هېوادونو تر منځ ژمنه وي، چې هغه باید د هغو د لورو ملي مجلسونو نه تېر شي، په داسې حال کې چې توافق لیک د یوې مسئلې په اړه د دواړو خواوو تر منځ جوړه یا موافقه ده. کانونشن د اجتماعي دود له مخې د استازو یا لویانو غونډې ته ویل کېږي، چې مفهوم یې تر موافقې نه هم سست وي. له همدې امله به وي، چې دغه توافق لیک په اصلي لیکنو کې یوازې په دغو نومونو یاد شوی، نه د ترون په نامه. له دې نه ښکاري چې دغه توافق لیک

برتانويانو ته يوازې د دوی په اصطلاح "عملي سرحد" په ارتباط مهم و، چې په هغه سره د افغانستان او برتانوي هند تر منځ د نفوذ سيمې په نښه کړي او يو د بل په نفوذي سيمه کې مداخله ونه کړي. د دې مانا دا نه وه چې د برتانوي هند نفوذي سيمه د هند يوه برخه شوه. برتانويانو تر پایه پورې په خپله نفوذي سيمه کې خپل اداري طرز تطبيق نه کړ او له هغې نه يې د افغانستان د عنعنوي حاکميت لاس لند کړ، د دې لپاره چې په هغې باندې د خپل "علمي سرحد" په تقاضا سياسي نفوذ ولري، نو له دغه توافق ليک نه مطلب دا نه و چې د هند واکمنان خپله دغه نفوذي سيمه په هند پورې وتړي او د هند د نورو سيمو په شان يې اداره کړي. لارډ ايلگين چې د لارډ لينزډاون نه وروسته د هند وایسرای شو د دغه توافق ليک اصلي مطلب يې لندن ته په دې ډول بيان کړ، "د ډيورنډ توافق ليک هغسې توافق ليک و، چې د برتانوي حکومت او د امير د نفوذ سيمې تعريف کړي. مقصد دا و چې له امير نه د موجودې وضعې (Status quo) قبولي تر لاسه شي او وساتله شي (۴۵). بيا نو له امير نه وغوښتل شول، چې د دغه توافق ليک له مخې به د هند په نفوذي ساحه کې مداخله نه کوي، خو له دغې مداخلې نه مطلب نظامي مداخله وه. په نورو ساحو کې د کابل او د دغو سيمو د قومونو تر منځ اړيکې د پخوا په شان جاري وې، په دې ډول چې د دغو قومونو جرگې به د پخوا په شان په خپله خونبه بې له کوم باندني خنډ نه په پرله پسې ډول کابل ته تللې او هلته به يې له امير سره د خپل واکمن په صفت ليدل او خپل بيعت به يې نوی کاوه.

امير عبدالرحمن د وزيرو په هکله هم خرگنده ژمنه نه ده کړې. په توافق ليک کې يې په دې اړه دومره ويلي چې "... د پاتې وزيری ملک او داور په هکله له خپلې ادعا نه تېرېږي." دا چې د ده دغه ادعا څه وه، واضحه نه ده خو دا واضحه ده چې د "د وزيرو ملک" د ده شخصي ملکيت نه و، چې دی پر هغه له خپلې ادعا نه تېر شي. دی که څه هم د ټول افغانستان امير و، د دې صلاحيت يې نه لاره چې د خپل هېواد کومه برخه که څه هم د وزيرو د ملک په شان لرې پرته وي، چاته ته ورکړي او که برتانويان په دې فکر وو، چې د وزيرو ملک د افغانستان برخه نه ده، بيا نو څه ضرورت و چې امير مجبور کړي پر هغه له خپلې ادعا نه تېر شي. په اصل کې دغسې صلاحيت يوازې د ملت په استازيتوب د مشرانو کار و، نه د امير.

لا مهمه او اساسي دغه پوښتنه ده، چې ایا امیر به د توافق لیک متن، چې په انگریزي ژبه کې خپور شوی، لاسلیک کړی وي؟

له شته شواهدو نه ښکاري چې لاسلیک کړی به یې نه وي. په دغه متن کې د امیر او ډیورنډ نومونه چاپ شويدي، نه د هغو لاسلیکونه. ډیورنډ چې کله د توافق لیک په اړه نقشه امیر ته وړاندې کړه، هغه پرې یو څه ولیکل، بې له دې چې لاسلیک یې کړي. داسې هم د توافق لیک فارسي متن، چې ډیورنډ ورته واوراوه او بیا یې وروسپاره، امیر لاسلیک نه کړ. که څه هم ډیورنډ لاسلیک کړی و. نو امیر چې د توافق لیک فارسي متن لاسلیک کړی نه وي، انگریزي متن به یې هم نه وي لاسلیک کړی؛ ځکه چې هغه په انگریزي نه پوهېده. په دغسې حال کې ډیورنډ به د توافق لیک متن ممکن هغه ته په فارسي کې اورولی وي، چې په فارسي ښه پوهېده، که دغسې هم شوي وي، امیر به د هغه د متن محتویات پوره درک کړي نه وي. بله دا چې د توافق لیک متن هر څه چې و، یوازې انگلیسانو تهیه کړی و، په داسې حال کې چې هغه باید دواړو خواوو په گډه او اتفاق تهیه کړی وای. نو دغه موجود متن چې د امیر لاسلیک نه لري، د اعتبار وړ کېدلی نه شي، په تېره چې دا په نظر کې ونیوله شي، چې د کرښې د په نښه کېدلو په وخت کې افغان استازو د ځینو مهمو ټکو په سر مخالفت وښود. که امیر د توافق لیک متن لاسلیک کړی، یانې منلی وای له هغه سره به یې مخالفت نه وای کړی، ځکه چې په هغه حال کې به یې خپل قول نقض کړی او د هند حکومت به پرې اعتراض کړی وای، نو کله چې دغه کرښه د توافق لیک او د هغه د نقشې له مخې د افغان - انگلیس د گډو پلاوو له خوا په ساحه کې په نښه کېدله، افغان استازو اعتراضونه وکړل، چې ځینې یې د مقابل لوري له خوا ومنل شول. تر ټولو مهم مخالفت د باشگل درې په هکله و، چې په توافق لیک کې د هند په نفوذي ساحه کې نیول شوې، خو د کرښې د نښه کېدلو په وخت (۱۸۹۶) کې امیر هغه ونه مانه او وایسرای ایلگین ته یې په ټینګه ښکاره کړه چې د "کافرستان" اخري کور هم د افغانستان دی. د "کافرستان" باشگل هغه دره ده چې له اسمار نه تر بدخشان پورې غزېدلې او هغه وخت منځنۍ اسیا ته یوه ستراتیژیکي مهمه لار وه، چې د "عملي سرحد" په تجویز کې یې برتانوي هند ته خاص اهمیت لاره. پر دې سربېره د هند

حکومت ادعا کوله، چې باشگل دره د چترال د مهتر (واکمن) تر لاس لاندې وه، چې برتانوي هند په ۱۸۹۵ کال کې پرې مسلط شوی و.

د دغو ټولو خبرو سره سره وایسرای ایلگین په پای کې د باشگل درې په هکله د امیر ادعا ومنله او په لندن کې یې د هند چارو وزیر هملتن ته په یوه لیک کې څرگنده کړه، چې د هند په نفوذي ساحه کې د هغې نیول د تاسف وړ یوه تېروتنه وه (۴۶)

بله مهمه موضوع چې د توافق لیک اعتبار زیانمن کوي د مومندو موضوع ده. مومند په دغه توافق لیک کې یاد شوي نه دي، خو برتانويانو هغه ته د باجوړ په ارتباط کتل، چې امیر د هغه په اړه د نه مداخلې ژمنه کړې وه، خو ددې مانا دا نه کیږي چې امیر د مومندو په اړه هم د نه مداخلې ژمنه کړې ده او یا یې هغه د برتانوي هند په نفوذي سیمه کې ښوولې وي. مومند او باجوړ دوه سره بېلې سیمې دي، چې بېل قومونه پکې اباد دي. له همدې امله و، چې امیر د ډیورنډ کرښې د په نښه کېدلو په وخت کې هغوی ته ښکاره کړه، چې ټول مومند د افغانستان خاوره ده. مومند له کامې نه تر پېښور پورې ملک کې اباد قوم دی. د پېښور ښار هم پخوا د مومندو ښار و. د مومندو بره برخه په بر مومند او لره برخه په لریا کوز مومند یادېږي. د هند وایسرای غوښتل چې کوز مومند د دوی په نفوذي ساحه کې وي، خو امیر د مومندو وېش نه مانه. وایسرای بیا وغوښتل چې مومند په یوه اړخیز ډول ووېشي، خو د امیر د تینګ مخالفت له امله یې په پای کې د خپلې شورا په مشوره له دغه کار نه ډډه وکړه. په دغه فکر کې چې دغه وېش دې د امیر له مړینې نه وروسته وشي. د مؤلف سرپرسي سایکس په وینا د مومند پوله تر ۱۹۲۶ پورې هېڅ په نښه شوې نه وه.

عجبه ده، چې ډاکټر عظمت حیات خان د ډیورنډ کرښې په نامه په خپل اثر کې د مومندو وېش د افغانستان او هند تر منځ د وایسرای ایلگین د نظر له مخې ښيي (۴۷). د دغه اثر له محتویاتو نه ښکاري، چې هغه به د پاکستان درسمي مقامونو په هدایت او مرسته لیکل شوی وي.

په هر حال د ډیورنډ توافق لیک موجود متن د اعتبار وړ کېدلی نه شي. هغه به

هغه وخت د اعتبار وړ سند شي چې د امير عبدالرحمن او مارټر ډيورنډ لاسليکونه ولري. دا چې ډيورنډ په خپلو رسمي راپورونو کې او د امير منشي سلطان احمد د امير عبدالرحمن ژوند په نامه کتاب کې چې د تاج التواريخ په نامه فارسي شوی دی، وييلي چې امير دغه توافق ليک لاسليک کړی دی، صحيح نه دی. ډيورنډ په خپل يوه خصوصي ليک کې خپله رسمي دغه وينا رد کړې ده او د سلطان محمد اثر دويم ټوک جعلي دی. سلطان محمد څه وخت چې خپل ناچاپ شوی اثر په لندن کې له خپرېدونکي سره پرې ايښی و، د انگليستان رسمي مقامونو د هغه په دويم ټوک کې چې د سيمې او بين المللي موضوعاتو په اړه دی، گوتې وهلې او خپل نظرونه يې پکې ځای کړي دي. دغه جعلتوب ما په خپل يوه اثر کې په مستند ډول شرح کړی دی (۴۸).

د ۱۸۹۴ کال په پيل کې د برتانوي هند او افغانستان په موافقه د همدغه توافق ليک له مخې د دواړو خواوو د نفوذې سيمو تر منځ د کرنې يا پولې د پهنه کولو په مقصد دريو کميسيونونو په کار پيل وکړ. لومړی کميسيون له خيبر نه، دويم کميسيون له کرې نه او درېيم کميسيون له بلوچستان ايجنسۍ له سيمې نه، څلورم کميسيون وروسته جوړ شو او په کار يې پيل وکړ.

د کرنې د پهنه کېدلو وخت کې د برتانوي هند مامورانو د توافق ليک له نقشې نه کار اخيسته او افغان مامورانو به د هغو نقشو له مخې عمل کاوه، چې امير ورته ورکړې وې؛ خو دغه نقشې سره متفاوتې وې او ددغه تفاوت پايلې لانجې او د کار ځنډېدل و، چې درې کاله وخت يې ونيوه. په داسې حال کې چې اول فکر کېده چې هغه به د څلورو مياشتو کار وي. ډېر مهم د خيبر کميسيون و، چې د نقشو د اختلاف له امله اول څه باندې درې مياشتې وځنډېده او بيا د ۱۸۹۴ کال په دسمبر کې د کميسيون افغان غړي، سپاه سالار غلام حيدر څرخي او برتانوي افسر اوډني (Udny) له خوا سره ونيول شو. سپاه سالار خپل سيال اوډني ته څرگنده کړه چې له امير نه يې سمه نقشه تر لاسه کړې ده، خو دغه کميسيون د باشگل درې او داسې هم د مومندو په اړه د برتانوي هند له نظره په مقصد ونه رسېد. لکه چې دمخه ويل شوي وایسرای له باشگل درې نه پوره تېر شو او د مومندو په وپشلو کې هم پاتې راغی، ځکه چې امير تر پايه پورې ټينگ و، چې ټول مومند د افغانستان

خاوره ده او له همدې امله و، چې وایسرای ایلگین بیا وغوښتل چې دغه کرښه له مومندو نه په یو اړخیز ډول تېره کړي، خو د خپل لوی درستیز او دخپلې شورا د غړیو د مخالفت په وجه، چې امیر ممکن بیا ټول پروگرام لغوه کړي، له دغه کار نه لاس واخیست. هغه امیر ته اخطار ورکړی و، چې که د میتایي (Mitai) پوسته لغوه نه کړي او له پارونو نه لاس وانخلي، په افغانستان باندې په مواجب ودرول شي او له هند نه به د وسلو ازاد انتقال نه مخنیوی وشي. هغه و، چې د امیر په هدایت د میتایي نظامي پوسته د ۱۸۹۷ کال د اپرېل په ۲۴ مه له افغان سرتېرو نه خالي شوه. پر دې سربېره برتانوي هند د خپل مامور مرک (Merk) له لارې د کوز مومندو یو څو خېلونه د پیسو له لارې تر خپل نفوذ لاندې راوستي وو، چې وروسته د "ډاډور" خېلونه" په نامه یاد شول. سره له دې هم دغو خېلونو ته د افغانستان له خوا د لالپورې د خان له لارې چې د ټولو مومندو عنعنوي خان و، مواجب ورکول کېدل. امیر تر اخره د مومندو په اړه د میتایي پوستې له خوشي کولو نه غیر برتانوي هند ته کوم امتیاز ونه ماڼه (۴۹). په خیبر کې یوه وړه برخه بې نښې پاتې شوه او نور ټول له سپین غره نه تر چترال پورې په نښه شول.

د بلوچستان کمیسیون چې د وظيفه یې د ایران تر سرحد یانې د ملک سیاه غرونو پورې د کرښې ایستل او په نښه کول و، هم له فکر نه کېدونکو ستونزو سره مخ شو، که څه هم د دغې اته سوه میله کرښې اوږده برخه له وچې بېدیا، شگلنو سیمو او سپرو غونډیو څخه تېرېده، فکر کېده چې دغه کمیسیون به خپله دنده په څلورو میاشتو کې سرته ورسوي، خو دغه کار څه باندې دوه کاله ونیول. لومړی دا چې انگلیس کمشنر کفتا مک مه هون (Mac Mahon) د ۱۸۹۴ کال د اپرېل په پنځمه او سیال یې سردار گل محمد یوه میاشت وروسته له هغه د مې د میاشتې په اخر کې ډومندي (Domandi) ته ورسېد. عجب به داده چې د دوی تر منځ خبرې د خلیفه نورمحمد له لارې پیل شوې. ویل کېده چې امیر خپل استازي سردار گل محمد ته ویلي وو، چې له خپل انگلیس سیال سره په نېغه ونه گوري. پر دې سربېره د دواړو نقشې سره متفاوتې وې. د معمول په شان له انگلیس استازي سره د توافق لیک نقشه او له سردار سره د امیر په لاس جوړه شوې نقشه وه. د میک مه هون ټول هغه کوښښونه شنې شول چې غوښتل یې له سردار گل محمد سره په

خپله خبرې وکړې يا دغه سردار هغه کړبنه ومني چې د توافق ليک په نقشه کې په نښه شوې وه. په پای کې هغه خپل وایسرای له دې ستونزې نه خبر کړ او هغه له امیر نه د یوه لیک له لارې وغوښتل چې خپل استازی پوه کړي چې کړبنه د توافق لیک د نقشې له مخې په نښه کړي. هغه و، چې بیا دوی دواړه د اگست په اتلسمه د درې کړيو په موده کې وليدل او خبرې وکړې؛ خو بیا هم موافقې ته ونه رسېدل او میک مه هون خپل حکومت ته وليکل چې زموږ د خبرو نتیجه په څرگند ډول بڼي چې تر څو امیر سردار ته سمه نقشه او نوي هدايتونه ور نه کړي، زما لپاره به بې گټې وي چې له سردار گل محمد سره د پولې په اړه بیا وگورم. حقیقت دادی چې د توافق لیک نقشه چې ۱۸۹۳ کې په بېره کښل شوې وه، تېروتنې یې لرلې. له بلې خوا امیر عبدالرحمن د افغانستان له ختیځو سیمو سره نښه بلد و. د هغه مور او نیا او دوه مېرمنې د همدغو سیمو له قومونو څخه وې. وایسرای بیا امیر ته وليکل چې دا ټولې ستونزې له دې امله دي چې هغه (امیر) خپلو استازو ته سمې نقشې نه دي ورکړې. بیا یې ورته خبرداری ورکړ چې که هغوی ته یې سمې نقشې ورکړې نو د دغه کار پایلې به ناوړه وي. هغه و چې امیر بیا خپل د بلوچستان د کمیسیون استازي ته د توافق لیک د نقشې نقل وړ واستوه او په نتیجه کې د دغې برخې پولې د ټاکلو کار پر مخ ولاړ، خو هغه سره له دې هم بې ستونزو نه و. برتانوي هند د دې لپاره چې د کمیسیون کار پر مخ ولاړ شي د په هه کوتل (Phah kotal) افغانستان ته پرېښود که څه هم هغه په توافق لیک کې د هند په نفوذي سیمه کې ښوول شوی و.

په دغه نوې فضا کې د بل کال (۱۸۹۵) د فبرورۍ تر شپاړسمې پورې له ډومندي (Domandi) نه تر چمن پورې د پولې د په نښه کولو کار د دواړو خواوو په موافقه سر ته ورسې، خو له چمن نه د ایران تر سرحد پورې د کړبنې د په نښه په کار کې ځنډ پېښ شو. یو خو دا چې نوی افغان استازی محمد عمر خان چمن ته ښایسته ځنډ وروسته ورسېد. پر هغه سر بېره د خواجه عمران او چمن تر منځ کړبنې په سر د دواړو تر منځ کړبنې په سر د دواړو تر منځ اختلاف پېښ شو. دوی له چمن نه تر غوښې پورې د پولې د په نښه کولو کار پیل کړ، خو کله چې محمد عمر خان دغه برخه د افغانستان خاوره وبلله، میک مه هون هغه رد کړه. په دې دلیل

چې د هغه په قول دا د پښین علاقه ده او پښین او سبې خود گندمک د تړون له مخې د هند شوي وو او د کابل په توافق لیک کې د هند په نفوذی سیمه کې نیول شوی و. لانجه په پای کې بیا وایسرای او امیر ته ورسېده او وایسرای د دې لپاره چې له چمن نه د ایران تر سرحد پورې د لیکې د په نښه کولو کار په مخ ولاړ شي، افغانستان ته د ایلتاز کاریز (Iltaz karez) پرېښود. څنگه چې میک مه هون د ۱۸۹۵ کال په جون کې هند ته غوښتل شوی و، نور انگلیس ماموران د ۱۸۹۶ کال په جنورۍ کې سره ټول شول او له افغانانو سره یې په گډه د لیکې د په نښه کولو کار له سره ونيوه او دغه کار بیا یې له کوم خنډ نه پر مخ ولاړ او د همدغه کال په جون کې د دغې اوږدې لیکې وروستی پایه د ملک سیاه غره له پاسه ودرول شوه (۵۰).

د کرمې کمیسیون د مخه له سیکارام (Sikaram) نه تر لارام (Laram) لرم؟ پورې د کرنې د په نښه کولو کار سرته رسولی و. دغه کرنه د ډانلډ (Donald) او شربندل خان په گډ کونښن لږ و ډېر د ډیورنډ د توافق لیک له مخې ایستل شوې او په نښه شوې وه، چې زیاتره یې د افغانستان په گټه وه. په نښه کولو کې یې طبیعي ځانگړتیاوې او اوبه په نظر کې نیول شوې وې. افغان خوا که څه هم سمه نقشه په لاس نه لرله د کرنې د په نښه کولو کار د ۱۸۹۵ په منځ کې سرته ورسېد او د دواړو خواوو له خوا ومنل شو.

د وزیرستان کمیسیون د ۱۸۹۵ کال په جنورۍ کې د پولې د په نښه کولو کار شروع کړ، خو دغه کمیسیون یوازې له انگلیس افسرانو نه جوړ و. د هند د وایسرای په وینا امیر هغه ته ښکار کړې وه چې دغه کار دې دوی په خپله ترسره کړي، بې له دې چې افغان ماموران پکې برخه ولري. د عظمت خان په وینا دغه کمیسیون د وزیرو ملت ته د درې زره سرتېرو په زور ننوت او د گومل له سین نه لس میله پورته په وانه کې یې په یوه کامپ کې واړول. تردې د مخه په وانه کې له وسله وال پاڅون سره مخ شول. په وزیرو کې دغه فکر زر خپور شو، چې د انگرېزانو په شته والي سره به دوی خپله خپلواکي، چې ډېر پرې ویاړېدل، له لاسه ورکړي او باجونه به هم پرې حواله شي، نو د ۱۸۹۴ په نومبر کې یې په انگرېزانو برید وکړ او یو شمېر یې د دوو افسرانو په گډون تپي کړل، خو په پای کې دغه پوځ د جنرال لاکهارت په قومندانۍ پاڅون وځاپه او له هغه وروسته د کرنې د په نښه کولو کار



له ډومندي نه پيل شو او د درې پوځي واحدونو په ملگرتوب له خوجه حضر نه د برمې او شوال له درې نه په سختو حالاتو کې په دغه کار موفق شو. له ډومندي نه تر لارام پورې د کرنې د ټاکلو نقشې او يادښتونه امير ته د هغه د منلو لپاره واستول شول، خو هغه پرې اعتراض وکړ او ويې غوښتل چې يو شمېر ځايونه د يو څو کوتلونو په گډون بايد د افغانستان وي، خو د هغه دغه غوښتنه ونه منل شوه او ورته څرگنده شوه چې کومه کرنه چې بڼاغلي کنگ او بڼاغلي اندرسن ټاکلې، اخري ده او بدليدلی نه شي (۵۱).

په دغه ډول د بدخشان له بروغیل کوتل نه د ايران د ملک سپاه غرو پورې د يوه نيم زرميل په اوږدو کې د برتانوي هند "عملي سرحد" په تقاضا داسې کرنه په نښه شوه، چې مقصد يې د کابل توافق ليک له مخې د برتانوي هند او افغانستان د نفوذې سيمو سره بېلول و. دغه کرنه وروسته د ډيورنډ کرنې په نامه ياده شوه، خو دنفوذې سيمو په دغه ډول سره بېلول د دوو هېوادونو تر منځ د پولې مانه نه شي لرلی. په دغې ليکې سره د پښتنو او بلوڅو مهم قومونه لکه ترکلاني، وزير، شينواري، نورزي، اخکزي، بلوڅ او وروسته مومند سره وپشل شوي وښودل شول چې په اصل کې سره وپشل کېدلی نه شي. دوی په خپلو کې دغسې ټينگ قومي، اجتماعي او اقتصادي اړيکې لري، چې د ليکې د دواړو خواوو حکومتونه هم د هغوی د تگ راتگ مخه نه شي نيولی، نو دوی د پخوا په شان په خپلو کې په تگ راتگ کې آزاد وو. په واقعيت کې دغه په نامه پولې دوی ته هيڅ وخت د پولې حيثيت نه لاره، په تېره په هغو سيمو کې چې فزيکي او طبيعي خنډ يې نه لاره. دا سمه ده چې يو ځای بل ځای غرونه او له چمن نه تر ايران پورې شگلنې دښتې په لار کې پرې وې، خو له دغې ډېرې اوږدې کرنې نه د اوبستلو او را اوبستلو لارې دغومره ډېرې وې چې د دغو قومونو د خلکو لپاره هيڅ خنډ نه و. دا يوازې د زير ځواک برتانيې زور و، چې د خپلې طلايي مستعمرې يانې هند د خوندي ساتلو لپاره يې د نړۍ په دغسې سيمې کې يو غير طبيعي حال رامنځ ته کړ او د افغانستان سياسي لاس يې له خپلو سيمو نه لڼد کړ، نو دا په واقعيت کې د حکومتونو تر منځ د کاغذ پر سر رسمي پوله وه، نه د کرنې دواړه خواوو خلکو ته او چې د کرنې د ختيځې سيمې ولسونه پوه شول چې ملکونه يې د برتانيې په نفوذې سيمه

کې نیول شوي او خپلواکۍ ته یې د مسلمانانو، برتانویانو او هندوانو له خوا خطر پېښ شوی دی، د ۱۸۹۷ په جون کې یې د دغې کړنې پر خلاف په یوه لوی سراسري پاڅون لاس پورې کړ. په دغه پاڅون کې له شعیه توریو نه پرته حتی د کوز مومندو د "د ډاډ وړ څانگو" په گډون (د مومندو له ترک زي څانگې نه پرته) ټولو قومونو گډون لاره او غازیان یې د خپلو قومي او روحاني مشرانو په مشرۍ تر شبقدر پورې وړاندې لارل، خو انگرېزانو د هغو د غلي کولو لپاره لږ و ډېر او یا زره منظم پوځ په بېلو واحدونو کې په کار واچوه، چې په هغو کې یو هم د برتانیې وروستی صدراعظم سر ونستن چرچل و. مهمه داده چې دغو قومونو په دغه لوی او بېساري پاڅون سره د ډیورنډ کړنې په غوڅه توگه رد کړه (۵۲). له همدې امله به هم و، چې انگرېزانو کونښنې ونه کړ چې د خپلې هندي مستعمرې ادارې طرز په دغو قومونو تطبیق کړي. د دوی کونښنې دا و چې دغه قومونه په سیاسي لحاظ تر نفوذ لاندې ولري، چې دا یو بېل بحث دی او ما د دغې موضوع او د ډیورنډ توافق لیک اړوندې موضوع گانې په خپلو یاد شویو اثارو کې تر اوردې بحث لاندې نیولې دي.

دلته به دومره وویل شي چې د ډیورنډ کړنې په نښه کولو سره د افغانستان په دغه کار سره د افغانستان د ټولو حدودو ټاکنه پای ته ورسېده او افغانستان په دغه کار سره نه یوازې تر پخوانه کوچنی شو، اصلي افغانستان یې هم له لاسه ورکړ. په پای کې بنایي یو ځل بیا وویل شي چې د افغانستان د پولو ټاکل کېدو حرکت چې د امیر شېرعلي په وخت کې کې پیل شوی و، د امیر عبدالرحمن په وخت کې پوره شو. د امیر شېرعلي په وخت کې د آمو سین د بخارا او افغانستان تر منځ پوله په لندن کې د برتانیې حکومت او په پیترسبرگ کې د روسي حکومت له خوا ومنل شوه او سیسان د ایران او افغانستان تر منځ ووېشل شو. د امیر عبدالرحمن په وخت کې د پنجدې په کڅاله کې له خمیاب نه تر ایران پورې لیکه او په شمال - ختیځ کې د پنجه نهر د بخارا او افغانستان تر منځ د پولې په شان ومنل شو. په همدې دوره کې ډېره لانجمنه او ډېره مهمه د ډیورنډ کړنې وه، چې په نښه کولو سره یې اصلي افغانستان له اوسني افغانستان څخه بېل وگڼل شو. په دغو ټولو ټاکنو کې د افغانستان رول فرعي یا هیڅ و او افغانستان تر پخوانه کوچنی

شو، خو له بلې خوا په همدغو پولو ټاکنو سره و، چې افغانستان د دوه اروپايي قوي امپراتوريو تر منځ د يوه هېواد په توگه پر ځای پاتې شو.

په واقعيت کې دا د برتانيې نېغ فشار او زور او په شمال - ختيځ کې د تزاري روسيې خطر و، چې امير عبدالرحمن يې د ډيورنډ کرښې منلو ته مجبور کړ. له هغه نه پرته هېڅ فکر نه کېده چې دی به دغه کرښه ومني. په داسې حال کې چې ده د مخه پر دې پيل کړی و، چې د افغانستان له لاسه تللې سيمې بېرته تر لاسه کړي او له افغانستان نه لر تر لږه د امير دوست محمد د وخت افغانستان جوړ کړي. د افغانستان په واکمنو کې يوازې ده د برتانوي نفوذ سيمې له خلکو سره ډېر علايق لرل او هغه تر زياتې اندازې شخصي او فاميلي وو. د ده مور، نيا او دوه مېرمنې له همدغو خلکو څخه وې او ده هم د نورو افغان واکمنو په شان تر اباسين پورې ملکونه د افغانستان گڼل. پر دې سربېره ده ته به دا هم ډېره دردناکه وه، چې دی چې خپلو خلکو ته يو زورواک واکمن او "اوسپنيز امير" و، د ډيورنډ کرښې په موضوع کې يو بېچاره امير شوی و.

سره له دې ټولو خبرو د وخت په نظر کې نيولو سره د امير عبدالرحمن ونډه د اوسني افغانستان په جوړولو کې مهمه وه. ده تر هر بل افغان واکمن نه ډېر خپل وينښ ژوند د دولتي نظام تنظيمولو او پياوړي کولو او د هېواد د خوندي ساتلو لپاره وقف کړی و، چې نتيجه يې دغه اوسنی افغانستان دی. په دې حساب دی د اوسني نوي افغانستان مؤسس کيږي، په داسې حال کې چې ستر احمد شاه د معاصر افغانستان سر مؤسس و.

پای

## د ډیورنډ توافقی لیک یا د ۱۸۹۳ کال کابل کانونشن

په داسې حال کې چې د هندوستان په خوا کې د افغانستان د سرحدي سیمې په اړه ځینې مسئلې پیدا شوې دي او په داسې حال کې چې دواړه والا حضرت امیر او د هندوستان حکومت هیله من دي، چې دغه مسئلې د دوستي په پوهاوي او د دواړو د نفوذ د ساحو د حد په ټاکلو سره حل شي، ترڅو په راتلونکي کې د دغو متحدو حکومتونو تر منځ د دغې موضوع په سر د اختلاف نظر نه وي. په دې وسیله په لاندې ډول سره موافقه وشوه:

د والا حضرت د ختیځې او سهیلي سرحد توابع دې له واخان نه د بارس تر پولې پورې هغه لیکه تعقیب کړي چې په هغې نقشې باندې بنوول شوي ده، چې له دغه توافقی لیک سره مله ده.

د هندوستان حکومت به هیڅ وخت په هغو سیمو کې چې له دغې لیکې نه اخوا د افغانستان په لور پرتې دي، مداخله ونه کړي او والا حضرت امیر به هیڅکله په هغو سیمو کې چې له لیکې نه اخوا د هندوستان په لور پرتې دي، مداخله ونه کړي.

د برتانیې حکومت پ هدې ډول موافقه کوي چې والا حضرت امیر دې اسمار او تر هغه پورته دره تر چاناک پورې وساتي. له بلې خوا والا حضرت موافقه کوي

چې دى به هيڅ وخت په سوات، باجوړ يا په چترال کې د باشگل يا ارنوايي درې په گډون مداخله نه کوي. همداسې د برتانيې حکومت موافقه کوي چې د برمل سيمه والا حضرت ته پرېږدي، کومه چې په هغه مفصله نقشه کې ښوول شوې، چې والا حضرت ته د مخه سپارل شوې ده او والا حضرت د پاتې وزيرې ملک او داور په هکله له خپلې ادعا نه تېرېږي. په همدې ډول والا حضرت د چاغه په اړه له خپلې ادعا څخه تېرېږي.

د سرحدي سيمې ليکه به د افغان او برتانوي کمشنرانو لخوا له دې وروسته په تفصيل سره وکارله شي او حدبندي به شي په کوم ځای کې چې د تطبيق وړ او مطلوب وي. د دغو کمشنرانو مقصد به دا وي چې د سرحد په ټاکلو کې متقابل پوهاوي ته سره ورسېږي. داسې چې دغه ليکه دې تر نهايي امکان پورې د هغې نقشې له مخې وي، چې له دغه توافق ليک سره مله ده، په داسې حال کې چې د دغې سرحدي سيمې د گاونډيو کليو د موجودو محلي حقوقو رعايت پوره شي.

د چمن د موضوع په اړه والا حضرت د برتانوي نوې قشلي په هکله له خپل اعتراض نه تېرېږي او برتانوي حکومت ته هغه حقوق پرېږدي چې د سرکې تېلريا (Sikai Tilerai) په اوبو کې يې په بيه اخيستی وو. د سرحد سيمې له دغه ټکي نه به ليکه په لاندې ډول وکارله شي:

دغه ليکه به پښه کوتل ته نږدې د خوجه امران غرو له سر نه، چې د برتانيې په سيمه کې به پاتې کيږي، په هغه لور کښله کيږي چې مرغه چمن او شاروبو چينه به افغانستان ته پاتې کيږي او د نوي چمن چوڼۍ او د افغان پوسته، چې د لښکر ډنډ په نامه ياديږي، تر نيمايي پورې رسېږي او په داسې حال کې چې {ليکه} به د جنوب په لور روانه وي، د خوجه امران د غرو سره به بيا يو ځای کيږي. په دې دې ډول چې د غوښې پوسته به د برتانيې په علاقه کې او د غوښې په جنوب او لويديځ کې د شورواک سرک به افغانستان ته پرېږدي. د برتانيې حکومت به د دغه سرک تر نيم ميلي پورې په هيڅ ډول مداخله نه کوي.

د دغه توافق ليک دغه پورته فقرې د هندوستان د حکومت او د افغانستان د والا حضرت له خوا د نظر ټول عمده اختلافات، چې د سرحدي سيمې په اړه د دوی

تر منځ پیدا شوي وو، د پوره او قناعت کوونکې فیصلې په ډول گڼل کیږي او دواړه د هندوستان حکومت او والا حضرت په ذمه اخلي چې د جزئیاتو په هکله ټول اختلافات لکه هغه چې وروسته به د هغه منصبدارانو له خوا پرې غور کیږي چې د سرحدی لیکې د حدبندی لپاره ټاکل کیږي، د دوستۍ په روحیې سره به فیصله کیږي. د دې لپاره چې تر هغو چې ممکنه وي د دواړو حکومتونو تر منځ د شکونو او ناسم پوهاوي سببونه له منځه ولاړ شي.

د هندوستان حکومت چې د والا حضرت له روغ نیتۍ نه د برتانیې حکومت په اړه پوره ډاډمن شوی او غواړي افغانستان پیاوړی او خپلواک وويني، د والا حضرت له خوا د جنگي لوازمو په رانیولو او واردولو باندې به اعتراض ونه کړي او دوی به په دغه هکله په خپله څه مرسته ورسره وکړي. پر هغه سر بېره د دې لپاره چې د والا حضرت د هغې دوستۍ روحیې نښه وساتله شي چې په دغو مذاکراتو کې یې ښوولې ده، د هندوستان حکومت ژمنه کوي چې په هغو دولسو لکو روپیو کې شپږ لکه روپیۍ زیاتوالی راوستل شي، چې والا حضرت ته هر کال د مالي مرستې په ډول ورکول کیږي.

هنري ماتمر ډیورنډ د هندوستان د حکومت د باندنیو چارو وزیر

امیر عبدالرحمن خان، د افغانستان او د هغه د توابعو امیر

کابل، ۱۲ نومبر ۱۸۹۳

## يادستونه:

### لومړی څپرکی

### پښتون

ډېوډ کرسټين، دغه گړندی. تلونکې نړۍ، د بشریت لنډ تاریخ، بارک شر خپرونکې ډله، مساجوست، امریکا، ۲۰۰۸، پیلامه، لیکونکې د کلفورنیا د سان دیگو پوهنتون استاد دی.

ج.پ. مالوري، د هندو اروپایانو په پلټنه کې، تمیز او هډسن، ۱۹۸۹، ۲۶۶-۲۷۰. گورډن چایلډ، اریایان، بارنز او نوبل، نیویارک، ۱۹۹۳)

احمد علي کهزاد، د افغانستان پخوانی تاریخ، لومړی جلد، پښتو کونکي یوشمېر لیکوال، د افغانستان د تاریخ ټولنه، ۱۳۳۴/۱۹۵۵، کابل، ۴۴.

چایلډ، اریایان، ۲۰۴.

جېني ډي وس - کمبال، جنگیالی. بنسټی، ټایم ورائز کمپنی، نیویارک، ۲۲۰۲،

.Xiii

ویلیم مک گورن، د منځنۍ اسیا لرغونې امپراتوري گانې، شمالي کارولانیا پوهنتون، ۱۹۳۹، ۲۷.

ر. گرشمن، ایران، له لرغونې زمانې نه تر اسلامي فتوحاتو پورې، د پنگون

خپرونه، ۱۹۶۱، ۶۱.

- پورتنی اثر، ۱۱ مخ.  
 پورتنی اثر ۶۳ مخ.  
 کهزاد، یاد شوی اثر، ۱۱۴، ۱۱۵.
- نیکولاس ریاسونافسکي، دروسیې تاریخ، درېیم چاپ، د اکسفورډ پوهنتون خپرونه، ۱۹۷۷، ۱۴-۲۷.
- مک گورن، یاد شوی اثر، ۲۸. چایلډ، یاد شوی اثر، ۱۰۴.  
 مک گورن، یاد شوی اثر، ۲۸. چایلډ یاد شوی اثر، ۱۰۹.
- الیکزاندر بیلینیتسکي، منځنۍ اسیا، ژباړونکی جیمز هوگارت، نړۍ وال خپرونکی شرکت، نیویارک، ۹۶۸-۲۶.
- ا.ت. اولسمتد، د پارس امپراتوري تاریخ، شیکاگو پوهنتون، ۱۹۴۸، ۳۴-۶۶.  
 هیروودوت، تاریخ، ژباړونکی د. گرین، شیکاگو پوهنتون، ۱۹۸۷، ۱۲۹-۱۳۰.  
 کهزاد، یاد شوی اثر، ۸۵-۱۳۲.
- ستینلی ولپرت، د هند نوی تاریخ، څلورم چاپ، ۱۹۹۳، اکسفورډ پوهنتون، ۲۴-۲۶. ر.ج.م. رابرتس، د نړۍ تاریخ، د پنگون خپرونه، ۱۹۸۸، ۱۱۵-۱۲۸.
- کهزاد، یاد شوی اثر، ۱۰۹.  
 پوتنی اثر، ۱۱۰.  
 هیروودوت، تاریخ، ۱۰۲.
- چ. و. بیلو، د افغانستان نژادونه، سنگ میل خپرونه، لاهور، ۱۱۸۰، ۵۸-۶۰.  
 کهزاد، یاد شوی اثر، ۱۱۲.  
 کم بال، یاد شوی اثر، ۵۲.
- رچرډ فرای، د منځنۍ اسیا میراث، له لرغونې زمانې نه د ترکانو تر خپرېدو پورې، مارکوس وای نر خپرونکی پرنستین، ۲۰۰۱، ۹۲.  
 کهزاد، یاد شوی اثر، ۱۲۰-۱۲۲، بیلو، یاد شوی اثر، ۵۸-۹۶.  
 هیروودوت، ۴۹۳.
- د رنجیو- ان معبد، کیوتو، جاپان، د لیکونکي کتنه، سپتمبر ۲۰۱۰.  
 بیلو، یاد شوی اثر، ۶۱. قاضي عطا الله، د پښتنو تاریخ، پریس پېښور، ۱۹۴۷.



- کهزاد، یاد شوی اثر، ۱۲۲.
- بیلو، یاد شوی اثر، ۸۵.
- میر غلام محمد غبار، جغرافیای تاریخی افغانستان، مرکز نشراتی میوند، ۱۳۸۷/۱۹۹۹، پشاور، ۷۱.
- کهزاد، یاد شوی اثر، ۱۲۴.
- بیلو، یاد شوی اثر، ۹۰.
- غبار، جغرافیای تاریخی افغانستان، ۷۱.
- غبار، افغانستان و نگاهی به تاریخ آن، مجله کابل، سال اول شماره ۹، ۱۳۱۰/۱۹۳۱، ۸۴. محمد حسن کاکړ، افغان، افغانستان و مختصری از کوشش های افغان ها برای تشکیل دولت در هندوستان، فارس و افغانستان، پوهنتون کابل، ۱۳۵۷/۱۹۸۷، ۳۷.
- صدرالدین عینی، معنای کلمه تاجیک، در تاجیکان در مسیر تاریخ، ترتیب کنندگان، میرزا شکورزاده و بلال عمار، ناشر کتابفروشی فضل، پشاور، ۱۳۷۸/۱۹۹۹، ۴۱.
- فرای، یاد شوی اثر، ۲۱۴.
- عینی، معنای کلمه تاجیک، یاد شوی اثر، ۴۱.
- فرای، منحنی آسیا یاد شوی اثر، ۱۱۴.
- محمد حسن کاکړ، د افغانستان سیاسي او دیپلوماتیکي تاریخ، ۱۸۶۳-۱۹۰۱، برل خپرونکی مؤسسه، لیدن، ۲۰۰۶، ۱۱۰.
- کاکړ، افغان او افغانستان، یاد شوی اثر، ۳۸.
- پورتنی اثر، ۳۵.
- د قول نقل، کاکړ، پورتنی اثر، ۳۵.
- جارج مارگن سترن، افغانستان، نوی اسلامي دائرة المعارف، ۲۱۷.
- مجاور احمد، زیار، پښتو او پښتانه د ژبپوهنې په رڼا کې، د ساپی پښتو خپرونو او پراختیا مرکز پېښور، ۱۹۷۹/۲۰۰۱، ۱۲۸، ۱۹۴. له پوهاند زیار نه په دې وسیله مننه کوم، چې خپل دغه اثر یې له انگلیستان څخه ماته استولی دی.
- هېرودوت، ۴۹۳.

- کم بال، یاد شوی اثر، ۵۱.
- چایلد، اریایان، یاد شوی اثر، ۳۹. کم بال، یاد شوی اثر، ۵۱.
- ستیرابو، جغرافیه، لومړی او دویم کتاب، ژباړونکی هوراس جونزر، هارورډ پوهنتون خپرونه، کمبریج، لندن، ۱۹۹۷، ۲۳۵، ۴۴۱.
- چایلد، اریایان، ۳۸.
- کم بال، یاد شوی اثر، ۹، ۹۹، ۲۴۶.
- رنه گروسی، د هوارو دښتو امپارتوري، د منځنۍ اسیا تاریخ، ژباړونکی وال فورډ. رتگرز پوهنتون خپرونه، لندن، ۱۹۷۰، ۲۸، ۲۹.
- فرای، منځنۍ اسیا، یاد شوی اثر، ۳۴.
- کم بال، یاد شوی اثر، حج. فرای، منځنۍ اسیا، ۸۲، هېرودوت، ۱۲۶.
- فرای، منځنۍ اسیا، یاد شوی اثر، ۸۱ کهزاد، د پخواني افغانستان تاریخ، دویم ټوک، ۱۳۹۹، ۱۳۸-۱۶۴.
- هېرودوت، ۱۲۹-۱۳۰.
- فرای، منځنۍ اسیا، ۸۳، ۸۵.
- گرشمن، یاد شوی اثر، ۲۰۶-۲۱۴.
- کونتس روفوس، د سکندر تاریخ، ژباړونکی: جان یادلی، د BCA خپرونه، د پنگون په همکارۍ، ۲۰۰، ۱۶۰.
- پیترگرین، د مقدوني سکندر ژوند لیکنه، د کلیفورنیا پوهنتون خپرونه، برکلی، لندن، ۱۹۹۱، ۳۰۷.
- روفوس، د سکندر تاریخ، یاد شوی اثر، ۱۶۲.
- پورتنی اثر، ۱۶۴.
- روفوس، د سکندر تاریخ، یاد شوی اثر، ۱۶۷.
- پورتنی اثر، ۱۶۸-۱۷۰.
- پورتنی اثر، ۱۷۱.
- پورتنی اثر، ۱۷۲.
- پورتنی اثر، ۱۷۷-۱۸۱.
- پیتر گرین، سکندر ژوند لیک، یاد شوی اثر، ۳۶۲.

- روفوس، یاد شوی اثر، ۱۸۱ .
- آرین، د سکندر یرغلونه، د سیلنکورت ژباړه، د پنگون خپرونه، ۱۹۵۸، ۲۳۲ .
- لیوس کمنگز، لوی سکندر، گرو خپرونه، نیویارک، ۱۹۴۰، ۲۹۰ .
- روفوس، د سکندر تاریخ، ۱۸۳ .
- پیتر گرین، د سکندر ژوند لیک، یاد شوی اثر، ۳۶۸ . آرین، د سکندر یرغلونه، یاد شوی اثر، ۲۳۲ .
- پورتنی اثر، ۳۶۷-۳۷۱ .
- تیدور ډاج، سکندر، ده کاپو خپرونه، دغه اثر اول په ۱۸۹۰ کې چاپ شوی و. د ډاج (۱۹۰۹-۱۸۴۲) دغه پنډ (په څه کم اووه سوه مخونو کې) له سره چاپ شوی اثر د چاپ نېټه نه لري. ۵۱۲-۵۱۵ .
- پیتر گرین، د سکندر ژوند لیک، یاد شوی اثر، ۳۸۲ .
- کمنگز، لوی سکندر، یاد شوی اثر، ۳۲۳ .
- آرین، د سکندر یرغلونه، ۲۴۷ .
- بلیني، لوی سکندر، د تاریخ د نه مغلوب شوي جنرال نه درسونه، پال گریو، میکیلن خپرونه، ۲۰۱۰، ۱۴۱-۱۴۳ .
- پیتر گرین، د سکندر ژوند لیک، یاد شوی اثر، ۳۸۳ .
- آرین، د سکندر یرغلونه، یاد شوی اثر، ۲۸۱ .
- گندا سنگه، احمد شاه بابا، طارق خپروني، لاهور، دوهم چاپ، ۱۹۸۱ .
- ۱۱۷ .
- آرین، د سکندر یرغلونه، یاد شوی اثر، ۳۶۰-۳۶۳ .
- کمنگز، سکندر، یاد شوی اثر، ۴۱۶-۴۳۰ .
- روفوس، د سکندر تاریخ، یاد شوی اثر، ۲۴۵ .
- رومیلا ده تیر، پخوانی هند، له پیل نه تر ۱۳۰۰م پورې پنگون، ۲۲۰۲، ۱۷۴ .
- پرسیول سپیر، هند، عصري تاریخ، د مشیگن پوهنتون خپرونه، ۱۹۶۱، ۵۴ .
- پال برنارد، په ای خانم کې د یونان کالوني او یونانیت په منځنۍ اسیا کې، دغه مقاله په دغه کتاب کې خپره شوې ده. افغانستان، د کابل موزیم پټې خزانې، تنظیم کوونکي ف. های برت او پ. کمبون، د ملي جغرافیایي ټولني خپرونه، د چین

چاپ، ۲۰۰۸، ۸۱ - ۱۳۱.

مک گورن، د منځنۍ اسیا پخوانۍ امپراتوري گانې، یاد شوی اثر، ۷۰.  
فرینک هولت، تندر اچونکي زیوس، د یونان شوې باختر جوړول، د کلیفورنیا  
پوهنتون خپرونه، لاس انجلس، لندن، ۱۹۹۹، ۱۲.

کهزاد، د افغانستان پخوانی تاریخ، اول ټوک، یاد شوی اثر، ۱۲۰.  
مک گورن، یاد شوی اثر، ۶۷ - ۶۸ گرشمن، ایران، یاد شوی اثر، ۲۴۳.  
گرشمن، ایران، یاد شوی اثر، ۲۴۲ - ۲۴۴.

پورتنی اثر، ۲۴۹، جارج رالنسن، لرغونی تاریخ، لوی مدینونه له ۳۰۰۰  
مخزپردیزنه دروم تر پرخولو پورې، بارنز او نوبل خپرونه، نیویارک، ۱۹۹۳، ۴۸۸.  
س. و. و. و. د زمانې غنیمتونه، له لرغونې زمانې نه تر شپاړسمې پېړۍ پورې  
د نرس تاریخ، فینکس خپرونه، لندن، ۱۹۸۸، ۱۱۷.

زنه گروسی، یاد شوی اثر، ۱۹.

فرای، منځنۍ اسیا، یاد شوی اثر، ۱۲۲.

پال برنارد، یاده شوې مقاله، ۱۰۴.

زنه گروسی، ۳۰ ولسن، لرغونی تاریخ، یاد شوی اثر، ۱۳۹. کهزاد، د افغانستان  
پخوانی تاریخ، دویم ټوک، د تاریخ ټولني خپرونه، کابل، ۱۳۳۹، ۱۴۵. فرای،  
منځنۍ اسیا، ۱۲۷.

بیلو، د افغانستان نژادونه، یاد شوی اثر، ۱۸.

زنه گروسه، یاد شوی اثر، ۳۲.

فرای، منځنۍ اسیا، یاد شوی اثر، ۱۳۵. کهزاد د کوشاني امپراتورۍ اوږد بیان  
کړی. دویم ټوک، ۲۰۰.

مک گورن، یاد شوی اثر، ۴۰۷، ۴۰۸، زنه گروسه. ۶۹.

۱۰۳ الف: گرشمن، ۲۸۹ - ۳۰۹.

چارلز ډورن، د پوهې تاریخ، بالتاین، کتابونه، نیویارک، ۱۹۹۱، ۶۷ - ۶۸.

گرشمن، ایران، یاد شوی اثر، ۳۰۰ - ۳۰۲.

روفوس، یاد شوی اثر، ۱۸۱. نیویارک ټایمز، جولای ۱۷، ۴.

رومیلا ده پر (یا پیر) د پخواني هند تاریخ، یاد شوی اثر، ۲۱۷ - ۲۱۸.

- رالنسن، پخوانی تاریخ، یاد شوی اثر، ۴۸.
- تیودور ډاج، سکندر، یاد شوی اثر، ۱۲۲.
- روفوس، د سکندر تاریخ، یاد شوی اثر، ۵۱۶.
- مک گورن، د منځنۍ اسیا لرغونې امپراتورې گانې، یاد شوی اثر، ۷-۸.
- رالف گرفت (مدون، مترجم او مبصر) دريگويدا مذهبي سندرې، خپرونکی موتي لال نبر سپداس، دهلي، ۱۹۷۳. دغه اثر اول په ۱۸۸۹ او بيا په ۱۸۹۹ کې خپور شوی و. ۳۴۲، ۵۷۴. له ډاکټر عبدالرحمن زماني نه ډېره مننه کوم چې دغه مهم اثر او داسې هم د مک گورن اثر په نامه د منځنۍ اسیا لرغونې امپراتورې گانې يې د کلفورنيا پوهنتون له کتابتون نه ماته په امانت راوړي وو.
- رالف گرفت، دريگويدا مذهبي سندرې، پورتنی اثر، ۴۱۲، ۵۷۴.
- فراي، منځنۍ اسیا، یاد شوی اثر، ۱۲۴.
- ارین، یاد شوی اثر، ۲۵۵.
- کمنگز، لوی سکندر، یاد شوی اثر، ۳۲۸، ۳۲۹. کهزاد، افغانستان در پرتو تاریخ، کابل، ۱۳۴۶، ۱۶۰.
- مک گورن، د منځنۍ اسیا لرغونې امپراتورې گانې، یاد شوی اثر، ۴۷۹.
- دوست محمد دوست، د افغانستان ژبې او توکمونې، پښتو ټولنه، کابل، ۱۵۴، ۱۰۶.
- مک گورن، یاد شوی اثر، ۴۷۸.
- پورتنی اثر، ۴۰۱.
- پورتنی اثر، ۲۰.
- چچ ولسن، لرغونې اریانا، اسیایي پوهیز سرویسونه، نوي دهلي، ۱۹۹۸، ۱۲۱.
- پورتنی اثر، ۱۲۱.
- احمد علي کهزاد، افغانستان، در شاهنامه، بیهقي، کتاب خپرولو مؤسسه، کابل، ۱۳۵۵/۱۹۷۶، ۷۴، ۷۵ کهزاد، د افغانستان پخوانی تاریخ، لومړی ټوک، ۲۳۰.
- ولسن، لرغونې اریانا، یاد شوی اثر، ۱۴۰.
- چایلد، اریایان، یاد شوی اثر، ۸۳.

صديق الله رښتين، لرغونې پښتو، يونيورسټي بوک ايجنسي، پېښور،  
۱۳۷۳/۱۹۹۴، ۱۱۳ - ۱۱۵.

رچرډ فرای، د پارس طلايي دوره، بارنز او نوبل خپرونه، نيويارک، ۱۹۷۵، ۹۲.  
مارگن سټرن.

د قول نقل، زيار، پښتو او پښتانه د ژبپوهنې په رڼا کې، د ساپي پښتو خپرونو او  
پراختيا مرکز، پېښور، ۲۰۰۱، ۱۷۴.

کم بال، جنگيالی. بنځې، ياد شوی اثر، ۴۴.

دوست، د افغانستان ژبې، ياد شوی اثر، ۱۱۲. هېرودوت، ۱۲۹.

اليکزاندر بيلينسکي، منځنۍ اسيا ياد شوی اثر، ۷۷، ۷۶، ۵۵، ۱۰۲، ۱۱۶.

محمد حسن کاکړ، ټولنه او حکومت د امير عبدالرحمن په امارت کې، د  
ټکساس پوهنتون خپرونه، استن، ۱۹۷۸، ۱۲۳ - ۱۲۴.

جوسف د اهوموس، د منځنيو پېړيو تاريخ، بارنز او نوبل خپرونه، ۱۹۶۸، ۱۶۱.

دوست، د افغانستان ژبې، ياد شوی اثر، ۳۹، ۱۱۴. فرای، منځنۍ اسيا، ياد

شوی اثر، ۱۹۱ محمد هوتک پټه خزانه، دوهم چاپ، ۱۳۳۹، ۳۲.

محمد هوتک، ياد شوی اثر، ۳۰.

د افغانستان ژبې، ياد شوی اثر، ۱۱۴. فرای، منځنۍ اسيا، ياد شوی اثر، ۱۹۱.

عبدالعظيم رضايي، تاريخ ده هزار ساله ايران، از پيدايشش اريها تا انقراض

پارت ها، ج ۱، نشر کرده اقبال، تهران، ۱۳۷۲، ۹۰. په دې وسيله له محترم

عبدالواحد فراهي، نه مننه کوم، چې د دغه اثر څلورم ټوکونه يې ماته د خپل ورور

محترم عبدالغفار، فراهي په لاس استولي وو.

کلنتن، د سهراب او رستم تراجيدي، واشگين، پوهنتون خپرونه، سسياتل،

۱۹۹۶، مقدمه.

کهزاد، افغانستان در شاهنامه، ياد شوی اثر، ۲۱.

رضايي، تاريخ ده هزار ساله ايران، ياد شوی اثر، ۸۸ کلنتن، د سهراب او رستم

تراجيدي، ياد شوی اثر، ۱۸۸.

رضايي، تاريخ ده هزار ساله ايران، ياد شوی اثر، ۴۰.

دوست، د افغانستان ژبې، ياد شوی اثر، ۱۱۵.

رضايي، تاريخ ده هزار ساله ايران، ياد شوی اثر، ۸۹. احمد علي کهزاد، غرغښت، يا گرشاسپ، انتشارات دانش، پشاور، ۱۹۹۹/۱۳۷۸، ۴۵.

پورتنی اثر، ۴۶.

محمد حيات خان، حيات افغاني، ژباړونکي فرهاد ظريفي او عبداللطيف طالبی، دانش خپرندويه ټولنه، شپږزاده په دې وسيله مننه کوم، چې دغه اثر يې راکړی دی.

چایلې، اريايان، ياد شوی اثر، ۱۳.

د پښتنو شجرې ب هلهپرو اثارو کې ثبت شوي دي. په دې اړه نوي او مهم اثارونه دادي. شهبسوار سنگروال، د افغانستان قومونه، خپرندوی شمله، پېښور ۲۰۰۷. م ج سيال مومند، د پښتنو قبيلو شجرې، يونيورستي بوک ايجنسي، پېښور ۱۹۸۸. مارگن سټرن، خلک، د پښتو ژبه، پښتو ادبيات، اسلامي دايرة المعارف، لومړی ټوک، ۱۹۶، ۲۱۶ - ۲۲۱. محمد حسن کاکړ، د افغانستان سياسي او ديپلوماتيکي تاريخ، برل خپرونکي مؤسسه، ليدن، ۲۰۰۶، ۱ - ۳.

نعمت الله، د افغانانو تاريخ، ژباړونکی برنارډ ډورن، وآن گارډ بوکس، لاهور، ۱۹۹۹، دويم ټوک، ۶۴، ۷۲.

کهزاد، غرغښت يا گرشاسب، ياد شوی اثر، ۵۶.

محمد حيات خان، حيات افغاني، ۱۲۳.

هنري پريستلي، حيات افغاني (انگريزي متن) ياد شوی اثر، ۵۳.

م الف. شابان، اسلامي تاريخ، نوی تعبير، له ۶۰۰ نه تر ۷۵۰ م پورې. کمبرج پوهنتون خپرونه، لندن، نيويارک، ۱۹۷۱، ۲۳.

برنارډ لوييس، عربان به تاريخ کې، اکسفورډ پوهنتون خپرونه، اکسفورډ نيويارک، ۱۹۹۳، ۴۳.

**دويم خپرکی**

**افغان**

مير غلام محمد غبار، افغانستان در مسير تاريخ، مؤسسه چاپ کتب، کابل،

۳۰۹-۳۰۸، ۱۹۶۷۱۳۶۴

- ج بوزورت، د غزنویانو امپراتوري، اډنبره پوهنتون، ۱۹۶۳، ۱۱۳
- سیر گلاسي، نوی اسلامي دایرة المعارف، الیه میرا پریس، ۲۰۰۲، ۸۹
- ویل ډیورانټ، زموږ د ختیځ میراث، ساین او شوستر، نیویارک، ۱۹۵۴، ۵۶۱
- کهزاد، افغانستان در شاهنامه، یاد شوی اثر، ۲۸۸
- د قول نقل، وارتن گریگوریان، د معاصر افغانستان هسکېدنه، سټیفورډ پوهنتون، ۱۹۶۹، ۲۹
- د قول نقل، محمد حسن کاکړ، افغان، افغانستان، یاد شوی اثر، ۱۸
- اولاف که رو، پټانان، میکمیلن خپرونه، ۱۹۶۵، ۷۹
- گریگوریان، د معاصر افغانستان هسکېدنه، یاد شوی اثر، ۲۹
- بري هت سمهتیا، د مدورا ژباړه، ۱۸۸۴، دویم فصل، لمبر ۱۶، فصل ۱۶، لمبر ۳۸
- پرسی سایکس، د افغانستان تاریخ، لندن، لومړی ټوک، ۱۵۴
- شون جونگ، د لویډیځې نړۍ بودایي سندونه، یاد شوی اثر، ټوک ۱، ۴۹، ۵۱
- کنگهم، د بخواني هند جغرافیه، لندن، ۱۸۷۱، ۸۷
- پورتنی اثر، ۸۹
- غلام جیلاني ځواک، اصالت و هویت تاریخي افغان و افغانستان، افغان ملت اونیزه خپرونه، سلواغه ۱۳۸۲، فبروري ۲۰۰۴
- عبدالحمی حبیبی، افغان و افغانستان، دغه کتابگوټی د حبیب الله رفیع په پښتو ژبه سایي د موقوفاتو ادارې لخوا په ۱۹۹۸ کې هم چاپ شوی دی
- کهزاد، افغانستان در شاهنامه، یاد شوی اثر، ۲۸۷، ۳۰۷۱۸
- کاکړ، افغان، افغانستان، یاد شوی اثر، ۲۱
- نامه احمد شاه به سلطان عثمانی د غلام جیلاني جلالی په مقدمه، کابل مجله، ۱۳۴۶، ۹، ۱۹۶۷
- ج پ فریه، د افغانستان تاریخ، ژباړن ولیم جیسی، ۲۰۰۲، سنگ میل خپرونه، لاخور، ۱۱
- بلورتنیا سیل، په افغانستان کې د مصیبتونو جوړنال، ټاټالون پریس، ټینی سی،



۵۳، ۲۰۰۲

جان کې، په افغانستان کې د جنگ تاريخ، لومړی ټوک، شوي خپرونه، دهلي، ۱۹۹۹، ۳۴۲ دغه اثر اول ځل په ۱۸۵۱ يانې د افغان انگليس له لومړي جنگ نه وروسته خپور شوی و.

د قول نقل، جان کې، په افغانستان کې د جنگ تاريخ، یاد شوی اثر، ۳۶۳ امان الله، حاکمیت قانون در افغانستان، د حبيب الله رفيع په مقدمه او سمون، امان کتاب خپولو مؤسسه پېښور، ۱۹۹۹، ۱۱۷، ۲۱۱ په دې وسيله له محترم رفيع صاحب نه مننه کوم، چې دغه مهم کتاب يې راکړی دی.

## دریم څپرکی افغانستان

کهزاد، اريانا، یاد شوی اثر، ۷...۸

د ختيځ سپېڅلي کتابونه، د ويدي مذهبي سندرو، زند اوستا، د ماپادا، او پانېشاد، قرآن او د بودا د ژوند څخه ځينې برخې، کولونيل پرس، ۱۹۰۰، ۶۷ ۶۹ د ليکونکي شخصي کتابتون

غبار، افغانستان بیک نظر، کابل، ۱۳۶۷ ۱۹۸۸، باهتمام امين بشردوست، ۳۰ کهزاد، افغانستان در پر تو تاريخ، د کتاب چاپولو مؤسسه، کابل، ۱۳۶۶ ۱۹۶۷، ۲۵، کهزاد، اريانا، یاد شوی اثر، ۴۴

چايلد، اريايان، یاد شوی اثر، ۱۰۹

فراي، منځنۍ اسيا، یاد شوی اثر، ۸۷

کهزاد، د افغانستان پخوانی تاريخ، یاد شوی اثر، ۹۴ غبار، افغانستان بیک نظر، یاد شوی اثر، ۲۰

کهزاد، اريانا، یاد شوی اثر، ۹۵

غبار، افغانستان بیک نظر، یاد شوی اثر، ۶۵

کهزاد، افغانستان در شاهنامه، ۱۷۴

پورتنی اثر، ۱۷۴

کهزاد، اريانا، یاد شوی اثر، ۴۶

- ولسن، لرغونې اريانه، یاد شوی اثر، ۱۲۰
- ولسن، لرغونې اريانا، یاد شوی اثر، ۱۲۱ کهزاد، اريانا، یاد شوی اثر، ۵۹۵۷
- کهزاد، اريانا، یاد شوی اثر، ۴۷-۵۰
- رومیلا تپر، لرغونی هند، یاد شوی اثر، ۳۹
- الیساندرو باساني، پارسیان، سان مارتینی پرس، نیویارک، ۱۹۷۱، ۱۱
- هیوکهیدی، د عربو ستر فتوحات، ده کاپو پریس، د امریکې چاپ ۲۰۰۷، ۱۸۷
- پورتنی اثر، ۱۸۸
- فراث، د پارس طلايي دوره، بارنزاونوبل پرس، ۱۹۹۶، ۱۳
- فراي، پورتنی اثر، ۱۳ فراي، د منځني اسيا ميراث، یاد شوی اثر، ۱۴۸-۱۴۹
- غبار، خراسان، ناشر محمد ظاهر یونسي، چاپ دوم، کابل، ۱۹۹۸، ۳۲
- کنیدی، د عربو ستر فتوحات، یاد شوی اثر، ۲۸۹
- پورتنی اثر، ۱۹۶-۱۹۷
- پورتنی اثر، ۱۹۸
- غبار، خراسان، یاد شوی اثر، ۲۴
- سیف بن محمد، تاریخ نامه هرات، مقدمه از محمد زبیر صدیقی، ناشر کتابفروشی خیام، کلکته، ۱۹۴۳، مقدمه، ۱۳ محمد حسن کاکړ، زما غوره لیکنې، د افغانستان د کلتوري ودې ټولنه، ۲۰۱۰، ۲۳۸ د معاصر افغانستان تاریخپوهان، مقاله
- سیف بن محمد یاسیفي، تاریخنامه هرات، پورتنی اثر، ۷۶
- د قول نقل، کاکړ، افغان او افغانستان، یاد شوی اثر، ۹
- سیفي، تاریخنامه هرات، یاد شوی اثر، ۲۲۴ الف، همدغه اثر، ۲۶۳
- حبیب الله تبری، پښتانه، د پښتني فرهنگ د ودې ټولنه جرمني، پېښور، ۱۹۹۹، ۲۱۰-۲۳۰
- کاکړ، افغان، افغانستان، یاد شوی اثر، ۵۳-۶۴
- کاکړ، زما غوره لیکنې، یاد شوی اثر، ۵۴-۶۳
- سلطان محمد، تاریخ سلطاني، ممبئی، ۱۲۹۸ هجري قمري، ۱۲۲ کاکړ، غوره لیکنې، یاد شوی اثر، ۶۵-۸۶

کاکړ، افغان، افغانستان، یاد شوی اثر، ۹۷-۹۸  
کاکړ، د افغانستان سیاسي او دیپلوماتیکي تاریخ، یاد شوی اثر، ۱۶۳ ډپ  
سنگهېل، هند او افغانستان، ۱۸۷۶-۷-۱۹ د دیپلوماتیکي اړیکو مطالعه، کوینز لینډ  
پوهنتون خپرونه، استرالیا، ۱۹۶۳، ۱۰ ج الډیر، د برتانوي هند شمالي سرحد، د  
امپراتوری-سیاست په اړه مطالعه، ۱۸۹۵-لندن، ۱۹۶۳، ۱۷۵  
سنگهېل، افغانستان او هند، یاد شوی اثر، ۱۰-۱۲

پورتنی اثر، ۱۶۸

کاکړ، د افغانستان سیاسي او دیپلوماتیکي تاریخ، یاد شوی اثر، ۲۰۵  
پورتنی اثر، ۲۰۰-۲۰۷ سنگهېل، افغانستان او هند، یاد شوی اثر، ۱۰۷-۱۲۹  
کاکړ، د افغانستان سیاسي او دیپلوماتیکي تاریخ، یاد شوی اثر، ۱۷۷-۱۸۶.  
سنگهېل، هند او افغانستان، یاد شوی اثر، ۱۳۳-۱۶۱.  
سنگهېل، افغانستان او هند، ۱۴۴.

پورتنی اثر، ۱۴۴.

کاکړ، د افغانستان سیاسي او دیپلوماتیکي تاریخ، یاد شوی اثر، ۱۷۷-۱۹۲  
کاکړ، زما غوره لیکنې، یاد شوی اثر، ۹۹-۱۸۶ ډیورنډ، د واحد ملت د بېلتون  
کرنښه، د افغانستان د کلتوري ودې ټولنه، ۱۳۸۶/۲۰۰۷.  
کاکړ، د افغانستان سیاسي او دیپلوماتیکي تاریخ، یاد شوی اثر، ۱۸۶.  
پورتنی اثر، ۱۸۳.

عظمت حیات خان، د ډیورنډ کرنښه، د هغې جیوسټراتیجیکي اهمیت، د پېښور  
پوهنتون، ۲۰۰۰، ۱۰۹-۱۶۱.

کاکړ، د افغانستان حکومت او جامعه د امیر عبدالرحمن په امارت کې، د  
تیکساس پوهنتون خپرونه، ۱۹۷۹، استین، لندن، ۲۴۸.  
سنگهېل، افغانستان او هند، یاد شوی اثر، ۱۵۷.

سنگهېل، افغانستان او هند، ۱۵۴. د دغې اوږدې کرنښې د په نښه کولو بیان کې  
د عظمت حیات خان بیان یو څه متفاوت دی او د ده په وینا میک ماهون تر پایه  
پورې د بلوچستان د کمسیون کار پر مخ بیوه. عظمت حیات خان، د ډیورنډ کرنښه،  
۱۶۶-۱۶۸.

عظمت حیات خان، د ډیورنډ کرښه، ۱۶۲ - ۱۶۶ سنګهېل، ۱۵۵.  
کاکړ، د افغانستان سیاسي او ډیپلوماتیکي تاریخ، ۱۸۹.

## د پوهاند کاکړ نور خپاره شوي آثار

### په پښتو کې:

- د ثور کودتا او دهغې ژورې پایلې (۲۰۱۰)  
زما غوره لیکنې (۲۰۱۰)  
د سرطان کودتا (۲۰۰۹)  
د پاچا امان الله واکمنۍ ته یوه نوې کتنه (۲۰۰۴)  
وطن ته یو سفر، طالبان او اسلامي بنسټ پالنه (۲۰۰۴)  
رڼا او دفاع (لیکونکي، د مقالو تنظیم کوونکی) (۱۹۹۹)  
افغانان د شپږشپږم کال په پسرلي کې له شورویانو سره د جنگ په حال کې (۱۹۹۰)  
د افغانستان په اړه د ژنیو جوړه (۱۹۸۸)

### په فارسي کې:

- افغان، افغانستان و مختصری از کوشش های افغان برای تشکیل دولت در هندوستان، فارس و افغانستان (۱۹۷۸)  
جنگ دوم افغان - انگلیس (۱۹۸۹)  
مسئله افغان (۱۹۹۰)

### ژباړې:

د سقراط، افلاتون، ارسطو، اپیکور او زینو په نظر بڼه انسان. د بالابانس لیکنه

(۲۰۱۰).

- خاطري، د يوې دورې لنډ تاريخ، د محمود طرزي ليکنه (۲۰۰۷)
- د پوهنې فلسفې بنسټونه، د جارج نيلر ليکنه (۲۰۰۲)
- د کابل سلطنت بيان، لومړی او دويم ټوک، د الفنستين ليکنه، نصرالله سوبمن د مقدمې ژباړونکی، (۱۹۸۲).
- دموکراسي در جهان امروز، د میکفیرسن ليکنه (۱۹۷۱)
- تاريخ څه ته وايي؟ د اي. اچ. کار ليکنه (۱۹۶۸)
- ماکسم گورکي د ادبياتو په اړه (۱۹۶۱)

### په انگرېزي کې:

- د افغانستان سياسي او ديپلوماتيکي تاريخ (۲۰۰۶)
- افغانستان، د شوروي يرغل او د افغانانو ځواب (۱۹۹۵)
- د افغانستان حکومت او ټولنه، د امير عبدالرحمن خان په واکمنۍ کې (۱۹۷۹)
- افغانستان، د داخلي سياسي انکشافاتو مطالعه (۱۹۷۱)

## د ارواښاد پوهاند محمد حسن کاکړ خپاره شوي اثار

۱. په افغانستان کې دولت او ټولنه (د امير عبدالرحمن خان دوره)
۲. افغانستان (د شوروي يرغل او د افغانانو غبرگون)
۳. د افغانستان په کورني سياست کې د پرمختگونو يوه څېړنه (۱۸۸۰ — ۱۸۹۶)
۴. د افغانستان سياسي او ډپلوماټيک تاريخ (۱۸۶۳ — ۱۹۰۱)
۵. د افغان — شوروي جگړه
۶. د پاچا امان الله واکمنۍ ته يوه نوې کتنه
۷. وطن ته يو سفر (طالبان او اسلامي بنسټپالنه) پښتو او دري
۸. پښتون، افغان، افغانستان
۹. د افغانستان په باب د ژينو جوړه
۱۰. افغان، افغانستان (په هند، فارس او افغانستان کې د دولتونو رامنځته کول)
۱۱. افغان انگليس دوهمه جگړه
۱۲. رڼا او دفاع (د افغانستان د نفوسو، تاريخ او روانو پېښو په باب ليکنې)
۱۳. دموکراسي په اوسني جهان کې
۱۴. د کابل سلطنت بيان
۱۵. زما غوره ليکنې
۱۶. افغانستان په ورستيو پنځو قرونو کې
۱۷. خاطرې (د يوې دورې لنډ تاريخ)
۱۸. د ثور کودتا د افغانستان د اوږدې بې ثباتۍ پيلامه

۱۹. د ثور کودتا او دهغې ژورې پایلې
۲۰. تاریخ څه ته وايي؟
۲۱. جان ستورات مل په ۹۰ دقیقو کې
۲۲. د انسانتوب په اړه د اخلاقپوهنې پرنسیپونه
۲۳. جنگ او زمونږ نړۍ
۲۴. د سقراط، افلاطون، ارسطو، اپیکور او زینو په نظر بڼه انسان

یادونه : د پوهاند محمد حسن کاکړ، ژوند او علمي کارونو په اړه د لاندې معلوماتو لپاره لاندې ویبپاڼه وگورئ:

[www.kakarfoundation.com](http://www.kakarfoundation.com)